
प्रकाशकीय 

इस पुस्तक में डा० केछासनाथ काटजू के संस्सरणात्मक तथा कुछ 
अन्य लेखों का संग्रह किया गया है । इन रचनाओ को हम दो श्रेणियों 
में रख सकते है : १. व्यक्तियों के संस्मभरण २. अदालूती सामलो की 
यथार्थ कहानियाँ । पहुलो श्रेणी के संस्मरण जहाँ हमारे मर्मे को स्पढों 
करते है, वहाँ दूसरी श्रेणी की कहानियों से न केवल हमारा मनोरंजन 
होता है, अपितु निजी स्वार्थ के लिए अदालती मामलों में होनेवाले प्रपंचों 
के प्रति तिरस्कार का भाव भी पैदा होता है । 

विद्वान लेखक के सोचने का ढंग अपना है। इसलिए उन्होने 

इस सग्रह की कुछ रचनाओं में प्रचलित मान्यताओं के विपरोत एक 
नया दृष्टिकोण उपस्थित किया हैं । लेखन-दली का तो कहना ही क्या ! 
बह इतनी रोचक और सजीव है कि सामान्य घटनाओ में भी उससे 
जान पड़ गई है। अदालती मामले तो इतने दिलचस्प हे कि उन्हें पढ़ने 
में कहानी का-सा आनन्द आता हे । 

हमें विदवास है कि,पाठक, इस पुस्तक,को चाव से पढ़ेंगे और इसके 
द्वारा उन्हें पर्याप्त विदा 


“-मंत्री 


भूमिका 


इस किताब में मेरे लेखों का सग्रह हैं । इनमें से कईएक लेख तो 
अदालती मुकहमो के हैँ, जिनसे अपनी वकालत के दिलों में मुझे वास्ता 
पडा था । लेकिन कुछ लेख ऐसे व्यक्तियों के जिनमे मुझे विशेषता 
दिखाई दी थी । में खासतौर पर पाठकों का ध्यान दो लेखों की ओर 
दिलाना चाहता हूँ । एक मेरी माताजी के बारे में है, दूसरा पिताजी 
के | एसा में इसलिए नहीं कर रहा कि वे कोई साहित्यिक दृष्टि से बडे 
ऊँचे दर्ज के हैं, बल्कि उनके विधय की दृष्टि से । बरसोी पहले भेरी 
घारणा हुई कि हरएक बाल-बच्चेदार मनष्य का यह फर्ज हैं कि वह 
अपने बच्चों और नाती-पोतो के लिए अपने माता-पिता तथा पूर्वजों का 
हाल लिख कर छोड़ दे । मिसाल के तौर पर, मेरे नाती-पोतो को मेरे 
माता-पिता का परिचय सिवा उनके नाम-धाम की जानकारी के और 
क्या हो सकता था ? मेने सोचा कि यह ठीक नही है, और मझे ऐसा 
परिचय तैयार करने की कोशिश करनी चाहिए, जिससे मेरे नाती- 
पोतो को साफ मालूम हो जाय कि उनके वाप-दादे कंसे थे, उनकी 
आदलते कैसी थी, किस तरीके के उनके विचार थे और वे कंसे जिंदगी 
बिताते थे। सबसे पहले मेने “माताजी” लेख लिखा । सुप्रसिद्ध हिन्दी 
मासिक सरस्वती के सपादक मेरे मित्र, श्री देवीदतत शुक्ल ने उसे 
देखा और छापने की इच्छा प्रकट की । मुझे कुछ आइचय हुआ और 
सेने उसे उन्हे बताया भी, क्योकि वह लेख मेने महज अपने घर के 
लोगो के लाभ के लिए लिखा था। मेरे मन में कभी भी यह बात 
नहीं आई थी कि वह छप भी सकेगा । शुकलजी ने कहा कि यह ठीक 
है कि इस लेख मे कोई खास साहित्यिक छठटा नेही हैँ, किन्तु वह इस 
तरीके से बेमिसाल है कि हमारे देश में अबतक किसी ने भी अपनी 
माताजी के बारे में खास तौर पर नही लिखा । मेरा ख्याल है कि 
मेरी माताजी छाखों में एक थी और उनका दिल और दिमाग आला 
दर्जे का था। मगर उसके साथ ही मेरा मानना है कि भारत में हमारी 
सारी माताएँ अपने घर-बार के प्रति अपने निस्स्वार्थ एवं निष्ठापूर्ण 
कत्तंव्य-पालन मे सचमच देवियाँ ही होती भारतवासी अपनी 
माताओं के ऋणी है, इसे वे वास्तव में, समझ नही पाते। में अपनी 
मेहनत को सफल मानूगा ओर गये अनुभव करूगा, अगर मेरे इन लकेखो 
से प्रेरित होकर हमारे पाठक अपने माँ-बाप के बारें में जरूरी जान- 
कारी लिख कर तेयार कर दे। हमारे देश में कुछ ऐसा साहित्य भी 
निकलना चाहिए, जो पारिवारिक जीवन से सम्बन्ध रखता हो और 
उसमें सिर्फ बड़े लोगो का ही नहीं, बल्कि उन लोगो का भी जिक्र 


होना चाहिए, जिनके पास बहुत ज्यादा घन-सम्पत्ति नही हें । 

वकीलों के बारे में आजकल सब तरह की बाते कही जाती हूं। 
कसी की कसी भी राय क्यों न हो, लेकित इस वात से इकार नहीं 
किया जा सकता कि अपनी वकारकूत के दरम्यान वकीलों का समाज 
के सभी वर्गों से वास्ता पडता हैं । कोई भी दल या पेशा ऐसा नहीं 
हैं. जिनके लोगो को अदालत में न आना पडता हो। मालिक और 
भजदर, चिकित्सक और उनके रोगी, इजीनियर, ठेकेदार, व्यवसायी 
सम्पत्ति और चाल-चलन सम्बधी झगड़े, ये सब फैसले के लिए अदालतों 
में पहुंचते है ओर मुकहमेबाजी के दरम्यान आदमी का स्वभाव ऊपर 
उभर आता है । लोग देखते हे कि आदमी का दिमाग कितने जदे- 
जदे तरीके पर काम करता हैं। सच यह हैँ कि अदालतों मे अवसर 
जिन्दगी का ऊपरी पहल ही सामने आता है। अगर आदमी की तेकनीयती 
के आवश्यक गण पर निष्ठा बनाए रखने की सावधानी न बरती जाय 
तो सचमच हमारे मायस होने का बडा खतरा हैं । 

कुछ लेखों में इस बात की मिसाले पेश की गई हे कि बहस-मुवाहसे 
में सही ओर सलेप से बोलने से कितना लाभ होता है । वकालत के लिए 
भी बड़ी चत्राई की जरूरत होती वास्तव में वकील ही अपने 
साथी वकीलों की योग्यता को आक सकता हू। वकालत का सार यह 
हूं कि किसी भी मामले का निचोड लेकर अदालत के सामने यथासभव 
थोडे-से-थोडे में इस ढग से पेश किया जाय कि अदालत कायल हो 
जाय । इस सम्बन्ध में 'पहियो के निज्ञान' एक अच्छा उदाहरण है और 
उसकी ओर में खास तौर से पाठकों का ध्यान खीचना चाहता हूँ । 

बाकी के कई लेखों में भी अदालती मामलो की घटनाएँ हे, जो 
रोचक होते हुए भी पाठकों के लिए अपना विश्येष महत्व रखती है। 
दैनिक समस्याएँ और उनका समाधान मे मेने परिवारोे के जीवन को 
सुखी और ज्ञात बनाने का एक नया उपाय बताया है इसी तरह 
अपराध और अपराधी" में अपराधियों के प्रति अपने वर्तमान रवेये को 
बदलने का सुझाव दिया हैं । 

जवाहरलाल नेहरू. वकील के रूप में! जवाहरलाल के वकालत 
के दिनो की तथा बाद मे विदेष अवसरो पर वकील के रूप मे उनके 
अदालत में जाने की दिलचस्प कहानी है। 

मुझे खशी है कि यह किताब हिन्दी की प्रमख प्रकाशन-सस्था, 
सस्ता साहित्य मण्डल, से निकल रही हैं । 

आजा है, हिन्दी के पाठक इसके लेखों को चाव से पढेगे। 


, क्वीन विक्टोरिया रोड 
नई दिल्‍ली, १ मार्च १९५५ 

में भूल नहीं सकता 


कह 


१ 


साताजी 


हरएक को अपनी माता प्यारी होती है और माता के समान इस 
लोक में दूसरा कोई नही दीखता, परन्तु मेरी माता केवल मुझको ही प्यारी 
नही थी, जिन-जिनसे उनका सम्पर्क हुआ उनको वह सैकडो-हजारो में 
एक मालूम हुई । मुझे अब लगता है कि मेरी माता ५० वर्ष जल्दी 
पैदा हुई । यदि ५० वर्ष बाद पैदा होती तो उनके जो विचार थे और 
ईश्वर ने जो बुद्धि उनको दी थी उसको देखते हुए वह हमारे देश में 
महिला-समाज के लिए बहुत उत्तम कार्य करती और समाज में बडा 
ताम पाती । 

मेरी माता अपने माता-पिता की इकलौती सतान थी । उनके पिता 
पृण्डित नन्दल्ाल कासमीरी पण्डित थे। वह पजाब में पहले जिला हिसार 
और बाद में बहुत वर्षों तक होझियारपुर में सरकारी अधिकारी रहे । 
मेरी माता का जन्म माघ सवत्‌ १९१५ (जनवरी १८५९) में सिरसा, 
जिला हिसार में हुआ । मा-बाप ने नाम रामप्यारी रक्‍्खा । ससुराल में 
सुहागरानी कहलाईं । वास्तव में दोनो नाम सुन्दर और शुभ घडी में रकखे 
गये । वह निस्मदेह राम की प्यारी थी और अन्त समय में अपने विवाह के ७१ 
वर्ष पदरचात्‌ अपना सुहाग अपने साथ ले गई । 

नन्‍्दलालजी अपनी बेटी को बहुत चाहते थे । घर मे रामप्यारी 
और दादी दोनो मौजूद थी। प्यार-दुलार तो बच्ची का बहुत था, 
लेकिन वह जमाना कुछ और ही था। महिलाओ मे शिक्षा इत्यादि का चलन 
नही था। मेरी माताजी कहा करती थी कि उनकी दादी को यह बात 
जम गई थी कि रूस के रहने वाले सब घुड़मुहे होते हे ” धुए की गाडी, यानी 


८ में भूल नहीं सकता 


रेल, उन दिनो नई-नई निकली थी, मगर हमारी दादीजी को मरतेदम 
तक यह विव्वास नही हुआ कि इजन भाष से चल सकता हैं। रेल पर तो 
कभी बेठी ही नही थी । घर मे स्त्रियो का तो यह हाल था, परन्तु पिता- 
जी को विद्या से बडा प्रेम था । बहुत उमग से अपनी पत्नी के मना करने 
पर भी बेटी को खुद पढाया-लिखाया । बाप से हिन्दी और फारसी सीखी, 
दिमाग ईइवर ने बहुत अच्छा दिया था | सस्क्षत खूब पढी और गणित 
भी । भूगोल, नक्षत्र-ज्ञान अच्छी तरह जानती थी और ज्योतिष में तो 
इतना कमाल था कि बढद्े-बडे पण्डितो और ज्योतिषियों से वार्तालाप 
करती थी । फारसी में गुलिस्ता-बोस्ता और दीवान हाफिज वरावर 
याद थे | विचार-दशक्ति बहुत ऊची थी । जो एक दफा पढती या सुनती थी 
वह सदा के लिए याद रहता था । धर्मशास्त्र अपने आप सब पढे थे, और 
गीता तो कठस्थ-सी थी। 

नौ वर्ष की अवस्था में सवत्‌ १९२५ (१८६८) में मेरे पिता पण्डित 
त्रिभुवननाथजी काठजू के साथ विवाह हुआ | हमारा घर जावरा (मालवा 
प्रान्त) में है, शहरों से दूर एक कोने में । सवत्‌ १९२५ में जावरे में रेल 
भी नही थी । छोटी जगह, पुराने विचार, पुराने चलन और रीति-रिवाज । 
मेरी माताजी यहाँ ५० वर्ष की आयू तक पर्दे मे बन्द रही । विवाह छोटी 
आयु में हुआ था और थोडे अरसे के बाद सब घर-गृहस्थी का बोझ उनपर 
पड गया । देवर-जेठ सब अलग रहते थे । घर का कुल काम-धन्धा, रोटी- 
पानी, बच्चो का पालना-योसना, कपडो की सिलाई, सब अपने आप करती 
थी और उसपर पढने-लिखने की रुचि । खुद पढती थी और दूसरों को 
पढ़ाती थी । दोपहर को १-२ बजे जब घर के धन्धे से कुछ सुभीता मिलता 
तो मोहल्ले की लडकिया आ जाती और छोटी-सी पाठणाला रूम जाती 
और मेरी माताजी लडकियो को पढना-लिखता सिखाती थी । 

काइ्मीरी पशण्डितो में परदा बाहर वालो से होता है । घर में ससुर 
या जेठ से नही होता। कुटुम्ब के जितने लोग थे , उनकी गिनती काफी थी । 
वे सब स्त्री-पुरुष मेरी माताजी को घेरे रहते थे। घर के सब पुरुष और 

रलडके उनसे बीसो बातों पर वार्तालात करते थे। कभ्नी समाचार-पत्र 
सुनाना, कभी दुनिया की चर्चा, राजनैतिक बाते । रियासत के मामले वह 
सब सुनती और समझती थी । मूझसे कहती थी कि एक दे विवाह के 
कुछ वर्षो बाद तुम्हारे ताऊ शाम को आये और कहने लगे कि सुहागरानी, 
आज जाम को नवाब साहब के यहाँ एक सज्जन ने एक सवार बताया 
कि अखबार में छपा है, लेकिन हम लोगो में से किसीको उसका जवाब 
नहीं बन पडा । मेने पूछा, क्या सवाल था, तो कहने लगें, सवाल था 
कि एक आदमी के नौ छडके और उसके पास ८१ मोती, और मोती के 
दाम इस तरह कि एक मोती एक रुपये का और दूसरा दो का और तीसरा 
तीन का और इस प्रकार एक-एक रपया बढता जाय और ८१वें का दाम 
८१ रु० हो। पिताजी चाहते हे कि हरएक लडके को ९-९ बाट दे, परन्तु 
बटवारा ऐसा हो कि हरएक का कीमत में हिस्सा बराबर हो । मेने 
सुना, में चुप हो गई, सवाल कुछ कठिन लगा । जब सब लोग सो गए, में 
कागज-पेन्सिल लेकर बैठी और दो घटे में मेने सवाल हलू कर दिया और 
उसका उत्तर तुम्हारे ताऊजी को दूसरे दिन दे दिया | उनको बडा आदचर्ये 
हुआ। नवाब साहब के दरबार में ले गये, और वहाँ बडे गौरव से बयान किया 
कि मेरी भावज ने सवाल सही कर दिया | सब लोग दग रह गये । 
वास्तव में २०-२२ वर्ष की आयु की एक महिला के लिए, जिसने 
अपने घर में खुद ही पढना-लिखना तथा गणित सीखा हो, ऐसे प्रइन का 
सही हल करना एक आइचयेजनक बात थी। 
मेरी माताजी घर में साधारण स्त्री की तरह सभी कामधन्धा करती 
थी, परन्तु उनके विचार उस समय को देखते हुए और जिस वातावरण 
में उनका जीवन बीत रहा था, बिलकुल निराले और बहुत ऊचे थे । उनका 
दुढ विश्वास था कि मर्दो ने स्त्रियों को दबा रक्खा है और वह कहा करती 
थी कि वे औरतों को पञुओं की तरह अपनी जायदाद समझते हे । कहती 
थी कि हमको चूल्हे के सुपूर्द कर दिया हैं। औरतो को मर्द रोटी-कपडा 
देकर यह समझते हे कि उनके घर की दासी हे । में जब बडा हुआ और 


१० में भूल नहीं सकता 


इन वातो को समझने लगा तो में हँतता था और कहता था “अम्माजी, 
तुम रसोईघर में चुल्हे के पास बेठकर अन्नयूर्णादिवी मालूम होती हो ।” इस- 
पर वह बहत बिगइती थी और कहती थी कि तुम छोगो ने यही कह-कह कर. 
मीठी-मीठी बातों में छूभा कर, हमको अपाहिज बना रक्‍खा हैं । उनकी 
जवरदस्त इच्छा थी कि हरएक सरुत्री इतना पड-लिख ले और हुनर-दस्तकारी 
सीख ले कि वह अपना पेट खुद पा सके और मर्दों का मुँह देखती न रहे । 
कहती थी कि में जादी-विवाह के खिलाफ नहीं हैँ घर-गृहस्थी करना 
तो स्त्रियों का धर्म हूँ । मयर में नहीं चाहती कि स्त्रिया दबेल बनकर 
रहे । स्त्री और पुस्ष में वह पूरी बराबरी की दावेदार थी और उनका 
अपना विचार यह था कि बराबरी की ही बुनियाद पर पति और पत्नी 
अपना घर चलाए | इस दृष्टि से वह स्त्री-शिक्षा की बडी जबरदस्त 
समर्थक थी और जब कभी सुनती या समाचार-पत्र में पढती कि देश 
की किसी स्त्री ने बी० ए०, एम० ए० पास किया है या नाम हासिल किया 
तो बाग-बाग हो जाती थी । यह चर्चा में आज की नही करता हूँ, बल्कि 
६०-६० वर्ष पहले की , जब कि गाव व कस्बे की तो बात दूर, बडे-बड़े 
नगरो में भी स्त्री-शिक्षा का प्रचार नही था । 

सन्तानोत्पत्ति के बारे में भी उनके विचार ऐसे थे, जो अब पाये जा 
रहे हैं । ब्रह्मचयं और उसके द्वारा सन्तान-निगम्नह की वह बडी पक्षपाती 
थी। कहती थी कि बच्चों के बीच में कम-से-कम चार-चार वर्षो का अन्तर 
होना चाहिए, ताकि एक बच्चा मा का दूध पी कर बडा हो जाय । मा उसकी 
पूरी-प्री देख-भाल, पालन-पोषण करले तब दूसरा बच्चा उत्पन्न हो । 
किसी स्त्री को जल्दी-जल्दी हर दूसरे साल बच्चा होना सुनती थी तो 
उनको घ॒णा होती थी और इसका प्रचार वह अपने कुटुम्ब की और सम्पर्क 
में आनेवाली स्त्रियों में करती थी । 

विवाह के सम्बन्ध मे भी उनके विचार बडे स्वतन्त्र थे । छोटी आयु 
की शादी उन्हे बडी नापसन्द थी और विरादरी मे ही जादी होना आवश्यक 
नही समझती थी । सब ब्ाह्मणो को एक ही मानती थी । ग्रत्येक वर्ग में जो 

सह्खो लडे पड गई हे और एक-दूसरे में व्यावहारिक मतभेद हो गया है, 
इस कंद को भी बुरा मानती थी। 
जीवन उनका एक सच्चा धामिक जीवन था। शिवजी की बड़ी भक्‍त 
थी और नियम के साथ रोज उपासना करती थी । इसी कारण उन्होने मेरा 
और मेरे भाई का कैलासनाथ और अमरनाथ नाम रक्खा था । धार्मिक 
पुस्तके बहत पढी हुई थी । खानेनयीने में छूतछात का विचार तो 
करना ही पडता था, लेकिन उसमे बहुत कटट्र नहीं थी। कहा करती थी 
कि चास्त्रो में जितनी खाने-पीने की मनाइया लिखी हुई हे उनका धर्म से और 
ईव्वर की भक्ति से कोई सम्बन्ध नही है। वह तो सब अपने गरीर के रक्षार्थ 
है । छत-छात से बहुत बीमारिया हो जाती है । उसके रोक-थाम के लिए 
हमारे ऋषियों ने यह सब कायदे बनाये । लोग उनको माने, इस वास्तें उनको 
धामिक रूप दे दिया, वरना यह तो सब डाक्टरी लिक्षा है । 
सबत्‌ १९६५ में मेने अपनी वकाछूत का काम कानपुर में आरम्भ किया। 
६ वर्ष वहा रहकर सवत्‌ १९७१ से प्रयाग हाईकोर्ट में वकालत करने लगा। 
हम लोगो का सबसे पहले सय कत प्रान्त से कोई वास्ता नही था,परन्तु अब तो 
प्रयाग में अपना घर-द्वार बना लिया है। मेरी वकालत तो मेरी माताजी के 
लिए आजादी का कारण हो गई। वह सवत्‌ १९६६ से मेरे पास कानपुर 
और प्रयाग में आने-जाने छगी । कहा तो जावरे की मुसलमानी रियासत, 
परदे का जोर, कही बाहुर निकलना नही होता था, मदिर में आने-जाने का 
भी दस्त्र नहीं था, और कहा कानपुर और प्रयाग मे गगाजी का तट और 
आने-जाने की कोई बाधा नहीं। घर का काम-धन्धा कानपुर मे तो सब 
वसा ही था जैसा जावरे में | मेरी नई वकालत, नई जगह, सभी कठिनाइया 
थी परन्तु वह मस्त रहती थी । बेटे की घर-गृहस्थी जमाना, इसमें 
ही क्या कम आनन्द था और उसपर परदे की कोई ज्यादा रोक-टोक नही । 
रोज गगाजी जाती, स्नान करती , कैछास मदिर में दर्शन करती और घर 
आती थी । बिरादरी के और गैर-बिरादरी के बहुत-से घरो से हमारा मेल- 
जोल हुआ, उन घबसे मिलना-जुलना माताजी को बहुत अच्छा लूगता था। 

यहा भी खूब दुनिया की चर्चा रहती थी और वह अपनी ज्ञान-वृद्धि बराबर 
करती जाती थी । प्रयाग मे ७-८ वर्ष तो में किराये के मकान मे रहा 
पदचात्‌ १९७५ में अपना बगला खरीद लिया। अब तो माताजी को पूर्ण 
अवसर मिला कि अपनी इच्छानुसार काम करे। प्रयाग से प्राय साल-साल, 
दो-दो वाल आकर रहती थी। त्रिवेती---गगाजी, जमुनाजी के स्नान बराबर 
होते थे । शिवकुटी और पचमुखी महादेव के शिवालों में जाकर उनके 
दर्शन करने का प्रेम था। सदा वहा जाती थी, साधु-सतो की भी सेवा करना 
उनका खास काम था। घर में सदा पूजा-पाठ, कथा-हवन इत्यादि होते ही 
रहते थे। पण्डितो-पुजारियों से वातलाप होता था परन्तु किसी पण्डितजी 
महाराज की क्या मजाल कि जो पूजा करने में विधिपूर्वक कोई कमी करे या 
कसी मत्र का उच्चारण अज्युद्ध करे। उनको मत्र सब याद थे। सबके अर्थ 
समझती थी और देखती रहती थी कि प्रा कार्य झुद्ध रूप से समाप्त हो । दानी 
भी थी और गृप्त दान देने में उन्हें बडी रुचि थी। किसी को मालूम नही 
होता था कि माताजी किस-किस की क्‍या सहायता कर रही हे । चलने-फिरने, 
हवा खाने को बडी उत्सुक रहती थी, मेने गगा किनारे एक बगीचा लिया 
था। वहा जाकर रहना तो उनको बहुत ही पसन्द था। प्रयाग में आकर मुझे 
मालम हुआ कि उनका बागवानी में कितना दखल था मसालियो को 
अपने सामने खडे होकर उपदेश देती, फूलो के पौधे और फल के पेड 
लगवाती, उनके हाथ के बहुत-से आम, अमरूद इत्यादि के पेड, चमेली- 
गुलाब के पौधे उनकी स्मृति के रूप मे मेरे बगले और बाग में मौजूद है । 
गो-सेवा सदा तन-मन से करती थी और गऊ के बच्चा होना तो 
हमारे घर में ऐसा होता था कि जेसे किसी बहु-बेटी का जापा हुआ है| 
हफ्तों पहले से गाय घर में आ जाती थी, उसकी देख-भाल माताजी स्वय 
करती थी और बच्चा उत्पन्न होने के बाद उसकी सेवा, उसकी खिलाई-पिलाई 
महीनो बडे ध्यान से की जाती थी। कही बछिया पैदा हुई तो माताजी निहालू 
हो गई । वह बछिया फिर घर में ही गाय बनती थी और ऐसी कई गाएं 
बेटी और नवासी अभी तक हें! जबतक बछडा बडा नही हो जाता था तब- 

तक माताजी का आदेश था कि एक यथन का दूध बचा कर छोडा जाय ! 
जानवरों की चिकित्सा में भी काफी दखल था। कुत्तें-बिल्ली से नफरत 
थी। कहती थी कि कुत्ता गन्दा और बिल्ली विश्वासघातक होती हूँ, लेकिन 
रग-बिरगी चिडिया, तोते-मैना बहुत पसन्द आते थे और उनकी रक्षा करती 
थी। 

डाक्टरी की तरफ माताजी का खास रुझान था । बगैर किसी 
परीक्षा पास किये अच्छा खासा अभ्यास और जानकारी हो गई थी । 
मनुष्य का ढठाचा और उसकी बनावट, और दिल, दिमाग, कान, आख 
सब अगो की क्रियाएँ खूब अच्छी तरह जानती थी। स्त्री-जाति की बीमारिया 
और प्रसूति इत्यादि के मामले में तो उनकी योग्यता असाधारण थी । 
घर में बहु-बेटियों का ही नही, बल्कि मोहल्ले के रहने वाले और प्रयाग 
में हाते के नौकर-चाकरो में माताजी का ही इलाज औरतो-बच्चो का हुआ 
करता था । हिकमत और आयुर्वेदिक दवाओ से अच्छी जानकारी थी। 
मरीज की देखभाल, सेवा और नर्सिंग भी बडी रुचि तथा तन-मन से 
करती थी। 

ये गण तो थे ही, परन्तु जो बात उनकी तरफ हरएक को खीचती थी, 
वह था उनका स्वभाव । क्‍या बड़े, क्‍या बूढे और क्या बच्चे, सब उनसे खुश 
रहते थे। पुराने ख्याल की बडी-बूढी औरतों में माताजी की बडी कदर 
थी। विरादरी के सब रस्म-रिवाज, ज्ञादी-व्याह के अवसर पर लेना- 
देना विधिपूर्वक पूजा-पाठ इत्यादि सब मामलों में माताजी की राय मागी 
जाती थी ओर उसपर अमल होता था । घर में स्कूल और कालेज के पढने 
वाले वालक और बालिकाए अम्माजी के पास रुचि से बेठा करते थे। भारत 
का इतिहास उनको याद था। गाना-बजाना सीखा नही था और न जानती 
थी, मगर सुनते का बडा शौक था। मेरी लडकी लीला का गला बहुत अच्छा 
था। मीरा के भजन बडे प्रेम से गाती थी। माताजी घटो सुनती और लीन 
हो जाती। मगर सबसे अधिक तो उनकी पूछ-ताछ थी कुटुम्ब के पुरुषों में । 
हमारे घर मे ईश्वर की दया से सब ही हे जज, वकील, डाक्टर, इजीनियर 

कारबारी और हर तरह के सरकारी--ओहदेदार---बरावर आना-जाना 
लगा रहता था। जब में नौकर से पूछता कि वह साहब कहा हूँ , उत्तर 
मिलता, बहुजी के पास बैठे है। जो आता, सीधा सुहागरानी चाची के पास 
जाता, अपना दू ख-दर्दे बयान करता । वह बड प्रम से सब कथा सुनती और 
नेक सलाह देती । हरएक के साथ उसके कार्य के बारे मे बात-चीत करने का 
माताजी का खास ढग था । इजीनियर के साथ इजीनियरी के मामलो पर 
बहस करती थी और डाक्टरो के साथ डाक्टरी की बाबत , में तो अक्सर रात 
को भोजन करके उनकी गोद में अपना सर रख के लेट जाता और उनसे अपने 
म्‌ृकदमो का हाल बयान करता था । अपने अनुभव और बुद्धि से ऐसे- 
ऐसे नुकते निकाठती कि उनसे बडी सदद मिलती थी । 

दु ख-दर्द में माताजी के समान तसलली देने वाला,सन्तोष कराने वाला 
शायद ही कोई होगा । दुखग्रस्त लोगो को उन्हे देखकर और उनके शान्ति- 
पूर्ण उपदेशों से बडा सन्‍्तोष मिलता था। स्वर्गवासी स्वरूपरानीजी नेहरू 
के साथ मेरी माताजी का घनिष्ठ सम्बन्ध हो गया था। वह मेरी माता- 
जी को अपनी बडी बहन मानने लूगी थी और उसी नाते से मुझको भी 
अपना बेटा कहती थी । जिस हलके में उनका मिलना-जुलना था और 
जीवन बीतता था, और वह प्रयाग मे एक काफी बडा हलरूका था, उसमे 
माताजी का प्रभाव काफी था । 

राजनैतिक मामलो में बडी दिलूचस्पी थी और बराबर उसकी जान- 
कारी रखती थी । 

हिन्दुस्तान की गरीब जनता की भलाई हर समय उनकी निगाह 
के सामने रहती थी और इस विषय में गाधीजी को बराबर सराहा करती 

, थी । इसी दृष्टि से काग्रेस मत्रिमडल की शराब के बारे में जो नीति थी, 

वह उसका जोर के साथ समर्थन करती थी । चाय पीने के बहुत खिलाफ 
थी । प्रयाग में माघ मेला था । त्रिवेनी स्तान करने गई । वहा से लौटने 
पर मुझसे बड़ी नाराज हुई । कहने लगी कि तुम लोग प्रबन्ध नहीं करते 
हो । गरीबो का नाझ्न हो जायगा। मेने पूछा, 'अम्माजी, आखिर क्या 

मामला हैं २?” मालूम हुआ कि चाय के प्रचार करने के लिए चाय-बगीचो 
के माल्कों की तरफ से गगा के तट पर कैम्प लगा है, वहा चाय म॒फ्त 
वाटी जा रही है । उनका तो काम चाय के प्रचार का था, लोगों को मुफ्त 
चाय पिलाते थे, ताकि आदत पड जाय । माताजी का विचार था कि दुब- 
दही खाने की देश में आवध्यकता है और चाय से हिन्दुस्तान में स्वास्थ्य 
खराब हो जाता है, भूख कम हो जाती है । मुझसे कहने लगी कि तुम 
सरकार वाले थोडी आमदनी के लिए भारत का मत्यानाग करते हो । 

माताजी की बोलचाल मीठी और गभीर होती थी । व्यर्थ वार्तालाप 
और कोरे बकवास से उनको घृणा थी । अन्त समय तक उत्सुक थी कि 
वह कुछ नई बाते सीखे और जानकारी को बढावे । शान्ति की मूर्ति 
थी । मेने कभी उन्हें कोघध्रित होते नही देखा । न कभी हर्ष होता था, न हेष 
करती थी। सुख-दूख में समान रहती थी। रोने-धोनें की आदत नही थी। 
घर में बहुत शादिया हुई, रूडकियों के बिदा होने के समय घर-भर रोता 
है और आसू गिराता है, परनन्‍्नु माताजी वेसी-की-वैसी ही भान्त रहती 
थी। मेने कभी भी एक आस गिराते उन्हे नही देखा और अगर बेटी, पोती 
माताजी से अलूम होते समय रोती थी तो उसको माताजी मना करती थी। 
माताजी ते दुख भी उठाए, बडी प्यारी पाली-पोसी व्याहता बेटी-पोती 
उनके सामने गूजर गई , लेकिन उस सदमे को भी उन्होने बहुत सब्न, 
शान्ति तथा हिम्मत के साथ झेला । 

हरेक के साथ उनका बर्ताव अच्छा होता था। मैके मे एक भाई गोद 
आया था । ननद-भौजाई में मेने ऐसा मेल नही देखा । लगता था, जैसे दो 
सभगी बहने हो । मेरी मामी मुझे बेटा समझती थी और में उनको माता 
के समान मानता था । उन्हीके घर जाकर मेने लाहौर में ५ वर्ष 
रहकर बी० ए० पास किया । मेरे मामूजी की सन्‍्तान और उनके जमाई 
दीवान बहादुर ब्रजमोहननाथ जुत्शी को मेरी माताजी से जैसा प्रेम था 
उसका में वर्णन नही कर सकता । ,अपने घर मे माताजी अपनी बेटियों 
से ज्यादा बहुओ को प्यार करती थी । कहती थी कि बेटिया तो दूसरो के 

धर गई । मेरे घर की आबादी तो बह से है। नतीजा यह कि घर मे कभी 
कोई खटपट नहीं । हमेज्ञा भान्ति , हरएक खश और मगन | बहुओ की 
दृष्टि में माताजी सास नही थी , परन्तु माता के समान थी । 

अम्यास करते-करते माताजी को ज्योतिष में बहुत दखल हो गया 
था । जब प्रयाग में होती तो हाते के नौकर-चाकरो के बच्चो की जन्म- 
कुण्डली बनाती थी। मेरे पास जब कोई ज्योतिषी आते, में उनकी माताजी 
से मेट करा देता । नतीजा यह होता कि मुझे तो छुटकारा' मिल जाता 
और उनकी कलई खुल जाती । मेरी जानकारी में माताजी की बताई हुईं 
बाते बहुत सच निकली । चालीस वर्ष पहले जब में कालेज में पढता था 
उन्होने मेरे कुल जीवन का नक्शा खीच दिया था | इन चालीस वर्षों के 
बारे मे बताई हुई सब बाते सही निकली । 

खाने-पीने में वह बहुत पाबन्द थी। मेरे हाथ का छुआ हुआ कच्चा 
खाना नहीं खाती थी , मगर अछूतपना बिलकुल नहीं मानती थी । मेने 
उनको चमार व भगी औरतो और बच्चों को अपने पास प्रेम से बिठाते, 
उनकी दवा करने और बच्चो को गोद में लेते देखा है। 

हम पाच भाई-बहन थे | सबको ही प्यार करती थी। मगर सब 
कहते थे कि मेरे प्रति स्नेह अधिक था । कहा करती थी, मेरे २४ वर्ष 
तक कोई सन्‍्तान नही हुई । मुझे इसका कुछ अधिक दुख नहीं था। मुझे 
सन्तान की ज्यादा अभिलायषा नहीं थी, झझट ही समझती थी । उस उमर 
में पहली औलाद लड़की हुई तो मुझे जरूर कामना हुई कि ईइवर ने जब 
सन्‍्तान दी तो पुत्र भी दे और मेने शिवजी से ऐसी ही प्रार्थना की। 
तू चार वर्ष बाद उत्पन्न हुआ तो मेरी सास कहने रूगी कि काटजू-खान्दान 
में दो पीढियो से कोई लडका पैदा नही हुआ । गोद माग कर यह घर चला 
है। मेरे भाग्य में कहा कि में इस लडके का सुख पाऊ | उनका कहना सच 
हीं निकला और आठ महीने ही में परछोक सिधार गईं। में भी बीमार 
पड गई | जापे के बाद से ही दो वर्ष ज्वर आया, मानो दिक (क्षय) हो 
गया, मरते-मरते बची । रातो व्याकुल हो जाती थी, आसू निकल आते 

थे और सोचती थी कि यह बच्चा इतनी कामनाओ से मागा हुआ, मालूम 
नहीं किसके हाथो पड़ेगा । कौन स्त्री इसकी विमाता बनेगी, कौन इसको 
पालेगी और शिव भगवान्‌ से बार-बार मागती कि तुमने मुझे बच्चा दान 
दिया तो मुझको आय भी दीजिए, ताकि उसकी रक्षा कर सकू | भगवान्‌ 
ने मेरी बिनती सुनी और ऐसी सुनी कि तुझको ही नहीं पाछा-पोसा, बल्कि 
तेरी सन्‍तान और उनकी औलाद का सुख भोग रही हू । तू भी मुझसे चिपटा 
ही रहता था । चार वर्ष तक तूने मेरा दूध पिया है । ऐसी माता का भार 
'कौन उतार सकता है और कंसे उतरे ? 

अन्त में आख चले जाने से उनका चलना-फिरना बन्द हो गया था, 
सो भी नौकर वा हाथ पकडकर प्रात काल बाग में टहछा करती थी जिससे 
स्वास्थ्य ठीक रहे । जब ८० वर्ष की अवस्था हो गई तो गौतम बुद्ध के 
समान कहने लगी कि यह बरीर अब काम का नहीं रहा, त्यागना उचित 
हैं। स्वास्थ्य भी ढीला हो गया था । उन्होने सब तैयारी करली । अपने 
सामने अपने हाथ से जो गहना उनका था वह बहुओ-बेटियों और उनकी 
सन्‍्तान को बाट दिया और जितना दान करना चाहती थी सब दान कर 
दिया । एक ट्रक में अपने छिए एक जोड़ा साडी इत्यादि रखवा दी कि मरने 
के बाद पहनाई जाय आर अपनी अन्‍्तिम यात्रा के लिए पूरी तेयारी करली । 
बरावर गीता का पाठ खुद करतो थी और सुततो थी। आठवे अच्याय में 
उनकी बड़ी रुचि थी, वेसा ही हुआ। सवत्‌ १९९६ मास शक्षावण शुक्ल पक्ष में 
अदोष के दिन १॥ बजे दोपहर जब कि दिन की ज्वाला भरपूर थी, माताजी 
ने प्रयागराज की महात्याग भूमि मे, जैसी उनकी मनोकामना थी, अपना 
शरीर त्याग क्यिा। किसी प्रकार की कोई तकलीफ नही हुई । बाते करते- 
करते करवट लेकर परलोक चली गई । हम सब उनके पास मौजूद थे, 
परन्तु मेरी स्त्री बीमारी के कारण नेतीताल में थी । उनको बुलाया था । 
आने में जरा विलम्ब हआ । बस उन्हीं को बार-बार याद करती थी । 
कई बार पूछा, “लक्ष्मीरानी नही आई ? कब आयगी ?” फिर जैसे 
भगवान्‌ ने बताया है 

वासांसि जीर्णानि यथा विहाय तवानि गह्लाति नरोड्पराणि । 

तथा शरीराणि विहाय जीर्जान्यन्यानि संयाति नवानि देही ॥२॥२२॥४ 
मनुष्य अपने पुराने वस्त्रों को छोडकर नये बदलता है, वेसे ही माताजी ने 
अपने शरीर का त्याग किया । 

लक्ष्मीरानी कुछ ही घटो के बाद घर पहुच गई और माताजी के 
अन्तिम दहन कर लिये। उस दिन मुझे यह भी ज्ञान हुआ कि हिन्दू स्त्रियों 
की क्यो अभिलापा होती हैँ कि वह अपना सुहाग लेकर साथ जाय। माता- 
जी बहुत वर्षो से रगीन किनारे की सफेद प्ाडी पहनती थी | यदि कभी 
कोई उनको रमीन रेशमी वस्त्र लाकर पहनने को कहता तो उत्तर मिलता 
कि बुढापे में क्‍या यह मुझको गोभा देगा, परन्तु जो साडी उन्होंने अन्तिम 
यात्रा के छिए ट्रक में निकाल कर रखी थी वह लाल सुन्दर साडी थी और 
नहला-धलाकर जब उनको पहनाई गई और सिन्दृर का टीका माथे 
पर लगाया गया तो ऐसी सुन्दर माछम होती थी कि जैसे कोई दुल्हन 
हो | कुछ ऐसी ईश्वर की करनी हुई कि उनके चेहरे से बुढापे के सारे चिन्ह 
मिट गये और सुहागरानी अपना सुहाग साथ लेकर हँसी-खुबी चली गई । 


हे रु रे 
पिताजी 


भेरे पिता की कहानी एक ऐसे व्यक्ति की कहानी है, जो सदा प्रतिकूछ 
परिस्थितियों मे ही सघर्ष करते रहे, जिन्होंने अपनी सारी शिक्षा आपही 
ग्रहण की, सच्चाई और आत्म-सम्मान के साथ ही जीवन-यापन किया और 
जो अपने जीवन-काल में ही अपनी मिलनसारी तथा प्रेमी स्वभाव के कारण 
सबके सम्मानित्त और सबके प्रीति-भाजन रहे । 

मेरे पिताजी गोद गए थे। उनके गोंद जाने की घटना बडी महत्व- 
पूर्ण हैं । वह हिन्दू परिवार के आपस के घनिष्ठ सम्बन्ध का एक सुन्दर 
उदाहरण है । 





पिताजी १९, 


भोलानाथ दर और मनसाराम काटजू काइ्मीरी पंडित थे । वे अथवा 
उनके पिता सन्‌ १७३५ के आसपरान काइमीर से इधर चले ऋएए थे। उन 
दिनो काब्मीरी पड़ितो के इधर आने का मुख्य मार्ग लाहोर होते हुए दिल्‍ली 
था और फिर दिल्‍ली से कई रास्ते हो जाते थे। कुछ परिवार पूर्व में उत्तर 
प्रदेश , बिहार ओर बंगाल की ओर गए ओर कुछ पश्चिम और दलिण 
पश्चिम में राजस्थान अथवा मध्यभारत की ओर आये | सन्‌ १८१८ में 
चतुर्थ मराठा-युद्ध हुआ, जिसमे अग्रेजों ने महाराज होल्कर को पराष्त 
किया, जिसके फलस्वरूप इन्हे अपने राज्य का बहुत-सा हिस्सा ईस्ट इंडिया 
कम्पनी को देना पडा । इस लडाई में उनके एक पठान सेनापति गफूरखा 
ने अग्रेजो का साथ दिया था। लडाई के बाद महेदपुर को सधि के द्वारा 
पुरन्तार में उसे महाराज होल्कर से मिली जागीर स्थाई रूप से दे दी गई । 
गफ्रखा ने अपनी इस नई रियासत को राजधानी जावरा नाम के एक 
छोटे कस्बे में स्थापित की । इसके कुछ समय बाद मनसाराम काठजू ने 
गफ्रखा के यहा आकर नौकरी कर ली और तवसे यह स्थाव काटजू- 
परिवार का घर बन गया । यह नगर इदौर के उत्तर में ८० मील दूरी पर 
अजमेर जाने वाले रेल-मार्य पर स्थित है । 

मनसाराम काटजू का विवाह भोलानाथ दर की एक वहन से हुआ 
था, पर उनके कोई सतान नही हुई । भोछानाथ दर के दो लड़के थे--- 
बद्रीनाथ और ज्वालानाथ । इनमे से बद्रीनाथ को उन्होंने अपने बहनोई 
मनसाराम काटजू को गोद दे दिया । वद्रीनाथ का जन्म १८१५ में दिल्ली 
में हुआ था। अपने गोद लेनेवाले पिता के नियत के बाद उन्होंने जावरा 
रियासत की नोकरी कर छी और वही सन्‌ १८७८ में उनका स्वर्गवात्त 
हुआ । उनके संग्रे भाई ज्वालानाथ भी जावरा रियासत की नौकरी में 
थे। कुछ वर्ष वाद उनका भी देहान्त हो गया। 

दोनो भाइपों ने १८४० और १८४४ में एकदूूमरे से मिले हुए दो छोटे 
मकान खरीद लिये थे और उन्हीं में अपने-अपने परिवार के साथ रहते 
थे। यद्यपि गोद आ जाने के कारण रिददते में बद्रीनाथ ज्वालानाव फुफेरे भाई 

हो गए थे तो भी जावरा एक छोटा कस्बा होने के कारण दोनों भाई परम्पर 
बडी आत्मीयता के साथ रहते थे । 

बद्रीनाथ काटजू के एक लडकी थी, पर लड॒का कोई न था । उनकी 
रूडकी के दो लड़के थे, जिनमे से एक को उन्होने गोद ले लिया था । पर 
दुर्भाग्ववत्ञ कुछ ही वर्ष बाद बद्रीनाथ और उनकी स्त्री को शोक-सागर मे 
छोडकर यह बालक चल बसा । इससे उनकी वृद्धा स्त्री का विशेष रूप से 
हुृदय ही टूट गया । उन्हे अत्यधिक शोकातुर देखकर सम्रे-सम्बन्धियों ने 
सलाह दी कि उनके मन को सान्त्वना देने के लिए कोई दूसरा बच्चा गोद 
लेना चाहिए और वश्-परम्परा की रक्षा करनी चाहिए । पर उन्होने ऐसा 
करने से निरन्तर इन्कार किया और कहा कि भाग्य मे बेठा लिखा ही 
नही है । यहा मे पति को छोडकर अकेले उन्ही की चर्चा इसलिए कर रहा 
हूँ कि काइ्मीरी पडितो के घरो में हमेशा स्त्रियो का ही प्रभुत्व रहता है। 

पर ज्वालानाथ की स्त्रीकी कुछ दूसरी ही योजना थी । उनका 
परिवार काफी बडा था। सितम्बर १८६१ में उनके तीसरा रूडका हुआ, 
और जब वह॒ सिर्फ ११ दिव का था, तबसे उसे पासवाले मकान में 
बद्रीनाथ की स्त्री के पास ले गई और यह कहकर बच्चा उनकी गोद में 
रखकर चली आई कि यह लो, यह तो तुम्हारा ही बच्चा हैं। बद्रीनाथ की 
स्त्री यह काण्ड देखकर चकित हो गईं । उन्होने बच्चे को लेने से इन्कार किया, 
पर यह सुनने को अब वहा था ही कौन ? ज्वालानाथ की स्त्री तो वहा से 
जा चुकी थी। बच्चे के गोद लेने का प्रश्न पुरे आठ महीने तक चलता रहा । 
अद्रीनाथ की स्त्री बराबर कहती रही कि उन्हें बच्चा नहीं चाहिए और 
ज्वालानाथ की स्त्री बराबर बच्चे को वापस लेते से दृढतापूर्वक इन्कार 
करती रही । अन्त में जीत उन्ही की हुई और बद्रीताथ की स्त्री ने बच्चे 
को रखना स्वीकार किया । यही बालक त्रिभुवननाथ मेरे पिता थे। पुराने 
समय में हिन्दू परिवारों में प्राय. देवरानी-जिठानी का एक-दृडढसरे के प्रति 
प्रेम होता था। स्मरण रहे कि यह एक देवरानी की ओर से जिठानी को 
भेट किया गया विज्वुद्ध प्रेम का उपहार था, जिसमें घन-सम्पत्ति का तनिक 

भी विचार न था , क्योकि काटज-परिवार के पास वह था ही नही ६ 

बचपन में त्रिभुवननाथ की स्कूलों शिक्षा बहुत ही कम हुई | जावरा से 
उन दिनो कोई अगरेजी स्कछ नहीं था। घर पर सौलवी रखकर उर्द-फारसी 
पढ़ाने का ही रिवाज था क्योंक्रि उस समय यही राजभाषा थी । अत- 

पैलवी से त्रिभवन्नाथ ने भी घर पर ही सामान्य उर्द-फारसी पढ़ी । 

उन्हे गोद लेनेवाले उनके पिता बद्रीनाथ जावरा में एक्र जिम्मेदार 
पद पर थे | उन दिनो ऐंसी छोटी रिपासतों की देख-रेख के लिए पोलछि 
टिकल विभाग पोॉलिटिकल एजेण्टों के मातहत पोलिटिकल-एजेन्सिया 
रखता था। माल्वा-एजेन्सी का, जिसमे जावरा भी झामिल था, पोलिटिकल 
एजेन्ट उज्जैन से ४० मील की दूरी पर स्थित आगर में रहता था। एजेन्सी 
के अधीन हर रियासत को यहा अपना एक प्रतिनिधि रखना पडता था, 
जो वकीठ कहलाता था। इसका काम था पोलिटिकल एजेन्ट के हेडक्वार्टर 
में रहना और उसके तथा' रियासत के बीच के सारे कागजों का इधर- 
उधर भेजना । ये काम इसी के मार्फत होते थे। इन्हीं वकीलो का एक 
पचायती बोर्ड भी होता था, जो एजेन्ट की देखरेख में रियासत की सीमा 
सम्बन्धी-आपसी जझगडों का निपटारा करता था। बद्रीनाथ काटज कई 
वर्षों तके मालवा के पोलिटिकल एजेत्ट के परहा जावरा के वकोठ के रूप में 
रहे । एजेन्ट तथा अन्य रियासतों के वकीछ उनका सद्या सम्मान करते थे । 

उपर्यक्त कारण से त्रिभवतनाथ की शिक्षा आगर में ही हुई । पर 
शीघ्र ही वह विपत्ति में पद गये और उनकी जिक्षा अधिक नही हो पाई 
१८७४ में जब वे केवल १३ वर्ष के थे, बद्रीनाथ वीमार पढे । वे कुशाग्र- 
ब॒द्धि थे और जावरा के नवाव साहब ने शायद पोलिटिकल एजेन्ट के कहने 
से १३ वर्ष के इस बालक को ही उनके स्थानापन्न के रूप मे काम करने को 
नियुक्त कर दिया । इसपर उन्होंने आठ महीने तक बडे कौशल से 
काम किया, जिससे सबको सन्‍्तोष हुआ। मेरे पिता के बहुत ही प्रिय कागजो 
में मालवा के तत्कालीन पोलिटिकल एजेन्ट कनेल मार्टिन का दिया हुआ 
एक सर्टिफिकेट था, जिसमें इस बालक द्वारा जिम्मेदारियों को योग्यता 

और दुढतापूर्वक निभाए जाने की प्रशसा की गई थी | १८७५ में बद्रीनाथ 
का देहान्त हो गया और पिताजी को उनकी जगह स्थाई रूप से वकील 
नियुक्त कर दिया गया । उस समय उनकी उम्र ठीक १३ वर्ष ९ महीने की 
थी। यह सच है कि उन दिनो अधिकतर नियुक्तिया उत्तराधिकार के आधार 
पर ही होती थी | पिता की जगह पुत्र को नियुक्त किया जाता था | फिर 
भी यह एक असाधारण वात थी । त्रिभुवननाथ १८७५ मे”नियुक्त होकर 
अपनी मृत्यु के समय तक, जो १९४५ मे हुई, लगातार ७० वर्ष तक रिया- 
सत की नौकरी करते रहे। किसी भी मनुष्य के जीवन मे नौकरी का यह एक 
बिलकुल असाधारण रिकार्ड हैं । कम आयु में हुईं उनकी नियुक्ति की चर्चा 
बहुधा हमारे परिवार मे प्रशसात्मक दुष्टान्त के रूप मे की जाती थी । प्राय 
मेरे पिताजी मुझे और मेरे भाई को याद दिलाते थे कि जिस अवस्था में 
हम लोग कालेज में पढते थे और हमें लोग केवल बालक और विद्यार्थी 
समझते थे, वे केवल १३ वर्ष और ९ महीने की उम्र मे जीवन-क्षेत्र में प्रवेश 
कर चुके थे और वकील की गुरुतर जिम्मेदारियो का वहन करना प्रारम्भ 
कर दिया था । निस्सदेह ऐसे महापुरुष के सामने हम अपने आपको सदा 
बहुत छोटा और नाचीज समझते थे । 

पिताजी के सेवा-काल के ७० वर्षो में से ५० वर्ष सक्रिय सेवा के थे । 
रियासत में वह लगभग हर तरह के ओहदे पर रहे । मजिस्ट्रेट, दीवानी 
जज, चुगी-अफसर, सेटिलमेन्ट-अफसर, जिला अफसर, मिनिस्टर के 
पर्सनल असिस्टटी के पदों पर रहे और अन्त मे उन्होने रेवेन्यू-सेक्रेटरी की 
हैसियत से स्टेट कौसिल के सदस्य रहकर अपना कार्य समाप्त किया । सब- 
के मतानुसार उन्होने अपने प्रत्येक पद का कार्य-विशेष योग्यता के साथ 
किया । निस्सदेह उनकी प्रतिभा असाधारण थी । परिस्थिति के कारण 
उनकी किताबी शिक्षा कम थी, परन्तु अपने दी्घे जीवन में अपनी शिक्षा 
की वृद्धि निरन्तर करते रहे । फारसी की उन्होने काफी अच्छी योग्यता 
प्राप्त करली थी और उर्दू की उनकी दौली तो बडी ही सरल, साहित्यिक 
तथा गम्भीर थी ।चह बहुत ही प्रवीण लेखक थे और उनकी सरकारी खरीतो 

की इबारत पाण्डित्यपूर्ण होती थी। विविध विषयो की उनकी जावकारी 
विस्तृत थी । उन्होने ७० वर्ष के अपने सक्रिय जीवन में उर्दू दैनिक अख- 
जार का नियमित रूप से पढना कभी नही छोडा। अगरेजी वह नही जानते 
थे, परदेश और विदेश की घटनाचक्र-सबधी अपनी जानकारी की भूख 
वह उद्‌ के देनिक पत्र से ही पूरी कर लिया करते थे । 

१९२५ के लगभग, जब मेरे छोटे भाई ने रेवेन्यू-सेक्रेटरी का कार्य-भार 
सम्हाला, जावरा के नवाब साहब ने पिताजी का पूरा मासिक वेतन पेशन के 
रूप में बाधकर उन्हे अवकाश दे दिया। कहने को वह अब नौकरी के बन्धन 
से आजाद हो गए थे, पर उनका और नवाब साहब का निजी सम्बन्ध कुछ 
इस प्रकार का था कि अपनी मृत्यु तक वह बराबर उनकी नौकरी में भी रहे 
और उससे बाहर भी । नवाब इफ्तिखार अछी का जन्म १८८३ में हुआ और 
वह मुझसे चार साल बडे थे। नवाब साहब के घराने से काटजू-परिवार का 
सम्बन्ध कुछ विचित्र-सा था । नौकरी की दृष्टि से अधीनता होने पर भी 
दोनो के परिवार मे पारस्परिक मैत्री थी। १८७५ में जब पिताजी ने 
रियासत की नौकरी शुरू की, उस समय नवाब इस्माइल खा गद्दी पर थे। 

१८९५ में उनका देहान्त हो गया और उनके स्थान पर तवाब इफ्तिखार 
अली गद्दी पर बेठे । इफ्तिखार की नाबालंगी मे उनके मामा यारमोहम्मद 
खा ने, जो मिनिस्टर थे, रीजन्दठ का भी काम किया । १९०५ में नवाब 
इफ्तिखार अली खा को पूरे अधिकार मिल गए और दो वर्ष बाद 
यारमोहम्मद खा का देहान्त हो जाने पर राज-काज की पूरी जिम्मेदारी 
उन्ही पर आ पडी। 

पिताजी ने इफ्तिखार को बचपन से बडे होते देखा था और उन्हे बहुत 
'प्यार करते थे। वह भी उन्हे इज्जत और प्रेम की निगाह से देखते और अपने 
आपको मेरा बडा भाई कहते थे । मेरा पूरा विश्वास है कि अगर कभी 
पिताजी के सामने नवाब साहब और मुझमें से किसी एक को चुनने का प्रश्न 
आता तो वह नवाब साहब के लिए मुझे त्यागने मे कभी नही झिझकते , 
जयोकि नवाब साहब को वे मुझसे भी अधिक चाहते थे। नवाब इफ्तिखार- 

अली ने भी उन्हें ज्यादा-से-ज्यादा इज्जत दी । जहा तक रियासती 
मामलो का सम्बन्ध था, यारमोहम्मद खा की मृत्यु के बाद पिताजी का महत्व 
और प्रभाव बहुत अधिक बढ गया। उनकी तनख्वाह भी १५०) से ३००) 
मासिक हो गई। पर तनख्वाह के अतिरिक्त नवाब साहब उनका जितना 
सम्मान और लिहाज करते थे, वह कहा नही जा सकता । पिताजी नौकरी 
से अलग हो चुके थे और जावरा छोडने मे पूरे स्वतत्र थे। सर्दियों में प्रायः 
वह इलाहाबाद आकर मेरे साथ रहा करते थे , पर उनकी अनुपस्थिति 
नवाब साहब को सह्य न थी। उनके बिना नवाब साहब को बडी उदासी 
और अकेलापन अनुभव होता था और कहते भी थे--- पडितजी, जबतक 
आप जावरा में रहते है, मे खुश और अपने को बहुत महफ्‌ज समझता हूँ । 
पर आपकी गरहाजिरी मे बडा परेशान-सा हो जाता हूँ ।” १९३६ की सर्दियों 
में जब पिताजी अपने कार्यक्रम के अनुसार मेरे पास आने के लिए नवाब” 
साहब की अनुमति लेने गए तो नवाब साहब ने कहा-- पडितजी, आप 
शौक से जा सकते हे, मगर जरा लौटने में जल्‍दी कीजिएगा, क्योकि आपकी 
गेरहाजिरी में में बडा दुखी हो जाता हूँ ।” इस बात का पिताजी के मन पर 
कुछ ऐसा गहरा असर हुआ कि उन्होने भविष्य में जावरा कभी न छोडने का 
निरचय कर लिया और जीवन के शेष ९ वर्षो तक वह फिर कभी बाहर 
नही गए । 

इसका यह मतलब नही कि वह नवाब साहब से प्रतिदिन मिला करते थे |, 
सप्ताह में केवल एक बार नवाब साहब के महरू पर जाते थे । कभी-कभी 
यह भी नहीं हो पाता था । पर नवाब साहब का भेजा हुआ एक चपरासी 
रोज आकर पिताजी की कुशरू-क्षेम पूछ जाता था और नवाब साहब को 
जाकर बता देता था । अगर कभी पिताजी का स्वास्थ्य ठीक न हुआ तोः 
तवाब साहब को बडी चिन्ता हो जाती थी। ऐसे मौके पर दिन में कई बार 
आदमी भेज कर वह पिताजी की तबीयत का हाल पुछवाते, अपना डाक्टर 
भेजते और खुद भी देखने चले आते थे। जब फरवरी, १९४५ में पिताजी 
का स्वर्गवास हुआ, तो नवाब साहब ने जाहिर किया कि चूकि पडितजीः 

के बड़े लडके वह स्वय हे, अत: लोकाचार के लिए मिलने वाले लोग मेरे पास 
न आकर उन्ही के पास जाय ! 

उनमें और पिताजी मे पत्र-व्यवहार भी खूब होता था । पिता- 
जी को लिखे गये नवाब साहब के पत्र पितृ-भक्ति और स्नेह से ओत-श्रोत 
है । जीवन के अन्तिम समय तक जब कभी नवाब साहब के सामने कोई 
अहम मसला पेश होता या कोई महत्वपूर्ण सरकारी दस्तावेज तैयार 
कराना होता तो पिताजी को सलाह और मदद के लिए जरूर बुलाया 
जाता । 

व्यक्ति और द्ासक की हेसियत से जहाँ नवाब इफ्तिखार अली में 
छोटी-बडी कई कमजोरिया थी, वहा एक बहुत बडा गुण यह था कि वह 
सरकारी भ्रष्टाचार को बहुत नापसन्द करते थे। मेरे ख्याल से पिताजी की 
ओर उनके आढक्ृष्ट होने का सबसे बडा आधार यही था कि पिताजी किसी 
भी हालत में और किसी भी कीमत पर खरीदे नही जा सकते थे। उन दिनो 
जब कि सरकारी घूसखोरी के विरुद्ध जनमत इतना प्रबल नही था, पिता- 
जी की सचाई, ईमानदारी और सच्चरित्रता शआ्वतारे की तरह मानो 
अपना अलग ही महत्व रखती थी। उनकी सीमित दुनिया में भी प्रोभनों 
की कमी न थी और उनके अवसर भी आते रहते थे। पर वह कभी भी 
पिताजी को विचलित नही कर सके और उनकी तूफानी हिलोरो के बीच 
भी पिताजी पवित्रता की चट्टान की भाति अडिग बने रहे । अपने वेतन के 
सिवा, जो कई वर्षो-्तक काफी कम था, उन्होने कभी भी एक पाई नहीं 
छुई । एक बार उन्होने मुझे बडे वेदनापूर्ण स्वर में बताया कि जब वह 
लगभग २०-२२ वर्ष के थे, तो उन्होने किसी से दो छोटी-छोटी रकमे, 
जो मेरे ख्याल मे शायद कुल २००) से ज्यादा नही थी, घूस में ली थी ।' 
पर इसके लिए उन्हे जीवन भर बडा क्षोभ रहा और इसका जब भी उन्हे 
ध्यान आता था, वह दुखी हो जाते थे । इस मामले में वह इतने कडे थे 
कि हमारे घर में कभी भी सरकारी स्टेशनरी, कागज-पेन्सिल वगैरह 
खानगी काम में नहीं लाये गए । 

ऐसे खरेपन और ईमानदारी के लिए सभी पिताजी की बडी इज्जत 
करते थे और वह भी अपने मन में इस बात को खूब समझते थे | उनके 
अनेक गुणो में शायद नम्प्रता शामिल नही थी | इसलिए अपनी ईमानदारी 
पर उन्हे अभिमान था, और इसे वह अक्सर अपने दोस्तो, मातहतो और 
सहयोगियो के सामने मिसाल के तौर पर रखते भी थे । इस दुढता ने 
उनके व्यक्तित्व और स्वाभिमान की भावना को काफी ऊचा उठाया। 
वह भावुक भी काफी थे। एक बार मिनिस्टर यारमोहम्मद खा ने जरा 
झल्ला कर उन्हे लिख दिया कि उनसे उन्हे उतनी मदद नहीं मिल रही 
जितनी कि उन्होने आशा की थी, तो पिताजी ने बिना कुछ भी आगा- 
पीछा सोचे बडे गव॑ के साथ वही यह कह कर इस्तीफा दे दिया कि में 
तो पूरी मेहनत करता हूँ; पर अगर मिनिस्टर साहब का यह ख्याल है 
कि में उन्हे पूरी मदद नही दे रहा हूँ, तो मेरा रियासत की नौकरी में रहना 
ब्रेकार है । ऐसा करना पिताजी के लिए कम साहस की बात नहीं थी, 
क्योकि हमारा परिवार काफी बडा था और बराबर बढ रहा था । 
यदि पिताजी का इस्तीफा मजूर हो गया होता, तो वह बडे सकट में पडते । 
मिनिस्टर साहब शायद भूछ गए थे कि वे किससे पेश आ रहे हे। 
प्र शीक्ष ही उनको अपनी भूल मालम हुई और उन्होने पिताजी को 
मंत्रीपूर्ण, बल्कि कहता चाहिए श्रातृभावपूर्ण, पत्र लिखकर इतने अधिक 
भावुक होने के लिए उलाहना दिया ! मामरछा यही खत्म हो गया। 
मुझे इस बात में तनिक भी सन्देह नहीं कि पिताजी ने अपनी मिसाल और 
ताडना से न सिर्फ अपने बच्चों को, बल्कि अपने समय के प्रभाव में 
आने वाले अन्य सभी व्यक्तियों को नेकी के सीधे रास्ते पर चलाया । 

उन्हे विकास के विशेष अवसर नही मिले थे और उनका कार्य एक 
छोटी-सी रियासत तक ही सीमित था। अधिक अनुकूल परिस्थितियों मे 
उन-जैसी व्यापक प्रतिभा और चरित्र वाला व्यक्ति काफी ऊचा उठता, 
ऐसा वह भी समझते और कहा भी करते थे। घर में और बाहर तथा नवाब 
साहब के महल में लगभग हर विषय मे वह कुछ-न-कुछ मत रखते थे और 

दृढता के साथ उसे व्यक्त भी करते थे। डा० जॉन्सन की तरह वह भी 
प्रतिवाद करने को अधीर रहते थे । मूर्खों को सहन करना उनके लिए 
सम्भव नही था, और उनके मुह पर भी कह देते थे कि उनको वह क्‍या 
समझते है । पत्र-पत्रिकाओ के अपने शौक के कारण देश-देश की गति- 
विधि से उनकी इतनी जानकारी हो गई थी कि वह सभी मसलो पर--- 
चाहे वे राजनीति के महत्वपूर्ण प्रश्न हो, चाहे और कुछ जरूरी या गैर- 
जरूरी--अपना मत बडे विश्वासपूर्वक व्यक्त करते थे । १८७५ में हुई 
बद्रीनाथजी की असामयिक यूत्यु ने १४ वर्ष पूरे करने से पहले ही उन्हे अकेले 
जीवन-सघर्ष मे ढकेल दिया था और परिवार में किसी बडे भाई की छत्र- 
छाया मे नियत्रण न रहने से वह आत्मनिर्भर और अपनी बात पर अडने 
वाले स्वभाव के हो गए थे । कोई भी काम करने को सदा प्रस्तुत रहते 
थे । प्राम-सुधार-योजनाओ मे उनकी विशेष रुचि थी । उन्होने मकानों 
के निर्माण की देख-रेख की, बाग-बगीचे ऊूगवाए, डेरी फार्म खुलवाए 
और मानो दुनिया की हर बात के बारे में उनकी कुछ-न -कुछ जानकारी 
थी । उनके इस स्वभाव की हमारे घर में बडी विचित्र प्रतिक्रिया हुई, 
खासतौर पर माताजी और बच्चो पर । 

सन्‌ १८६८ में, जब पिताजी ७ साल के थे, तब उनका विवाह उनसे 
कोई २ वर्ष से भी अधिक बडी लडकी के साथ हुआ था । थोडे ही वर्षो 
'मे वह एक ऐसी स्त्री सिद्ध हो गईं, जो बुद्धि और चरित्र-बल मे पिताजी से 
बढ-चढकर थी । उन्होने जो कुछ पढा-सीखा, अपने-आप ही, और 
पिताजी के मुकाबले मे उनकी बौद्धिक भूख और ज्ञान-पिपासा कही 
अधिक थी । जब में सिफे आठ महीने का था, मेरी दादी का स्वर्ग- 
वास हो गया । फिर तो हमारे परिवार में मा, पिताजी और हम बच्चे 
ही रह गये । पिताजी की तरह मा को भी पारिवारिक मामलो में सलाह- 
मशविरा देने कोई बडी-बूढी नही थी। मुझे ऐसा छूगता है कि पिताजी 
मा की बौद्धिक उच्चता को जान गए थे और यह भी महसूस करने लगे 
थे कि ज्ञान और तकं-शक्ति मे वह उनकी बराबरी नही कर सकते । अत. 

कभी-कभी वह पति के जन्मसिद्ध अधिकार से उन्हे दबाने की चेष्टा करते 
थे। मे जब थोडा बडा हुआ, तो मेने देखा कि कभी-कभी पिताजी के कटु वचनो 
से मा बडी दुखित हो जाती थी। ऐसा रूगता कि दोनो में ही हास्यरस का 
अभाव है। दोनो ही बेहद सजीदा रहा करते थे । पिताजी बाहर भले ही 
खुलकर बात कर लेते हो, पर जबसे मेने होश सम्हाला, घर मे मेने 
उन्हे कभी भी कोमल और मुदु रूप मे नही देखा । इस स्वभाव के कारण 
अक्सर दोनो में कहा-सुनी और झगडे हो जाते थे । अन्य बातो के साथ 
मा का यह दृढ विश्वास था कि नारी को हर प्रकार से पुरुष के पूर्णतया 
समान होने का दैवी अधिकार है । वे यह भी कभी स्वीकार करने को 
तैयार नही थी कि पति का काम हुक्म देना और पत्नी का उसे बजा लाना 
भर है । उनका मत था कि जीवन-सग्राम में पति-पत्नी दोनो साथी और 
सहयोगी हे । 

पिताजी का मत ठीक इसके विपरीत था और यह आभास होते 
हुए भी कि उनके पास कोई उपयुक्त तक नही है, उनकी चेष्टा रहती थी कि 
घर में उन्ही का हुक्म चले । १८९५ में मेरे नाताजी का स्वर्गवास हो 
गया और अब माताजी के लिए अपने घर के सिवा और कोई स्थान नही 
रहा । 

स्वभावों की ऐसी भिन्नता होने पर भी मा ने जैसे-तैसे निभाया और 
एक बार तो उन्होने मुझे यह रहस्य भी बताया कि क्यो वह पिता- 
जी की कठोरता और अविचार को भी सहन कर लेती है । उन्होने कहा 
कि कोई भी स्त्री पति का पर-स्त्रीगमन कभी भी क्षमा नहीं कर सकती । 
किन्तु यदि पति उसके प्रति वफादार है, तो पत्नी की दृष्टि में इस एक 
गुण से सारे अवगुण ढक जाते है । इस दृष्टि से पिताजी एक आदर पति 
थे।न उनके चरित्र मे कोई खोट थी और न उनमे कोई दुव्येसन ही था । 
घर की पूरी मालकिन मा थी । पिताजी की पूरी तनख्वाह उन्ही के 
हाथ में पहुँचती थी । फिर वह उसे जैसे उचित समझे, खर्चे करे । जब भी 
मा को पिताजी से कोई शिकायत होती या उनके मन को ठेस' लगती, 

नब वह उनके गुणों का ही ख्याल करती और मन-ही-मन ऐसा पति पाने 
के लिए अपना भाग्य सराहने रूगती । इस प्रकार पिताजी की कठोरता 
को वह सहज ही में क्षमा कर देती थी। यह केवल दोनो के स्वभावो की 
भिन्नता थी, जिसके कारण समय-समय पर कहा-सुनी हो जाया करती 
थी, वरना पितामी बडे प्रेमल और वफादार पति थे | जब १९०८ में 
'मेने सयुक्त प्रात में अपनी वकालत शुरू की तो मा और पिताजी पर 
उसकी बडी विचित्र प्रतिक्रिया हुई। मा उस समय ५० वर्ष की थी और जब 
उन्हें ज्ञात हुआ कि अब उनके अपने लडके का एक और ऐसा घर हो गया 
है, जहा वह अधिकारपूर्वक जा सकती हे, तो उनकी स्वतत्रता की भावना 
और भी प्रबल हो गई । ज्यो-ज्यों समय बीतता गया, पिताजी भी अधिक 
नरम होते गए । मेरे विचार से परिवार मे एक नया घर स्थापित हो 
जाने से जो परिवर्तत हुआ, उसके महत्व को उन्होंने भी समझा और 
उसके बाद मा के साथ होने वाली बातचीत मे वह इस बात का ध्यान 
रखने लगें कि अब वह हमेशा अपनी ही बात नही मनवा सकेगे । 

माता-पिता की कठोर सजीदगी का उनकी सतान के मस्तिष्क 
पर बडा बुरा प्रभाव पडा । दोनो में से कोई भी मृदु और हँसमृख स्वभाव 
का न था। मा को घर के काम-काज से ही फुरसत न थी । खाना बनाने के 
अलावा सिलाई और घर का सारा काम उन्हीं को करना पडता था । 
पिताजी का अपना अरूग कार्यक्रम था | वह दिन को ११ बजे दफ्तर गए 
सायकाल ६ बजे लौठते थे । फिर कोई आध घवदे बाद ही खाना वगैरह 
खाकर मिनिस्टर साहब के बंगले पर मिलने-जुलने और गप-शप के लिए 
चले जाते थे और रात को ११ बजे बाद लौटते थे, जब कि सब बच्चे 
सो जाते थे । हमसे उनकी बहुत कम बात होती थी और खुल कर तो 
कभी बात हुई ही नही । इस तरह मा-बाप के स्नेह से एक तरह से में 
वचित-सा ही रहा । उन दिनों हिन्दू-सयुक्त-परिवारों में मा-बाप सबके 
सामने अपने बच्चो से प्रेम-प्रदशेत नही करते थे । इस कमी की पूति दादा- 
दादी कर देते थे, जिनके अत्यधिक लाड-प्यार से कभी-कभी बच्चे बिगड़ 

भी जाते हैं। पर दुर्भाग्य से मेरे दादा-दादी भी न थे। अत बचपन में 
मेने पैतृक प्रेम का कभी अनुभव ही नही किया। अकेला में ही इस 
दुर्भाग्य का शिकार हुआ होऊँ, सो नही, मेरे छोटे भाई और बहनो को भी 
यद्यपि कुछ कम अशो में, यही दुखद अनुभव हुआ ।॥ मुझें और मेरी बहन 
को पिताजी की उपेक्षा का पूरा भार वहन करना पडा और हम स्वदा 
उनसे भयभीत रहे | वह जेसे हमारी पहुँच के बाहर थे, परन्तु अधेड होते- 
होते वह कुछ नरम पडे । १८९९ में पैदा हुई मेरी सबसे छोटी बहन हममे 
से सबसे भाग्यशाली रही । १९०५ में विवाह कर जब में अपनी पत्नी को 
धर लाया, तब मानो पिताजी के पितृ-प्रेम का बाघ ही टूट गया। मेरी 
पत्नी की अवस्था तब सिर्फ १४ वर्ष की थी और हमारे घर में पाव 
रखने के बाद ही से पिताजी ने उसपर अपना सारा प्रेम उडेल दिया | वह 
उसे नित नए-नए उपहार लाकर देने रूगे, उसे उर्दू पढाना शुरू किया 
घटठो उसके साथ गप-शप करते तथा ताश खेला करते थे । इस 
प्रकार शायद पहली बार पिताजी ने परिवार में हँसना और जी बहलाना 
सीखा । 

काव्मीरी पडितो की परम्परा के अनुसार शादी के वाद जब पत्नी 
हमारे घर में आई तो उसे नया नाम दिया गया लक्ष्मीरानी' | पिताजी 
के बहुत से पोते-नाती थे । वे उन सबको प्यार करते थे । सबसे अधिक 
प्यार लक्ष्मीरानी के बच्चो को ही करते थे। १९१० में लक्ष्मीरानी के: 
सन्‍्तार उत्पन्न हुई । पिताजी का उसके साथ खेलना और हँसना देखने- 
योग्य होता था । उन्हे ऐसा करते देखकर मुझे ईर्ष्या होती थी । हिन्दू- 
परिवार में बहुओ को जितना प्यार और सम्मान मिकृता हे, उतना 
लक्ष्मी रानी को हमारे धर में भी मिला । पर शीघ्र ही उसके गुणों के 
कारण पिताजी अपनी रूडकियों से भी अधिक उसे चाहने रूगें। १९४४ में 
जब उसका देहान्त हुआ तो पिताजी के हृदय को भीषण बेदना हुई ओर 
इसके तीन महीने बाद उन्होने भी अपनी इंहलीला समाप्त कर ली । 
लक्ष्मी रानी की बुद्धिमत्ता, सरल और मीठे स्वभाव , शान्‍्त और स्थिर 

मत, चुपचाप योग्यतायूर्वक घर-गृहस्थी की सम्हार्ू और धैर्य तथा 
सहिष्णुतापूर्वंक दुख-कष्ट सह ने की वृत्ति के कारण पिताजी उसका बडा 
आदर करते थे | हमारे परिवार के लिए तो वह साक्षात्‌ लक्ष्मी ही थी, 
क्योकि वह अपने साथ सुख और सौभाग्य छेकर आई थी । 

मेरा जावरा के अपने घर से चला आना पिताजो को अच्छा नही रूगा । 
हम लोगो की खान्दानी जड अब वहा के सिवा और कही न थी । अत 
पिताजी चाहते थे कि में भी अपने पुरखों की परम्परा के अनुसार वही 
रियासती नौकरी में रहें । १९०७ में जब मेने एल-एल० बी० पास किया 
तो उन्होने मेरी जानकारी के बिना ही मिनिस्टर साहब को मेरे 
रियासत में नौकरी करने की बात लिख दी । पर मिनिस्टर साहब 
ने इसपर कोई विशेष ध्यान नही दिया और पिताजी से कहा, 'कैरास- 
नाथ अभी बहुत छोटा है (तब में २० वर्ष का भी न था) । रियासत में 
किसी पद पर नियुक्त किये जाने से पहले उसे कही अनुभव प्राप्त कर 
लेने दो ।” इससे पिताजो को न केवछ असतोष ही हुआ, बल्कि झुझलाहट 
भी । उन्होने जवाब मे मिनिस्टर साहब को लिख भेजा कि इस बारे में 
फंसला करना तो उन्ही के हाथ की बात है , पर पिजरे से पहली बार बाहर 
निकलने वाला पक्षी पता नही, फिर कब लौटे या न लौटे, उसी तरह कलास- 
नाथ यदि एक बार जावरा से बाहर चला गया , तो फिर वह लौठे या 
न लौठे । इस सूक्ष्म सकेत का भी मिनिस्टर साहब पर कोई प्रभाव नही 
हुआ और मुझे अपने भाग्य की परीक्षा के लिए विस्तृत दुनिया मे चला आना 
पडा । जावरा से बाहर सभी स्थान मेरे लिए बराबर फासले और आकर्षण 
के थे । अकस्मात्‌ मेने अपनी वकालत के लिए कानपुर को चुना। जैसी कि 
पिताजी को आशका थी, फिर कभी में जावरा नही लौटा । 

मेरे कानपुर और फिर इलाहाबाद के घरो ने पिताजी के क्षेत्र को 
भी काफी व्यापक बता दिया । इसका मतलब यह नहीं कि उनकी जावरा 
से ममता कुछ कम हो गई हो, पर सदियों के कुछ महीने हम सबके साथ 
सयुकत प्रान्त मे बिताना उनको अच्छा लगने गा । अब वह मेरे साथ काफी 

खुलकर और आराम से रहने रूगे । पर उनकी आत्मनिर्भरता और दूसरो 
'पर बोझ न डालने की प्रवृत्ति इतनी प्रबल थी कि वह जबतक हमारे साथ 
रहते, हमारे कामो मे अधिकाधिक हाथ बँटाते । मकान बनाने, मरम्मत 
की देखभाल करने, बगीचे की रूपरेखा आदि बनाने के सिवा वह हम 
सबकी देखभाल, नेक सलाह और पथप्रदर्शन आदि से भी बडी मदद किया 
करते । इतना सब करने पर भी वह अपने आपको इस नए वातावरण के 
अनु कूल नही बना सके। वह पुराने विचारो के थे और विचारो की आजादी 
और जनतत्र की बढती हुई भावना के साथ उनको कोई सहानुभूति नहीं 
थी । जन-साधारण की बुद्धि, राजनीतिमत्ता और अनुभव को वह विशेष 
महत्व नही देते थे। उनका यह दृढ विश्वास था कि दूसरो को अपनी भलाई 
खुद करने के लिए छोड देने की अपेक्षा उनका भला हमे ही करना चाहिए । 
उनका ख्याल था कि जनता की भलाई किसमे है, इसका वह स्व्रय ही अच्छा 
निर्णय कर सकते हे । इसी सिद्धान्त के अनुसार उन्होने जावरा में ५० वर्ष 
तक रियासत की सरकार द्वारा जनताकी भलाई के कई तरह के काम 
किए थे। पर जब वह प० मोतीलाल नेहरू और प० मदनमोहन मालवीय 
के नगर प्रयागराज मे आए तो अपने-आपको अकेला महसूस करने छगे । 
एक तो उनका अगरेजी न जानना बहुत बडी बाधा साबित हुईं। दूसरे 
उनमें अहभाव की प्रबलता थी । 

माताजी कहा करती थी कि उनमे रजोगुण का प्राबल्य है, जिससे वह 
मनन और शाति का जीवन नहीं बिता सकते थे | वह निरन्तर कुछ-त- 
कुछ करते रहना चाहते थे। यद्यपि वह जब इलाहाबाद आते थे तो उनके 
इदें-गिर्दे ऐसे कई लोग जमा हो जाते थे, जो उनके प्रति श्रद्धा रखते थे, 
फिर भी उन्हे सदा यह ध्यान बना रहता था कि यहा चाहे वह कुछ भी करे, 
पर लोग ती उन्हें डा० काटजू के पिता के रूप में ही जानेगे । यह स्थिति 
'उन्हे स्वीकार न थी। जावरा में इससे बिलकुल उल्टी बात थी । वहा लोग 
उनकी, उनके गुणो और व्यक्तित्व के कारण इज्जत करते थे । जावरा 
में शायद ही कोई ऐसा घराना हो, छोटा या बडा, जिससे उनकी पीढियो 

की मेत्री और घनिष्ठ परिचय न हो और उनमे से हरएक के वह प्रिय 
'पडितजी' थे । 

अपने अन्तिम समय में पिताजी जावरा में एक सस्था-सी बन गए थे । 
सभी श्रेणियों और वर्गों के लोगो को उनपर गर्व था और सभी उन्हे अपना 
सलाहकार और हितेषी समझते थे। वह जहा भी जाते, लोग उन्हे सिर- 
आखो पर उठा लेते थे। उन्होने अनेक हिन्दू और मुसलमान रूूडकियो को 
गोद ले रखा था और इस तरह गोद लिए हुए बच्चो से हुए उनके पोते- 
पोतियो और पडपोतो की सख्या बेशुमार थी। गावो और शहरो के लोग 
निरन्तर उनके दशन करने को आते रहते थे। मेरा छोटा भाई हमेशा पिताजी 
के साथ रहा, पर वह सदा एकान्तवासी ही रहे । उनकी सेवा के लिए एक 
पुराना नौकर था, जो हमारे परिवार का ही एक सदस्य बन चुका था । 
उसकी सेवा के कारण न सिर्फ पिताजी उसी का खयालरू रखते थे, बल्कि 
स्‍त्री-बच्चो का भी । बच्चे तो खेलने के लिए उनको बराबर घेरे रहते थे। 
अपने सगे भाइयो के बच्चे और पोते-पोतियों को वह अपने ही बच्चो की तरह 
प्यार करते थे । वह भी उन्हे परिवार का सबसे बडा सदस्य और अपना 
सबसे बडा शुभचिन्तक समझते थे । उनके और अन्य रिह्तेदारों के लिए 
जावरा इसी कारण एक तीर्थस्थान-सा बन गया और पिताजी की विद्याल- 
हृदयता भी ऐसी थी कि वह अपने पास आनेवाले सभी को दीर्घ अनुभव 
और बुद्धिमत्ता का कुछ-न-कुछ अमूल्य प्रसाद देते थे । 

अन्तिम वर्षो में तीन बातो का उन्हे विशेष ध्यान था । पहली तो यह 
कि वह एकदम स्वतत्र ही रहे और किसी का--यहा तक कि अपनी सन्‍्तान 
का भी--तनिक-सा एहसान न ले । हरएक को वह कुछ-न-कुछ देते, पर 
लेते कभी किसी से कुछ नही थे । दूसरी, उनकी यह प्रबल इच्छा थी कि 
मृत्यु-पर्येन्त उनके हाथ-पाव अपना कार्य करते रहे और उन्हे किसी की सेवा- 
शुश्रूषा का आभारी न होना पडे । तीसरी यह कि उनका दरीरान्त अपनी 
पैतुक भूमि जावरा में ही हो। एक बार मुझे एक कच्ची कोठरी दिखाकर 
बडे गम्भीर होकर उन्होने कहा, “मेरी जडे तो यहा है। बुढापे मे में इस 

स्थान को कंसे छोड दू ?” उनकी ये तीनो आकाक्षाएँ पूरी हुई । 

हम लोग अपनी घर-गृहस्थी बसा चुके थे । पिताजी पर अब परिवार का 
कोई बोझ नही रह गया था, अत पेन्शन के रूप में उन्हे जो ३००) वेतन 
मिलता था, उससे वह बडी प्रसन्नता के साथ अनेक गरीब परिवारों की 
सहायता किया करते थे। रही स्वास्थ्य की बात, सो उन-जैसी अपनी देख- 
भाल शायद ही कोई रखता हो । वह कठोर नियमो का पारून करते थे । 
नपा-तुला खाना खाते, नपा और नियमित व्यायाम करते, निश्चित समय 
सोते और महीने की पहली तारीख को अपना वजन लेते । अगर उसमे 
थोडा-सा भी फके प्रतीत होता, तो वह उसे ठीक करने का पूरा प्रयत्न करते । 
कान, आख, मुह, दात और जोड़ो के लिए घरेल नुस्खो की बनाई हुईं क्ोई- 
न कोई दवा उनके पास जरूर रहती, जिसका नियमित रूप से वह प्रयोग करते 
थे। कभी-कभी में उनकी इस जरूरत से ज्यादा शरीर-रक्षा पर टीका- 
टिप्पणी करता। वह कहते, तुम्हे नही मालूम कि तन्दुरुस्ती कितनी बडी देन 
है। कदाचित्‌ इसीका परिणाम था कि ८५ वर्ष की आयु में भी उनके सब- 
के-सब दात कायम थे, आखो की रोशनी अच्छी थी और एक पोस्टकार्ड पर 
वे ३२ सतरे लिख सकते थे। उनका रहन-सहन बिलकुल पुराने ढग का था। 
माताजी के स्वर्गंवास के बाद वह अपना भोजन स्वय बनाते और दूसरे 
किसी के हाथ का बना खाना कभी नही खाते थे। मृत्यु-पर्यन्त पूर्णतया 
स्वस्थ रहने की आकाक्षा अक्षरश पूरी हुईं। फरवरी १९४५ में जब वह 
पूर्णतया स्वस्थ नजर आते थे, एक दिन भोजन के बाद अचानक उनको 
मूर्च्छ आ गई और वह बेहोश हो गए। उसके बाद वह फिर होश में नही 
आए। पाच दिन बाद सदा के लिए चल बसे। इस प्रकार दुरुस्त होश-ह॒वास मे 
वह शरीर से कभी किसी के मोहताज नही हुए । 

२८ फरवरी , १९४५ को आधी रात के करीब उनका अन्तकारू आया। 
पर इसके आने से पहले न-जानें कैसे अचानक उन्होने पूरी आखे खोली और 
चारो ओर खडे हम सबो को देखा--मानो हमसे विदा ले रहे हो--और 
फिर स्वर्ग सिधार गए। जावरा के लोगो ने ऐसा शोक मनाया, मानो 

अकेले मेरे ही पिता का नही, उनमें से हरएक के पिता का वियोग हुआ हो । 
उनकी अरथी के साथ रियासत की सारी फौज, पुलिस, तवाब साहब के कुनबे 
के लोग और सभी श्रेणियो की जनता बहुत बडी सख्या मे श्मशान तक गई। 
पडितजी चल बसे थे और सब समझने लगे थे कि उनके साथ ही एक युग 
भी हमेशा के लिए समाप्त हो गया। 

ससार में हर सतान अपने माता-पिता की ऋणी होती है। पर मुझपर 
यह अतिरिक्‍त ऋण है कि मेरी शिक्षा पर खर्च की गई एक-एक पाई खरी और 
कडी मेहनत की कमाई थी। अब महसूस करता हूँ, पहले शायद नही करता 
था कि लाहौर और इलाहाबाद मे मुझे पढाने के लिए मे रे मा-बाप को अपनी 
जहुत-सी सुविधाओ को त्यागना पडा था | उनके लिए यह एक गव॑ और 
गौरव की बात थी। मेरी शिक्षा के प्रदन पर उनके सामने परिवार में और 
कोई मिसाल न थी । मुझे उच्चतम शिक्षा मिले, इसके लिए बडी-से-बडी 
तकलीफे और असुविधा सहन करने मे उन्हे कभी तनिक-सी हिंचक नही 
हुई। मेरा यह दृढ विश्वास हैँ कि मुझे जीवन में जो कुछ सफलता मिली हू 
'उसका एकमात्र कारण पिताजी की खरी कमाई ही है । जब में १९१२ में 
एल-एलूू० एम० के इम्तहान मे बेठा और असफल हो गया, तो मुझे ख्याल 
आया कि मेरी असफलता का कारण शायद यह हो कि इम्तहान की पूरी 
'फीस मेने अपने पास से ही दी थी। अत दूसरे साल जब में फिर उसी परीक्षा 
मे बैठा, तो इम्तहान की फीस के लिए खास तौर से पिताजी से १०० ) रुपये 
मगवाए, ताकि में सचाई के साथ कह सक्‌ कि मेरी पूरी पढाई का खर्चे भेरे 
पिताजी ने ही दिया। उन्होने वैसा ही किया और में पास हो गया। वह हमारे 
लिए एक ऐसे बटव॒क्ष के समान थे, जिसकी छाया मुत्यु-पर्येन्त हम सबपर रही । 

३: 
वाह री बेटी ! 

कहावत है, जो सकट में साथ दे वही सच्चा साथी और मित्र है। इस 
दृष्टि से जब में देखता हू तो मुझे स्त्री-जाति का स्थान सर्वोच्च जान पडता 
है। अपने वकालत-काल मे मेने जेल मे पडे आत्मीयो और स्नेहियो के लिए 
माताओ, बहनो और पत्नियो के अपूर्व त्याग और प्रेम का साक्षात प्रतिरूपः 
देखा है। जिन देवियो ने अपने जीवन मे कभी दहलीज से बाहर पॉव तक 
न रक्‍खा था, वह अपने स्नेही आत्मीयो की रक्षा के सबध में कई-कई बार 
मेरे पास आई। युवा माताए गोदी के बच्चो के साथ दूर-दूर के सफर करती 
थी और अपने पतियो को बचाने के लिए एक वकील की मानव-भावना को 
उत्प्रेरित करती थी । जब में न्यायालय में बहस करता था तो अक्सर 
मुझे उन विनती-भरी आँखों का ख्याल आ जाता, जिन्हे में अपने दफ्तर 
में छोड आता था । 

भारतीय स्त्रियो के बारे मे यह ख्याल करना अत्यधिक भूल है कि अपने 
घरो मे उनकी दासियो की-सी स्थिति है और वे अपने पतियो की इच्छा-पूर्ति 
की साधन-मात्र हे। मेरा यह अनुभव नही हैं । इसके विपरीत मेने देखा 
है कि घरेल क्षेत्र मे उन्हे बहुत ही प्रतिष्ठित स्थान प्राप्त होता है ॥ 
वे अपने घरो में शासन करती हैं और अपने परिवार तथा पारिवारिक 
सपत्तियो-सबधी प्रबध एव देखभाल मे उनका बडा हाथ होता है। वस्तुत- 
रिह्तेदारो मे जो मुकदमेबाजी होती है, उसमे अधिकाश की प्रेरणा परिवार 
की स्त्रियो की ओर से होती हैं और यह विद्रोही भावना माता की 
इस भावना से उत्पन्न होती हैं कि परिवार की जायदाद मे से उसके बच्चो को 
जायज हिस्सा मिल सके । 

पत्नी का खयाल होता हैं कि उसका पति पुरातन परपराओ के आगे 
झुक रहा है और अपने भाइयो तथा बहनो का पक्षपात कर रहा है। इस 
पक्षपात और समर्पण की सीमा यहाँ तक बढ जाती हैं कि वह अपने बच्चो के 


वाह री बेटी ! ३७ 


स्वार्थ तक की बलि करने कौ तैयार हो जाता है , लेकिन उसकी पत्नी तो 
ऐसे किन्‍्ही पुराने बधनों एव परपराओ में नही बधी होती । वह॒अपने 
बच्चों के हित के लिए लडती है और स्वभावत उसका पति उसके प्रभाव को 
आखिरकार स्वीकार कर लेता है और जैसा वह चाहती है, करता हैं । 
अपने व्यावसायिक जीवन में मुझे अनेक ऐसे अनुभव हुए हे और उनमे 
'एक तो बहुत ही मनोरजक हे । 

एक दिन सबेरे में अपने दफ्तर में बेठा था। मेरे चपरासी ने सूचना दी 
'कि एक देवी आपसे कानूनी सलाह लेने के लिए मिलना चाहती है। भद्ग- 
'परिवार की होने के कारण मेने उसे पास के कमरे मे बेठाने को कहा और 
चद मिनटो बाद में वहा गया। मेने देखा कि साफ-सुथरे वस्त्र पहने एक 
हिन्दू युवती बेठी हैं । वह बडी नम्प्र और सहज स्वभाव की थी । उससे 
खडे होकर मुझे तमस्कार किया और सामान्य आचार के उपरात 
मेने पूछा कि में आपकी क्‍या सेवा कर सकता हूँ। इसपर उसने बताया कि 
उसके पति मिर्जापुर के एक स्कूल मे अध्यापक है। उनका वेतन ९० रु० 
मासिक है और उनके दो बच्चे हें। आगे उसने कहा, मेरे पति का घर 
पास ही के जिले मे है। वे तीन भाई हें और उनकी बहुत बडी जमीदारी और 
'एक पुश्तैनी मकान हैं। इस जायदाद से अच्छी-खासी आमदनी हो जाती है; 
लेकिन दो भाई उस सारी आय का इस्तेमाल कर छेते है। वे उसमे से मेरे 
पति को हिस्सा नहीं देते । 

“डाक्टर साहब, आप मेरी इस बात से सहमत होगे कि हम इस बात की 
उपेक्षा नही कर सकते । मेने अपने पति को समझाया था कि हमे भी अपने 
परिवार का पालन करना है और हमे इस ढग से अपनी आय के हिस्से को 
दूसरों को नही उडाने देना चाहिए। सो मेने उन्हे राय दी कि जायदाद 
का बटवारा कर लेना होगा । यह सोचकर हम दोनो अपने पुर्तैनी गाव 
में गये और मेरे पति ने दोनो भाइयों से जायदाद और उसकी आमदनी 
“का हिस्सा मागा। आप जानते हे कि हुआ क्या ? भाइयो ने उनकी बात 
ही नही सुनी और वे लड़ने लगे । उन्होने हमारी बेइज्जती की और हमे घर 

से निकल जाने को कहा। डाक्टर साहब, में आपसे कहती हूँ, (उसका 
स्वर उत्तेजित हो उठा और आँखे लाल हो गई ) मे राजपूत की बेटी हूँ ४ 
अगर यह घटना मेरे मायके में हुई होती तो रुडाई हो जाती और 
तलवारे निकल आती । में अपने बच्चों की सपत्ति को इस तरह किसी को: 
भी नही हडपने दे सकती । में तो इसके लिए लड मरती । 

“लेकिन मेरे पति बहुत ही नम्र और कोमल स्वभाव के हें। जब 
मेने उन्हें दृढ रहने तथा अपने भाइयो के साथ व्यवहार में सख्ती करने को 
कहा तो वह बोले कि यह मेरे बस का नही। वह अपने भाइयो के साथ अपने! 
पुरतैनी गाव मे नहीं छड सकते। डाक्टर साहब, क्‍या आप समझते हैं 
कि उनका ऐसा करना ठीक था और क्या मेरा बच्चो के हक पर जोर देनए 
मुनासिब नही था ? ” 

आवेश एवं क्रोध के मारे उसकी आँखे लाल हो आई थी और उसके 
क्रोधी स्वभाव को देखकर आइचर्य के साथ-साथ मेरा मन भी भर आया $ 
इसके बाद मेने पूछा, उसके बाद फिर क्‍या हुआ ?” 

उसने जवाब दिया, मेरे पति ने कहा था कि वह कुछ नही कर सकते 
और अगर तुम पारिवारिक सपत्ति के बटवारे पर ही जोर देती हो तोः 
अदालत के सिवा दूसरा चारा नही है। इसपर मेने कहा कि इसके लिए 
कानूनी सलाह छो। उन्होंने जवाब दिया कि वकील लोग तो फीस 
मागेगे और मेरे पास पेसा है नही । भला इतनी थोडी-सी आमदनी मे से 
में उनकी फीसे कंसे दे सकता हूँ ! इसपर मेने उन्हें आपसे राय छेने को 
कहा, जिसका जवाब उन्होने यह दिया, डा० काटजू तो बडे भारी 
वकील है । सभव है कि वह बहुत बडी फीस मांगें ओर हमारे लिए उतना 
देना एकदम असभव होगा ।' 

“इसपर मेने उनसे कहा कि मे खुद ही आपके यहाँ जाऊँगी, आपको 
अपने परिवार की सारी हालत बताऊँगी और मुझे पक्का यकीन था कि आप 
हमारी सहायता करेगे ।” इतना कह कर वह चुप होगई । उसकी 
शात आखो में उसका दृढ़ निश्चय झलक रहा था। में तनिक मुस्कराया और 

बोला, तुमने मेरे पास आकर बहुत समझदारी का काम किया है । अब 
तो मेने तुम्हारी सारी बात सुन ली है, इसलिए तुम बेफिक्री के साथ अपने 
घर जाओ । अदालते और मुकदमेबाजी स्त्रियो के काम नहीं। और 
न तुमको यह शोभा देता है। बेहतर होगा कि तुम अपने पति को मेरे 
पास भेज दो। में उन्हे उचित सलाह दे दगा। और हॉ, यह यकीन 
रखना कि किसी प्रकार की फीस की कोई बात नही होगी ।” 

इसपर जब उसने कहा कि उसके पति वहाँ मौजूद हे तो मेरे आइचर्य 
का ठिकाना न रहा। मेने हैरानी के साथ पूछा, 'कहाँ हे ?” 

“बाहर, फाठक पर ।” उसने जवाब दिया । 

“कौन-सा फाटक 7” 

“आपकी कोठी के बाहर वह तागे मे बेठे हे।” 

में हँसा और मेने चपरासी से कहा कि फाटक के बाहर तागे में बैठे 
महाशय को भीतर बुला लाओ | तत्काल ही पति महाशय आगए । वह 
बहुत ही सरल, नम्र तथा विक्षिप्त-सा था। जाहिर था कि स्थिति उसके 
बस की नही थी। मुकाबले में उसकी पत्नी का व्यक्तित्व रोबीला था। 

मेने उससे कहा कि आपकी पत्नी ने मुझे सारी बात बता दी है। 
आप अपने पारिवारिक मामलो के विषय में कोई चिता न करे, सब ठीक हो 
जायगा । मेने मिर्जापुर के कुछ वकील-मित्रो के नाम लिये और कहा कि आप 
इनमें से एक के पास जाकर मेरा नाम लेना और उनसे कह देना कि 
वह मुकदमा दायर करने का मसविदा बना कर मेरे देखने को भेज दे । इसके 
बाद वे दोनो चले गए, पत्नी बहुत खुश थी और पति एकदम गभीर थे। 

थोडे दिनो बाद पत्नी की ओर से मुझे एक पत्र मिला, जिसके साथ 
मुकदमे का मसविदा था। पत्र में उसने अपने आपको मेरी पुत्री जाहिर किया 
था। मेने मसविदा देखकर उसे लौटा दिया, लेकिन कानूनी कारेवाही की 
जरूरत ही नही पडी । बाद में मुझे सूचित किया गया कि वह स्त्री अपने 
पति के साथ अपने पुश्तेनी गाव में गई थी और वहाँ उसने सब छोगो में 
फैला दिया कि डा० काटजू ने उसे मुहबोली बेटी बना लिया हें और वह 

बिना फीस लिए ही जिला अदालत में उसका मुकदमा लडेगे। में समझता 
हैँ कि दोनो भाइयो का दिमाग इससे शात होगया। जायदाद के बटवारे 
की माग का वह जवाब भी कोई नही दे सकते थे और इस प्रकार वे आपसी 
समझौता करने को सहमत होगए । 

कई वर्ष बाद, मेरा खयाल है १९४० मे, मुझे एक अपरिचित स्त्री का 
खत मिला, जिसने मुझे पिता कहकर सबोधित किया था। एकाएक में उसे 
पहचान नहीं सका था । खत में छिखा था कि उसके पति का उत्तर-प्रदेश 
के किसी दूसरे स्थान पर तबादला हो गया है और अब उसे १२०४० मासिक 
मिलते हे। बच्चे दो से बढ़ कर चार होगए हे। आगे उसने लिखा था, “यह 
देखते हुए कि परिवार की आय इस बढते हुए परिवार के लिए सर्वथा अपर्याप्त 
है, मेने अपने यत्नो द्वारा आय मे वृद्धि करने का निश्चय किया। 
तदनुसार मेने अपने घर पर पढना शुरू किया और इलाहाबाद विश्वविद्यालय 
से मट्रिक, इटर और बी० ए० परीक्षाएं पास कर ली। अब में बनारस 
हिन्दू विश्वविद्यालय से बी० टी० की परीक्षा पास करना चाहती हूँ। 
दाखिला मिल गया है और यूनिवर्सिटी के महिला होस्टल में जगह भी 
मिल गई हैं। होस्टल का खर्चे लगभग चालीस रुपये माहवार हैं और भेरे 
यति इस सारे खर्च को पूरा नही कर सकते । उन्होने एक वर्ष मेरे घर 
से बाहर रहने की तो मजूरी दे दी हैं और वह इस बीच बच्चों की 
भी देखभाल करेगे, लेकिन खर्चे के बारे में उनका कहना हैं कि वह अधिक- 
से-अधिक दस रुपये मासिक दे सकते हूँ ।” पत्र के अत मे उसने लिखा था कि 
बी० टी० परीक्षा पास करने और यूनिवर्सिटी होस्टलू में रह सकने के लिए 
आप नेरी सहायता कीजिए । 

में उस खत को बार-बार पढता रहा और मेरे मन में उसके प्रति 
अधिकाधिक श्रद्धा और सम्मान उत्पन्न हुआ। मेरे मस्तिष्क में वह पुराना 
दृश्य चित्रित हो उठा और अनायास ही मेने मन-ही-मन कहा, “उस जैसी 
बेटी या बहन का होना कितने सौभाग्य की बात हैं! परमात्मा उसे 
चिरजीबी करे | ” 

एक बहन से एक बार हिंदू घरो की सुख-शाति को अक्सर विक्षिप्त 
कर देने वाले असुखद सबधो के बारे में चर्चा हो रही थी। मेरा सुझाव 
था कि इस सकट का मूल कारण अक्सर स्वत्व-अधिकार की भावना होती 
है और यदि सबधित लोग गीता के मा फलेषु कदाचन' के सिद्धात पर 
आचरण करे तो सहज ही लाभ हो सकता है। यह दर्शन-सिद्धात हिंदू घरों 
की रोजमर्रा की समस्याओ का क्योकर समाधान कर सकता है, यह 
स्पष्ट करना इस लेख का उद्देश्य है । 

प्रत्येक मानव-प्राणी में प्रबल स्वत्वाधिकार की भावना होती है 
और यह जरूरी भी नहीं कि हम उसे अनिवार्यत बुरा ही समझे । लेकिन 
होता कभी-कभी यह है कि कोई व्यक्ति अत्यधिक प्रतिष्ठित बन जाता 
है और उसके कारण ऐसी भक्ति और समर्पण के काय होने रूगतेहे, जिनमें 
अपनापन का सर्वेथा लोप हो जाता है । वस्तुत ऐसा आत्मत्याग दिखाई तो 
बहुत कम देता है, लेकिन इसका मूल तो अधिकार-भावना में ही निहित 
है। 

यहाँ मुझे अपने पुत्र के विषय में एक मा की स्वत्वाधिकार भावना 
का ख्याल हो आता है । एक हिंदू माँ के नाते वह अनुभव करती है कि 
बच्चे को जन्म देकर और अगाध मातृ-स्नेह से उसका छालन-पालन करने 
के कारण वह उसका अनत-प्रेम पाने की अधिकारिणी है । वह यह भी 
ख्याल करती हैं कि उसे अपने पुत्र की धन-दौलत, उसकी सुख-समृद्धि, 
उसके घर और बाहरी जगत में भागीदार बनने का अधिकार है । वह 
पुत्र पर अधिकार छब्द का अत्यधिक वास्तविक अर्थो मे दावा करती 
हैं और हमारे धामिक उपदेश भी उसी लक्ष्य की प्रेरणा करते हे । इसके 
बाद आती है बहु--पुत्र की पत्नी । अपने अस्तित्व के नाते वह भी अपने 
अधिकार का दावा करती है । उसका यह दावा अपने पति के प्रेम पर 

स्वामित्वपूर्ण अधिकार का दावा होता है । वह दावा करती है कि वह 
कानून द्वारा , धर्म ह्वरा और पुरातन परपरा द्वारा अपने पति का अग 
बन गई है । पति और पत्नी के मेल से ही निश्चित पूर्णता बनती है । वह 
घर उसका घर है, पति की सपत्ति उसकी सपत्ति हैं। उसकी सास अपने 
पुत्र द्वारा पौत्रो तक पर भी स्वत्वाधिकार का दावा करती है, और मा 
तथा पत्नी की स्वत्वाधिकार की भावनाओं में सचर्ष होने के कारण 
हिंदू घर में लडाई-झगडा, ईर्ष्या और कभी-कभी तो बेहद अशाति हो 
जाती है । 

यह बात केवल माँ तक ही सीमित नही है। पिता, बहन और भाई 
पर भी समान रूप में राग होती है। विवाह से पूर्व इनमे हर कोई अपनी- 
अपनी स्थिति के अनुसार, पुत्र या भाई के नाते सीमित स्वत्व-भावना 
का प्रयोग करता हैँ । इसके अतिरिक्त भाई के प्रति भाई के, बहन के प्रति 
भाई के तथा अन्य निकट नातेदारो के प्रति कत्तेव्यो के विषय में भी हमारे 
यहाँ धामिक आदेश हें। स्वत्वाधिकार की इन सारी भावनाओ का परिवार 
मे अनधिकृृत रूप से प्रवेश पा जाने वाली पत्नी की स्वत्व-भावना के 
साथ सघष्ष होने लगता है । स्वभावत वह एकाधिकार का दावा करती 
है और पति के प्रेम अथवा सम्मान में किसी भी दूसरे व्यक्ति को शामिल 
नही होने देना चाहती । सभव है कि वह स्वत ही स्नेही बहू या भाभी 
का एक आदर्श नमूना हो; लेकित यह सब भी उसकी आतरिक स्वेच्छा 
से ही चालित होगा । उसके पति के प्रेम में किसी का अधिकार पूर्णतः 
विद्यमान था, यह जतलाना उसे उत्तेजित करता है और घर की शाति- 
भग कर देता है। वह अपने पति-प्रेम पर अपने निजी अधिकार से भिन्न 
किसी के दावे को सहन करने को तैयार नही होती, चाहे वह किसी भी 
ढंग का क्यो न हो । सास-बहुओ या एक व्यक्ति की पत्नी और उसकी बहन 
तथा अन्य नातेदारों के बीच विद्यमान जिस अश्ाति की कहानिया समूचे 
भारत मे सुनने को मिलती है, वे मूलत पति के अभिभावको या अन्य रिब्ते- 
दारो की ओर से इस स्वत्व-भावना का प्रयोग करने से उत्पन्न होती हें । 

इन सारे सघर्षो का सही-सही इलाज, जो मुझे जान पडता है, यह है 
कि इस स्वत्व-भावना का पूर्णतया परित्याग किया जाय । जैसे ही एक 
व्यक्ति गृहस्थ-जीवन में प्रवेश करे, उसके अभिभावकों या रिह्तेदारों 
को चाहिए कि उस व्यक्ति पर के अपने सब प्रकार के दावो का परित्याग 
कर दे । एक नारी के लिए विवाह का अर्थ कया है, इसे हर स्त्री जानती 
है । उसके जीवन की यह महानतम घटना होती है । वह नितात नये पथ 
की राही बनती है। वह अपने मा-बाप के आश्रय और अपने उस घर को” 
छोड देती है, जहाँ उसने कम या ज्यादा अपने जीवन के अनेक वर्ष बिताए 
थे। वह अपने जीवन को एक ऐसे साथी के साथ जोडने निकलती 
है, जिसके साथ उसका किसी भी प्रकार का रक्त-सबध नही था । इसमें 
दशक नही कि जो बधन उसे पति से बाधने वाले है, वे रक्त-बधनो की 
अपेक्षा कही अधिक प्रबल होते है, लेकिन शुरू-शुरू मे तो कोई भी यह नही 
जानता कि ये बधन क्या रूप धारण करेगे। दो जीवनों के सयोग से 
अन्य प्राणियो का आविर्भाव होता है और उसके बाद साझे दूख-सुख 
का क्रम शुरू हो जाता है । एक-दूसरे से स्वथा भिन्न दो मानव-प्राणी किसी 
अज्ञात आध्यात्मिक शक्ति के सहारे भौतिक रूप में प्राय एक बन जाते 
हैं। सुखमय वैवाहिक जीवन का अर्थ भी यही है । 

पुत्र का विवाह हो जाने के बावजूद माँ की स्वत्वाधिकार की भावना 
स्थिर बनी रह जाती है । पुत्र के विवाहित हो जाने पर माँ, पिता, भाई 
और बहन को चाहिए कि वे उसके प्रति अपने स्नेह के सब दावो को 
सामूहिक रूप में नई बहू के हवाले कर दें, जिससे वह अपने पति के मान 
और स्नेह का अखड रूप में उपभोग कर सके । उसे किसी तरह के प्रेम 
या दावे के कारण विचलित नहीं करना चाहिए । सभव है, यह कुछ 
अटपटठा-सा लगे, छेकित वस्तुत ऐसा यह है नहीं। में समझता ह 
कि सास को यह नहीं सोचना चाहिए कि वह अपने घर में बह छा रही 
है, उसे बहू के बजाय पुत्री के रूप मे उसका स्वागत करता चाहिए। पति 
की बहन को भाभी के रूप में उसका स्वागत नही करना चाहिए, प्रत्यत अपनी 

असली बहन की तरह । यदि यह अनुभूति वास्तविक होगी तो पुत्र 
या भाई के बधन पूर्ववत्‌ रहेगे और सभवत वह अधिक सुद॒ढ होगे, लेकिन 
एक अन्य ही रूप में । उस अवस्था में वह पुत्र नहीं, बल्कि दामाद बन 
जायगा, दूसरी ओर भाई न रहकर बहन का पति होगा और इसीके 
अनुसार नतीजे भी हासिल होगे । एक दामाद स्नेह, मान और विशेष 
चिता का अधिकारी होता है । आप महसूस करते है कि उसके प्रति 
आपकी सब तरह की जिम्मेदारियाँ है, लेकिन किसी प्रकार का अधिकार 

ही । इस दृष्टि से में सुझाव दूँगा कि यदि आप अपने बेटे के साथ दामाद 
यानी अपनी नई मुहबोली बेटी के पति के तौर पर व्यवहार करेगे तो 
इसका परिणाम यह होगा कि जहाँ आप एक ओर अपना सारा स्नेह तथा 
मान उसे लगातार देते रहेगे, वहाँ आप उससे अधिकार के नाते स्वयमेव 
कुछ भी दावा करना छोड देगे । आप अपने पुत्र के घर मे यह समझ कर 
नही जायगे कि वेसा करने का आपको अधिकार है, प्रत्युत अपनी बेटी 
के घर में एक सम्मानित अतिथि के नाते जायगे । इसी तरह बहन अपने 
भाई के घर में इस दावे के साथ नही जायगी कि वह उसके भाई का घर 
है, बल्कि अपनी बहन के घर जायगी । मेरा अनुभव है कि मानसिक 
दृष्टिकोण मे इस परिवत्तेन के आधार पर कल्पनातीत सुख-शाति की रचना 
हो जायगी । यदि बहू के साथ बेटी का-सा व्यवहार किया जाय तो वह 
अवर्णनीय प्रेम का प्रतिपादन करेगी, और वह खुद भी और अपने 
पति को भी ऐसे कार्यों की प्रेरणा करेगी, जिनसे अधिकाधिक स्नेह 
और सुख की उत्पत्ति हो । एक हिंदू पत्नी के हृदय में से जिस क्षण आप 
प्रतिस्पर्धा और ईर्ष्या के तत्वों को दूर कर देंगे, और जैसे ही उसे यह सतोष 
हो जायगा कि वह अपने पति के घर और उसके स्व॒त्वो की एकछन्न एव 
एकमात्र स्वामिनी है, वह स्वत ही अपने पति के अभिभावकों और 
रिश्तेदारों के साथ ऐसे ढग का व्यवहार करेगी, जो इस विषय में सिवा 
“हिन्दू नारी के अन्य कोई नही कर सकता । यह में अपने निजी अनुभव और 
ज्ञान के आधार पर कहता हूँ । मेरा ख्याल है कि इस जीवन मे अपनी 

माताजी से अधिक समझदार महिला मेरे देखने मे नही आई । उन्होन 
इन्ही सिद्धातों के आधार पर कार्य किया था। उनके एक मुह-बोले भाई 
थे, लेकिन उनके भाई की पत्नी उनकी बहन थी । भाई से वह इस- 
लिए प्रेम करती थी कि वह उतकी इस नई बहन के पति थे, और दूसरी 
ओर यह बहन यानी लोकव्यवहार की भाषा में मेरी मौसी मेरे और 
अपने निजी पुत्र के बीच रचमात्र भेद नहीं करती थी । हम एक गाँव में 
रहते थे और वह रहती थी लाहौर नगर मे । यद्यपि उनको स्थिति 
इतनी सुखकर नही थी तथापि उन्होने बहुत जोर देकर मुझे अपने यहाँ 
बुला लिया | अपने आपको अत्यधिक असुविधा मे डाल कर भी उन्होने 
मुझे अपने यहाँ पाच वर्ष तक रखा और मेरी कालेज की शिक्षा को पूर्ण 
किया । जब मेरा विवाह हुआ तो मेरी माताजी ने मेरी पत्नी के साथ बहु- 
जैसा नही, बल्कि अपनी निजी बेटी-जैसा व्यवहार किया । उसकी सुख- 
सुविधा को वह मेरी सुख-सुविधा से भी कही अधिक आकती थी । वह 
बरसो मेरे और मेरी पत्नी के साथ रही । हमारे ही घर मे उनका स्वरगंवास 
हुआ और यद्यपि हम कहा करते थे कि वह घर की मालकिन है और हम 
सब उनके बच्चे हे, तथापि वह हमेशा इसी बात पर जोर देती थी कि यह 
घर तो उनकी नई बेटी का है और वह इस घर में मेहमान के तौर पर रहती 
है। इसी का यह परिणाम था कि हमारे यहाँ चिरतन सुख-शाति थी। 

बहुधा इस बात को महसूस नही किया जाता कि एक स्त्री पिता या 
माँ के प्रेम के लिए कितनी तरसती हैं। अनेक अवसरो पर मुझे इसका बडा 
विचित्र अनुभव हुआ है । अनेक युवा लोगो ने मुझे अपना स्नेह-दान किया 
है। मेरी अधेड जिदगी के इन बरसो में मेरा यह सबसे बडा सुख है । ढग 
सुख के पीछे भेद यह है कि मेरी बहुत-सी मुह-बोली बेटियाँ है, जो अपने 
घरो की मालकिने तथा कई-कई बच्चों की माताएँ हे । बडे विचित्र ढम 
से मुझे यह स्थिति प्राप्त हुई हैं। पति और पत्नी की मौजूदगी मे मेने बहुधा 
युवा लडकी से यह सवाल किया है कि क्‍या वह मेरी बेटी बनना चाहती है 
या बहू, और इसका उत्तर असदिग्ध रूप मे बेटी मिला। 

कुछ समय पूर्व इसी भावना का मुझे एक बहुमूल्य अनुभव हुआ । 
कलकत्ते के सरकारी भवन में एक स्नेही बहन मेरे यहाँ आई | कुछ दिन 
रही और जाते समय बोली, “ आप लोगो के साथ कुछ दिन रह कर मुझे 
बडी खुशी हुई, लेकिन में नही जानती कि इस सुख को पाने के लिए मेरा 
बारबार आपके यहा आकर रहना उचित होगा या नही ।” 

में मुस्कराया, और मेने कहा, यह कठिनाई तो सहज ही हल हो 
'सकती है । मुझे तुम्हे बहन बना लेना चाहिए या बेटी । इनमें जो बनना 
चाहो, वह तुम बनाओ ।” 

उसका नि.सकोच उत्तर था, में बेटी बनना चाहती हूँ ।” 

प्रत्येक नारी के हृदय में माँ और पिता के प्यार के छिए जो भूख है, 
उसका यह सकेत-मात्र है । यदि सास-ससुर उसे अपने बेटे की पत्नी 
न मान कर उसे अपनी बेटी बना ले तो आश्चर्यजनक सुख की समृद्धि 
'होकर रहेगी । 


आई ते 
मेंने वकालत केसे शुरू की 


मार्च १९०० तक जावडा (मध्यभारत) के स्कूल में पढने के बाद में 
'कई महीने तक बीमार रहा । अक्तूबर १९०० में मेरे पिताजी ने मुझे 
अपने ननिहाल लाहौरमे जाने की स्वीकृति दे दी ताकि में मार्च १९०१ मे 
पजाब विश्वविद्यालय की मैट्रिक परीक्षा मे बेठ सकू । आया तो में यहाँ 
केवल ६ महीने के लिए था; लेकिन साढे चार वर्ष तक रहगया,और मार्च 
१९०५ में मे फारमन क्रिश्चियन कालेज, लाहौर से ग्रेजुएट हो गया | १९०३ 
तक मुझे तनिक भी ख्याल नही था कि में कानूनी पेशा अख्तियार करूगा। यदि 
वास्तविक रूप मे मुझपर छोडा जाता तो मे डाक्टर (चिकित्सक ) बनता। मेने 
जुलाई १९० ३मे मेडिकल कालेज मे भर्ती होने की सोची भी थी, लेक्नि पिताजी 
नही माने । उन्होने जावडा में एक मित्र से सलाह छी और उनकी सलाह 

के अनुसार मेने १९०५ में बी० ए० की परीक्षा पास कर ली । इस बीच 
डाक्टरी पेशे का आकर्षण तो फीका पड चुका था और उसकी जगह कानूनी 
डिग्री हासिल करने की कुछ-कुछ इच्छा हो गई थी । यह इच्छा उत्पन्न 
होने की एक बडी विचित्र घटना है । 

शायद १९०३-४ की बात है। एक दिन सुबह-सुबह यूनिवर्सिटी 
रॉयल कमीशन के सदस्य हमारे कालेज मे आये । इस कमीशन के एक 
सदस्थ सर गुरुदास बनर्जी थे, जो बडे वकील और उन दिनो कलकत्ता 
हाईकोर्ट के जज थे। समाचार-पत्रो में कमीशन की नियुक्ति-सबधी 
घोषणा छपी थी और उसमे गुरुदास बनर्जी के विषय में लिखा गया था 
“हमारे ट्ूस्टी और स्नेही गुरुदास बनर्जी, एम० ए०, डाक्टर आँव लॉ ।” 
में इन शास्त्रीय उपाधियों से बडा प्रभावित हुआ। मेने अपने मन में 
निरचय किया कि में भी एक दिन एम० ए० और डॉक्टर आऑँव लॉ” 
बनूगा । उस समय मेरी आयु केवल पन्द्रह-सोलह वर्ष की थी और मेरी 
यह अभिलाषा मुझे तबतक मन-ही-मन उद्वेलित करती रही जबतक कि 
मेने इसे पूरा नही कर लिया । तदनुसार पिताजी ने जब मुझे कानूनी 
शिक्षा के लिए इलाहाबाद जाने को कहा तो में तत्काल वहा जाने को 
राजी हो गया । 

उन दिनो सयुक्तप्रात (वर्तमान उत्तर-प्रदेश ) मे कानूनी शिक्षा का 
तरीका बडा ही असतोषजनक था । प्रात में उस समय केवल एक ही 
विश्वविद्यालय था--इल्ाहाबाद विश्वविद्यालय । बह शिक्षा-सस्था नही थी, 
बल्कि ऐसी परीक्षा-सस्था थी जो मात्र परीक्षाओ और उपाधियों के लिए 
पाठ्यक्रमों का निश्चय करती थी। कानूनी शिक्षा प्रात के कुछ मुख्य कालेज 
में नियत की गई कानूनी-कक्षाओ में दी जाती थी । इनमे मुख्य 
कालेज थे--म्यूर सेट्रल कालेज, इलाहाबाद, कैनिग कालेज, रलूखनऊ 
और आगरा कालेज, आगरा । कालेज अधिकारी इन कानूनी कक्षाओ- 
को कालेज के सामान्य प्रबध के लिए अतिरिक्त आय का साधन समझते 
थे । अदालतों के वकील कक्षाओ मे पढ़ाने आते थे, जिन्हे बहुत थोडी 

तनख्वाहे दी जाती थी । इलाहाबाद में चार सौ रुपये माहवार के एक 
प्रोफेसर और डेंढ सौ रुपए के दो लेक्चरार थे। ये लोग सप्ताह मे तीन बार 
लेक्चर देते थे। प्रोफेसर समूचे वर्ष प्रात काल कक्षा लेता था और दोनो 
लेक्चरार शाम को। इसका कोई चारा भी नही था, क्योकि उन्हे दिन के 
समय अदालतों में भी काम करना होता था । इलाहाबाद में छुट्टिया 
भी बहुत लम्बी होती थी, ग्ियों में अढाई महीने की ---अगस्त से 
लेकर अक्तूबर तक | जिन दिनो हाईकोटे बन्द होता था, उन दिनो भी दस 
सप्ताह के लिए कोई लेक्चर नही होते थे । इस तरह कानून के विद्यार्थियों 
का बहुत-सा समय व्यर्थ जाता था । कोई तिमाही या छमाही इम्तहान 
भी नहीं होते थे। किसी भी स्वीकृत सस्था की कक्षा में नियत सख्या से 
लेक्चरो की हाजिरी के बाद सीधे एल-एल० बी० में बैठ सकता था। 
लेक्चरार एक समय में पेतालीस-पचास मिनट तक अपना लेक्चर देते थे 
और विद्यार्थी उनके नोट लिख लेते थे । 

किसी भी युवक के लिए यह बडा ही कष्टकर प्रइन होता हैं कि वह 
कौन-सा पेशा अख्तियार करे। मेरे सामने भी यही समस्या थी। 
माता-पिता ने मुझे छाहौर और इलाहाबाद भेज कर काफी कष्ट उठाया 
था और अब यह सर्वथा असभव था कि में उनपर और अधिक बोझा बन 
कर रहेँ । में घर लौट आया और मेने किसी भारतीय रियासत में 
नौकरी की खोज शुरू की । मुझे कही नौकरी न मिली और मेरे आवेदन- 
पत्रों का भी कोई जवाब नही आया । 

ब्रिटिश भारत में तो नौकरी का प्रश्न ही पैदा नही होता था । न 
तो में असाधारण योग्यता-सम्पन्न था और न ही मेरा कोई प्रभाव था। 
कानूनी पेशा अख्तियार कर लेना भी मेरे लिए कोई सहज नही था। 
पहले मुझे कोई उपयुक्त स्थान चुनना था । सयुकत-प्रात के प्राय सभी 
जिले मेरे लिए समान रूप में उपयक्त थे, क्योकि सारे ही मेरे लिए अपरिचित 
थे और कही भी मेरा कोई सबधी न था| इस प्रकार जब मे बेकारी 
ओर अनिश्चय के दिन काट रहा था तो भगवान्‌ ने पडित पृथ्वीनाथ के रूप 

में मुझे सहायता भेजी । 

पडित पृथ्वीनाथ कानपुर की जिला अदालत में बडे८वकील थे । 
सभी जातियो के लोग उनका सम्मान करते थे और उनसे प्रेम करते थे । 
उनका व्यक्तित्व बडा ही प्रभावशाली था । प्रात भर में अपने समय में 
वह बहुत बडे जिरह करने वाले माने जाते थे । एक अग्रेज जज ने खुले- 
आम कहा था कि यदि कभी किसी हत्या के अपराध से में फप्त जाऊ तो 
अपने जोवन को पडित पृथ्वीनाथ के हाथो सौप दूगा । झूठे गवाहो और 
बदमाशों के लिए वह आतंक थे । वह कानपुर बार एसोसिएशन के प्रधान 
थे। कानपुर की प्राय प्रत्येक सार्वजनिक सस्था मे वह सक्रिय दिलचस्पी 
लेते थे । उनकी आमदनी बहुत थी और उसी प्रकार वह उदारतापूर्वक 
परोपकार के कार्यो मे खर्च भी करते थे । 

जुलाई १९०७ में जब मेने वकालत की परीक्षा पास की थी तो में 
पहली बार पडित पृथ्वीनाथ से मिला था । मेरी ही तरह वह भी काइ्मीरी 
ब्राह्मण थे। लेकिन उनके साथ मेरी कोई रिब्तेदारी न थी। में कानपुर 
में अपने चचेरे भाई से मिलने गया था और उसी समय में एक स्थानीय 
दीवानी के जज से भी मिला, जिनके नाम मेरे पास एक परिचय-पत्र था। 
जज महोदय सहृदयतापूर्वक मिले और उन्होंने पूछा कि भविष्य में 
अब तुम्हारी क्या करने की इच्छा है। मेने कहा कि अभी तक तो कुछ नही 
सोचा । इसके बाद वह बोले कि उत्तर-प्रदेश की जिला अदालतों का 
मुझे पर्याप्त अनुभव हूँ और मेरी राय में पडित पृथ्वीनाथ ही ऐसे योग्य 
व्यक्ति हें जो इस पेशे में आने वालों को सीधी राह पर डाल सकते है । 
उन्होने बहुत जोर के साथ पडितजी से मुझे मिलने की सलाह दी । 
तदनुसार में उनसे मिला । पडित पृथ्वीनाथ ने इससे पहले भी मेरा नाम 
सुन रखा था । जज महोदय ने उनके विषय में जो विचार प्रकट किये थे, 
मेने उन्हे दृहराया । वह मुस्कराए और बोले कि अगर तुम कानपुर जाने 
का निहचय करो तो मे तुम्हारी अवश्य सहायता करूँगा । उस समय यह 
बिलकुल ही साधारण-सी चर्चा हुई थी। कानपुर एक बडा नगर और उसमे 

रहना बडा खर्चीला था । इसपर सर्वथा अपरिचित होने के कारण मेरे 
लिए वहा जीवन आरभ करना बडी गम्भीर समस्या बन गई थी । 
इसी सोच-विचार मे महीनो बीत गए । में सन्देह और चिन्ता 

के समुद्र मे डूबता उतराता रहा, लेकिन किनारा नजर नही आता था और 
अन्तत मेने उसे पार करने का निश्चय किया । जनवरी १९०८ मे, जब 
में साढे बीस वर्ष का था, मेने पडित पृथ्वीनाथजी को एक पत्र लिखा । 
छ महीने पहले उनके साथ हुईं मुलाकात का जिक्र किया और पूछा कि 
क्या में कानपुर आ जाऊँ। वापसी डाक से दो पक्तियों का एक खत मिला। 
वह हमेशा बहुत सक्षेप मे लिखते थे। खत में लिखा था, अवश्य 
आओ, मुझे तुम्हारी सहायता करने में खुशी होगी।” इस खत से मेरी 
सारी कठिनाइया हल हो गई | और ५२ रु ८ आना अपनी जेब में रख 
कर फरवरी १९०८ को में घर से कानपुर के लिए रवाना हो गया । 

१९०८ में जब में कानपुर की बार में शामिल हुआ तो यह प्रान्त 
भर में सबसे जबरदस्त जिला अदालत मानी जाती थी । यह नगर 
चिरकाल से इस प्रान्त का औद्योगिक केन्द्र रहा है और साथ ही प्रान्त 
भर मे सबसे बडा नगर है । यहाँ का धनी और सम्पन्त व्यापारिक 
समुदाय अदालत में काम करने वालो के लिए पर्याप्त आय का साधन है । 
यहाँ की अदालत मे वकीलों की बहुत बडी सख्या थी और हर कोई बार 
एसोसिएशन का सदस्य भी नही था । जो हो, कुछेक अभागे लोगो 
को छोड कर एसोसिएशन के हरएक सदस्य को कुछ-न-कुछ काम मिल 
ही, जाता था । बार एसोसिएशन के सदस्यों के पारस्परिक सबंध भी 
बहुत अच्छे थे और पडित पृथ्वीनाथ के नेतृत्व में बेच और बार में 
पारस्परिक सम्मान और आदर की भावना विद्यमान थी । 

इन सह-व्यवसायियो से शीघ्र ही मे पडित पृथ्वीनाथ के छोटे 
और सहायक वकील के रूप मे परिचित हो गया । इससे एसोसिएशन के 
सदस्यों की नजरो में मेरा भी कुछ-कुछ दर्जा समझा जाने छगा । हर 
कोई मेरे प्रति सहानुभूति प्रकट करता था । 

मेने कुछ अज्ञानतावश स्व-विज्ञापन के आधार पर अपनी वकालत 
शुरू की । एक मित्र के सुझाव पर मेने “अमानत की ज़ब्ती-सबधी 
कानूनी विषय पर एक लेख लिखा, जो जून १९०९ में इलाहाबाद हा 
जर्नल' में छपा । कानपुर बार के सदस्यो ने इसपर खूब टिप्पणियाँ 
की । 

उन दिनो पडित पृथ्वीनांथ हरदोई (अवध) में एक बडे दीवानी 
सामले में छगे हुए थे। में सहायक के रूप में उनके साथ वहाँ गया और 
पन्‍द्रह दिन तक वहाँ रहा। इस मुकहमे में मुझे पैसा तो नही मिलता था, 
लेकिन बडी मूल्यवान शिक्षा की गुंजायश थी । मेरे लिए यह पहला ही 
मुकदमा था कि जिसमे गवाहियाँ थी और में बडे वकीलो द्वारा कलापूर्ण 
जिरह और फिर जिरह-पर-जिरह को सुनता रहा। मेरे लिए यही सबसे 
बडी शिक्षा थी । इस मुकदमे में रीति-सबधी एक प्ररन उत्पन्त हो गया, 
जिसके द्वारा दोनो पक्षो पर लागू होने वाले उत्तराधिकार के सामान्य 
हिंदू कानून में सशोधन हो जाता था । पड़ित पृथ्वीनाथ ने मुझे अपने 
लिए एक टिप्पणी तैयार करने को कहा, जो मेने तैयार कर दी । में नही 
कह सकता कि वह॒ टिप्पणी उनके लिए किसी प्रकार लाभदायक सिद्ध 
हुई या नही, लेकिन जहाँ तक मेरा सबंध था, उसके कारण में अपने शेष 
जीवन के लिए कानून की उस दिशा का पूर्ण जानकार बन गया । 

एक घटना यहाँ विशेष उल्लेखयोग्य हैं । भारतीय मुकदमेबाजी की 
मूल बातो के विषय में इसके द्वारा मुझे पहले-पहल परिचित होने का 
मौका मिला । दोनो पक्षों में बडी दिलचस्पी और बडे व्यय के साथ यह 
मुकदमा लडा जा रहा था, यद्यपि जिस सपत्ति के सबध में यह झगडा 
था उसका कोई विशेष मूल्य नही था । दोनों पक्ष निकट सबधी यानी 
चचा-भतीजे थे । चाचाओ का दावा था कि वह निकटतम सबधी होने 
के नाते मृतक की सारी जायदाद के उत्तराधिकारी हे और भतीजो का 
तक यह था कि पारिवारिक रीति-अनुसार वह चाचाओं के साथ उस 
सपत्ति के समान उत्तराधिकारी हे । हम भतीजो की ओर से पेश हुए थे 

और दोनो ओर से रिवाज का सबूत देने के (लिए जबानी और लिखित 
बहुत-सी गवाहियाँ उपस्थित करनी पडी थी। अगर यह मुकदमा आखिरी 
हुद तक ही लडा जाता तो सभव था कि दोनो ही पक्ष बरी तरह तग आ 
जाते । फलत मेने अपनी नई-नई सूझ-बूझ के अनुसार मुवक्किलो को 
समझौता कर लेने की राय दी । यह सुनने पर उन्हे जो वेदना और 
दू ख हुआ था वह में आज भी नही भूला हूँ । मेरे मुवक्किल ने मुझसे 
कहा, “समझौता ' आप समझौते की चर्चा करते हे ' यह जमीन नही 
हैं, ये हमारे पूर्वजों की हड़्डियाँ हे । में भला समझौते और अपने दाबे 
को तिलाजलि देने की कैसे सोच सकता हूँ |!” तब मुझे पहली बार इस 
बात का अनुभव हुआ कि भारत में एक मनुष्य अपने पूर्वजों की भूमि 
के साथ कितनी दुढतापूर्वक बधा हुआ होता है। अपने व्यावसायिक 
जीवन में मुझे इस भावना की शक्ति और सत्यता का कई बार 
अनुभव हुआ है । 

सबसे पहली पेशी का मुझे अनोखा अनुभव हुआ था और मेरे लिए 
तो वह मनोरजक भी थी । पडित पृथ्वीनाथ के कहने पर उनके एक 
मुवक्किल ने मुझे पन्द्रह रुपये फीस देकर फैसले से पहले कुर्की की 
दरखास्त देने को कहा । यह मुकदमा एकदम मामूली था और निश्चय 
ही इसकी आज्ञा जारी हो जाने वाली थी। मेने बडी सावधानी के साथ 
दरखास्त लिखी और अदालत में पेश की । जज ने इस आशा के साथ 
मेरी ओर देखा क्रि मे उन्हे उस दरखास्त के बारे में ब्यौरा दूँ। छेकिन 
मेरी तो जबान को काठ मार गया था । में एक भी शब्द न बोल सका। 
जज महोदय ने शर्मीले युवक पर नजर डाली । उन्होने अर्जी पढी और. 
जो प्रार्थना की गई थी उसके लिए आज्ञा जारी कर दी । 

इसके बाद दूसरा अनुभव कुछ उससे बेहतर था। यह मेरा निजी 
मुकदमा था यानी पडित पृथ्वीनाथ का इसमे* कही दखल नही था। यह 
एक गरीब आदमी की फोजदारी अपील थी, जिस पर एक साधारण अप- 
राध के लिए जुर्माना किया गया था । इसकी फीस पॉच रुपए थी, लेकिन 

फीस की रकम का प्रदन तो मेरे लिए सर्वथा अविचारणीय था। मेरे लिए 
तो मुकदमे का होना ही सबसे अधिक महत्वपूर्ण था। किस प्रकार मेने 
इसकी तैयारी की, किस प्रकार मेने इसके सब पहलुओ पर विचार किया, 
किस प्रकार मेने मन-ही-मन बारबार अपने ख्याल के अनुसार इस मुकदमे 
में उठने वाले अनेकानेक प्रइनों पर बहस को दोहराया । लेकिन जिस 
जिला मजिस्ट्रेट के सामने यह अपील पेश हुईं, वह मुझे सर्वथा हृदयहीन 
और कठोर-सा जान पडा। मेरे मुवक्किल के साथ जो भारी अन्याय 
हुआ था उसका उसपर कुछ भी असर नही हुआ । उसने फंसला पढा, 
मेरी ओर देखा, में बोला, और अचानक जो कुछ मुझे कहना था, 
उसका बब्बे प्रतिशत भूल गया और एकाएक चुप हो गया। नतीजा यह 
हुआ कि तत्काल अपील खारिज हो गई। दिन भर में बहुत ही परेशान 
रहा, लेकिन मुवक्किल ने इस बात को इतना महसूस नहीं किया | वह 
अपील खारिज हो जाने पर भी खुशथा। जब वह २५ बरस बाद 
मुझे मिला तो उसने मुझे मेरे इस सबसे पहले असली मुकदमे की 
याद दिलाई । 


द्‌ 
मेरा पहला मुवक्किल 


४४ साल पहले की यहू कहानी है । उस समय में निरा युवक था। 
भरी-पूरी जवानी थी और सगी-साथियो में काफी लजीलहा था। कानपुर 
की अदालतो में मेने वकालत शुरू की ही थी और बडी मुश्किल से बारह 
महीने बीते थे। एक तग और भद्‌दी-सी गली में किराये के मकान में 
मेरा दफ्तर था। दफ्तर के कमरे को मेजो, कुसियों तथा अन्य सामान 
से सजाने की मुझमे क्षमता नही थी और इसलिए मेने पुराना भारतीय 
ढग अपनाया । मेरे दफ्तर के सामान मे कुल-जमा एक दरी, एक सूती 
कालीन, जो मुझे पिताजी ने दिया था, और एक मसनद--तकिया था । 


५४ में भूल नही सकता 


एक दिन सबेरे मे अपने कालीन पर पालथी छगाए बैठा था कि 
किसी प्रकार के शिष्टाचार के बिना चुपचाप एक बूढ़ा आदमी भीतर आया । 
जंगली-सी उसकी आँखे थी और वह पागल-सा रूगता था । फठे-पुराने 
चीथडो में वह अधें-तग्न और बहुत ही ऊँची धोती बाधे हुए था। गुमसुम 
वह बैठ गया । उसने मुझे और मेरे सामान को देखा और तब एकाएक 
बोला, “आप हर किसी के मुकदमे करते है, क्या आप मेरा मुकदमा 
नही करेगे ?” से भौचक रह गया और इससे पहले कि में अपने आइचर्य 
के बारे मे उससे कुछ कह सकू, उसने अपनी बगल की एक पोठली में से 
टीन के दो गोल डिब्बे निकाले । ग्रामीण लोग अक्सर ऐसे डिब्बों में 
अपने कीमती कागज़ रखते हे, जिससे आग, पानी या दीमक से वे 
सुरक्षित रहे। दोनो डिब्बों के ढक्‍कन खोल कर उसने उनमे से लिपटे 
हुए कागजो के दो गोल पुलिदे निकाले और उन्हे मेरी ओर फेकते 
हुए वह बोला,-- यह है मेरा मुकदमा, मे रा मुकदमा करो ।” 

जैसे मुझपर किसी ने जादू कर दिया हो । उस बूढे आदमी के साथ 
उसकी पागर-सी अवस्था में बात करना भी दरअसल असभव था। 
मेने उससे यह पूछने के बजाय कि तुम्हारा मुकदमा है क्या, कागज़ के उन 
दोनो पुलिदों को उठा लिया और उन्हे खोलना शुरू कर दिया । वस्तुतः 
वे बहुत लबे थे, कई गजो में उनकी लबाई थी, और में उन दिनो सयुक्त 
प्रांत की कानूनी अदालतों की अत्यधिक फारसी-नुमा उर्दू को पढने का 
भी अभ्यस्त नही था। मेने कुछ कठिनाई के साथ उन दोनों पुलिदों का 
इतना मतलब निकाला कि ये १८४७ और १८४९ में कानपुर के जिला 
जज की अदालत की कारवाइयो की नकले हे । परमात्मा ने मुझे प्राचीनता 
के लिए रुचि प्रदान की है, और जैसा कि यह १०० बरस' पुराना मामला 
था, मेरा ध्यान उसी पर जम गया। इस प्रकार कुछ देर के लिए उस बूढ़े 
को भूलकर मेने उन पुराने दस्तावेज़ो को पढ़ जाने की कोशिश की | उस 
शिकस्ता लिखाई को पढकर मालम हुआ कि ये दोनो दस्तावेज कानपुर के 
ज़िला जज की अदाऊरूत की उस मुकदमे की डिगरियाँ हे, जो नदिहा 

खुर्द (जिला कानपुर ) के किसी महाराजसिंह ने १८४५ में इस मुह को दायर 
किया था कि सन्‌ १८२४ में उसने जो ज़मीन किसी के पास ७१० रु० में 
रहन रखी थी, उसे बहाल कराया जाय। उसके मुकदमे का आधार यह 
था कि बधक रखनेवाले और उसके वारिसो के पास यह बधक-भूमि पिछले 
२० बरस से भी ज्यादा अर्से से है और वह उसके किराए और लाभ से मूल 
और ब्याज सहित रहन की कुल रकम वसूल कर चुके है । इसलिए असली 
मालिक को वह भूमि बिता किसी मुआवजे के वापस मिलनी चाहिए । 
ऋणदाता ने इस मुकदमे का यह जवाब दिया था कि भूमि का किराया और 
लाभ इतना कम था कि उससे ऋण की रकम का ब्याज भी पूरा नही हुआ, 
इसलिए मूल और ब्याज की बडी भारी रकम अभी तक बकाया है, और 
इस अवस्था मे मुकदमा खारिज किया जाप्र। खफीफा जज ने मुकदमे की 
डिगरी जारी कर दी थी। लेकिन ज़िला जज ने अपनी आज्ञा (पुलिदा 
न० १) मे अधिक जाच और हिसाब की पडताल का आदेश दिया था, और 
यद्यपि खफीफा अदालत को निगरानी के बाद यह मालूम हुआ कि ब्याज 
और मूल सहित कुल ऋण पूरा हो चुका था, तो भी ज़िला जज दूसरी और 
अतिम आज्ञा (पुलिदा न० २) मे खफीफा जज से असहमत रहा और उसने 
निर्णय दिया कि ब्याज तक भी (रूगभग १०५ रु० अभी बकाया थे) 
पूरा नही हुआ, और इस आधार पर उन्होने मुकदमा खारिज कर दिया। 
इन दोनो पुलिदों को पढकर मेने उस पागल बूढे आदमी की ओर ध्यान 
दिया । मेने उससे पूछा कि इस जमीन के साथ उसका क्या सबध है और 
इन दस्तावेजों का उसे क्या करना है । उसने जवाब दिया, जमीन रहन 
रखन वाले महाराजसिह का में बेटा हूँ, जिसने १८४५ में मुकदमा दायर 
किया था, और आज भी हमारा परिवार उस पैतृक-भूमि के अधिकार से 
वंचित है । जिसके पास यह जमीन जबसे पहले रहन रखी गई थी, उसके 
अधिकार से निकल यह चार या पाच हाथो मे जा चुकी है, और मौजूदा--- 
समय (सन्‌ १९०९) में यह कानपुर के एक लेखपति उद्योगपति के 

अधिकार मे है।” इस सज्जन का कहना है कि उन्मुक्त भूमि-अधिकार के 

रूप मे उसने आखिरी मालिक से यह जायदाद खरीदी है और फलत. इस 
अधिकार के नाते वह इसका पूरा-पूरा मालिक हूँ । रहन-जैसी किसी भी 
बात से उसने इस्कार कर दिया था। और सभी सरकारी इन्दराज़ो में 
उसे और यहाँ तक कि उसके पूर्व के मालिको को भी उस जायदाद का पूरा- 
पूरा मालिक दर्ज किया गया था, जो १८२४ से लेकर मूल्य की दृष्टि से बीस 
गुने से भी ज्यादा की हो चुकी थी । 

इन दस्तावेजों के आधार पर मुझे मालूम हुआ कि उसका नाम बच्ची- 
सिंह था । मेने उससे पूछा कि इस मुकदमे से सबधित अन्य कागजात, 
जैसे , बधक-पत्र की नकल और दूसरे पुराने दस्तावेज़ तथा अधिकार-पत्र 
कहाँ है ” उसने कहा कि इन दो पुलिदों के सिवा उसके पास कोई 
दस्तावेज नही है, यहाँ तक कि उसके पास बधक-पत्र की भी नकल नही है, 
जिससे यह मालूम हो सके कि उसके पूर्व जो का किसी भी रूप मे इस जमीन 
से कोई नाता था या उन्होने कभी किसी के पास इस जमीन को बधक रखा 
था । इसके अलावा दीवानी अदालत की कारंबाई के पुराने कागज 
मिलते भी असभव थे, क्योकि जिला कानपुर मे १८५७ के गदर के दिनो 
में सब सरकारी रिकार्डों को जला डाला गया था और ऐसी अवस्था में 
दीवानी अदालतो या तहसील से इसके सबंध में कुछ भी पता नहीं लग 
सकता था । 

इसपर मेने धीरे-से कहा कि तुम्हारा मामला तो बहुत ही विकट नजर 
आता है। कागजो के बिना हो ही क्या सकता है ? तुम्हारे पास बधक-पत्र 
तक की तो नकल है नही ! लेकिन वह था कि मेरी किसी भी बात पर 
ध्यान ही नही देता था। उसकी तो एक ही रट थी, कभी-कभी फुसफुसाते 
हुए, कभी रोते हुए और कभी ऊँची आवाज में, आप सबके मुकदमे 
लडते हो, छोग सभी तरह के मुकदमे लडते है, मेरा मुकदमा कोई 
नही रछूडता। आप मेरा मृकदमा क्यो नही लडले ?” में बडे असमजस 
मे था। उससे पिड छुडाने का रास्ता भी दिखाई नही देता था। तब एका- 
एक खयार आया और मेने उससे कहा कि तुम इन दो पुलिदो को यही छोड 

जाओ ।। में इन्हे एक बार और देखगा। जब तुम फिर से आजओगे तो इस- 
पर अधिक चर्चा करेगे । मौजूदा हालत मे किसी तरह की फीस का प्रइन 
ही नही उठता था। 

जब वह चला गया, तो पता नहीं क्‍या हुआ किइस मुकदमे 
में मेरी रुचि बढ गई और वह मेरे दिमाग पर हावी-सा हो गया । 
में इन कागजो को कचहरी जाते हुए साथ ले गया। वहाँ बार-लागब्रेरी 
से मेने उन्हें ध्यान के साथ बारबार पढा। अपने एक निकट के साथी से 
मेने इसकी चर्चा की और वह ठहाका मार कर हँसते हुए बोले, अरे, उसी 
बूढे बच्चीसिह की कहते हो | क्‍या वह पागल तुम्हारे पास भी गया था ? 
वह तो झकक्‍की हैं और पिछले दस बरस से कानपुर की अदालत में बह 
अपने इस मुकदमे को लिये फिरता है। और हा, कोई भी नया-तया वकीर 
उससे अछूता नही बचा, हर किसी के पास वह हो आया है। तुम उसकी 
चिता न करो | बस टाल दो उसे | ” 

लेकिन करने की अपेक्षा यह कहना आसान था । छाख चाहने पर भी में 
इस मुकदमे को छोड नही सका था। इसके बाद ठीक से याद नही कि मेने 
कितनी किताबे पढ डाली । मुझसे बडे वकील (प० पृथीनाथ ) की लायब्रेरी 
में इस कानून के विषय का बहुत-सा साहित्य था। कचहरी की लायब्नेरी 
में ढेरो पुरानें विवरण मौजूद थे। इन सब सदभे-पुस्तको को, जो भी 
मुझे मिल सकी, बहुत दिनो और सप्ताहों तक उलटता-पलटता रहा। 
इन पुस्तको की अनुक्र्मणिका की सहायता से में ज्यो-त्यो अपने मुकदमे 
से सबधित उन सब म्‌कदसो को देख गया, जिनका १९वीं सदी में 
फंसला हुआ था । इसका परिणाम यह हुआ कि १८०० और १८६० के 
बीच मे प्रचलित कानून और विधि से में पूरी तरह वाकिफ हो गया । 
इस बीच बच्चीसिंह भी लगातार मेरे पास आता रहा । जब उसने देखा 
कि में उसके मुकदमे में इतनी दृढ़ता और छूगन के साथ हछूगा हूँ तो 
उसका मस्तिष्क कुछ शात हो गया और आचरण से भी वह उतना 
विक्षिप्त नही रहा । में समझता हू कि इससे पहले उसने जीवन में ऐसी 

सहानुभूति का कभी अनुभव नही किया था। े 

लेकिन कोरी सहानुभूति से कुछ नही हो सकता था। प्रश्न यह था 
कि किया क्‍या जाय । रूगता था कि बिना नीव के इमारत खडी करने- 
जैसा यह काम है। मेने कानूनी किताबो और कानूनी विवरणो को केवल 
इसलिए पढा था कि पुरानी विधि से जानकारी हो जाय और इसके बाद 
मेने तहसील मे कई घटे और दिन बदोबस्त के उन विवरणो को पढने में 
लगाये, जो १८५७ के बाद विशेषत इस गाँव से ताल्लुक रखते थे । संयुक्त- 
प्रात के जिला कानपुर में स्थायी बदोबस्त की मालगुज़ारी प्रचलित नहीं 
थी । हर ३० साल्‍ के बाद मालगुजारी बदोबस्त होता था और ज़िला 
कानपुर में १९०१ से १९०५ के मालगृज़ारी बदोबस्त के सारे विवरण 
मे बच्चीसिह या उसके पिता का कही भी उल्लेख नही था । जिस व्यक्ति 
के अधिकार में उस समय वह जमीन थी, उसका नाम उस जायदाद के 
मालिक के रूप मे दजं किया गया था। इससे पूर्व १८७०-१८७५ के बदो- 
बस्त के विवरणो से बहुत-कुछ जाहिर हो जाता था। मेने अनेक अनु- 
क्रमणिकाओ, रजिस्टरो, साराशो तथा अस्त-व्यस्त कागजो को देखा 
और मुझे पता लगा कि १८५७ से पहले पुराने मालिक महाराजर्सिह का 
नाम मालगृज़ारी के विवरणो में से इस जायदाद के बधककर्ता के रूप में 
हटाकर बधक रखनेवाले का नाम इस जायदाद के पूरे मालिक के रूप मे दर्ज 
कर दिया गया था । बीस बरस बाद १८७५ में नये बदोबस्त के समय 
महाराजसिंह ने मारगुजारी के विवरणो में उस इदराज मे सशोधन ओर 
बधककर्ता के रूप में अपना नाम दर्ज करने की दर्खास्त दी थी। यह जाय- 
दाद उस समय जिसके अधिकार में थी, उसने जवाब दिया था कि इस समय' 
बधक है ही नही और १८४९ में जिला जज की अदालत में सुनवाई के 
बाद महाराजसि|ंह के खिलाफ जो खर्च की डिगरी हुई थी उसकी कुर्की 
कर ली गई है, और उस कुर्की मे बधक-कर्त्ता के रूप में उसके अधिकार-पत्र 
और अन्य अधिकारों की नीलामी की गई। तदनुसार बधक रखनेवाले ने 
उन्हे खरीद लिया और इस प्रकार बधक का मामला पूर्णतया खत्म हो 

गया। लेकिन यह कार्यवाही माल-अफसर की अदालत मे बहुत ही सक्षिप्त 
रूप मे हुई थी और जान पडता था कि आखिरी फैसले के लिए जो तारीख 
नियत की गई थी, उस दिन मालिक की ओर से कोई भी हाज़िर नही हुआ, 
और नायब तहसीलदार ने आज्ञा दी कि महाराजर्सिह का नाम बधककर्त्ता 
के रूप में दर्ज किया जाय । यह इदराज १८७५ में हुआ था, लेकिन कुछ 
बरस बाद किसी भी ढग से, जिसका में पता नही छगा सका, इस आज्ञा को 
पुन. बदल दिया गया और महाराजसिह और उसका परिवार सब इस 
रगमच से पूर्णतया गायब हो गए । 

जो हो, मालगृज़ारी बदोबस्त के रिकार्डों में कई प्रकार की अन्य 
सूचनाएं दर्ज थी, जैसे, १९ वी सदी मे समय-समय बंधक-भूमि पर लगा 
मालिया और उसपर किसानो से लगान की वसूली । यह जाहिर था कि 
अगर ज़िला जज के इस फैसले को सही मान भी लिया जाता कि १८४९ में 
मूल और ब्याज का एक हिस्सा अभी बकाया था, तो भी पिछले ५७ बरसो 
में सारी स्थिति बदल गई थी। इसका मतरूब यह था कि न केवल 
बधक की सारी रकम एक असे में पूरी हो चुकी थी, बल्कि मालिक 
को देने के लिए एक बहुत बडी रकम बंधक रखने वाले के पास जमा हो 
गई थी । 

दोनो पुलिदों की जब अधिक जाच की गई तो उससे मुकदमे के सबध 
मे एक और भेद मिला । यह साफ जाहिर था कि वह पुराने दस्तावेज हे, 
लेकिन मेने देखा कि एक तो उनमे सरकारी नकल है, जो अदालतो से 
सरकारी मोहर के साथ मुकदमा दायर करने वाले को मिलती है 
और दूसरी गेर-सरकारी नकल थी, जो किसी के द्वारा किसी समय घर पर 
तैयार की हुई थी। फैसलों और डिगरियो की सरकारी नकले कीमती 
दस्तावेज होते हे। एक गैर-सरकारी नकल का कानूनी तौर पर कुछ भी 
महत्व नही होता और कोई भी अदालत उसे प्रमाण-रूप में स्वीकार नहीं 
करती । लेकिन यहा मामला यह था कि सादी नकर इस मुकदमे का 
पहला फैसला था और सरकारी नकरू आखिरी फंसले की थी। पहले गैर- 

सरकारी दस्तावेज़ मे इस मुकदमे का सारा ब्यौरा दर्ज था, यानी, अदालत 
खफीफा और अपील के फैसले । इन दोनो फैसलो मे बधक-पत्र के आवश्यक 
विवरण भी थे--बधक-कर्त्ता और बधक रखने वालो के नाम, तारीख 
और वह रकम जो कर्ज के रूप मे दी गई थी। दूसरी नकल में किसी भी 
अदालत ने इन विवरणो को फिर से देता आवश्यक नही समझा। अगर आप 
मिसल से इस सादी नकरू को निकाल दे तो इस बधक-सबधी दोनो पक्षों 
और तारीख आदि का कुछ भी पता न चले। इस दृष्टि से सिवा इस सादी 
नकल के दूसरा कोई सबूत उपलब्ध नही था। 

दोनो दस्तावेजों में मूल पर ब्याज की दर को भी स्पष्ट नही किया गया 
था। इस कठिताई को मेने ज्यो-त्यो पार कर लिया था, क्योकि सन्‌ १८०६ 
में यह नियम जारी किया गया थ। कि करें लेनेवाले और देने वाले का 
निपटारा करने के लिए कोई भी अदालत १२ प्रतिशत सालाना से ज्यादा 
की भजूरी नही देगी । इसका मतलब यह हुआ कि १८३४ के बधक-पत्र 
में चाहे जो भी ब्याज की दर दर्ज हो, पर अदालती मुद्दों के छिए १२ 
प्रतिशत की दर ही मान्य होगी। 

इससे आगे एक दूसरी भयकर बाधा थी मियाद के सवाल की। 
कानून बधक-कर्त्ता को जमीन छुडाने और ऋण-दाता से वापस लेने के लिए 
<० बरस की इजाजत देता है । ये ६० बरस १८८४ मे पूरे हो चुके 
थे। में यहाँ बता देना चाहता हूँ कि अगर बधक रखने वाला या 
उसका उत्तराधिकारी अथवा प्रतिनिधि लिखित रूप मे ऋणी को बधक- 
कर्त्ता के तौर पर और जमीन का असली मालिक स्वीकार करता है तो 
कानून मियाद की अवधि मे वृद्धि करने की इजाजत देता है । इस लिखित 
स्वीकृति के लिए मेने १८७५ के माल रजिस्टर मे सशोधित इदराज को 
आधार बनाया, जिसमें नायब तहसीलदार ने हुक्म दिया था कि महाराजसिह 
को बधक-कर्त्ता और उस एक म्‌सम्मात को बधक रखने वाली लिखा जाय, 
जिसके अधिकार से उस समय वह जमीन थी । जब वह दस्तावेज तैयार 
किया गया था, इसपर महाराजर्सिह और पर्दानशीन मुसम्मात दोनो के 


मेरा पहला सुवक्किल ६१ 


हस्ताक्षर हुए थे। मुसम्मात की ओर से गाव के पटवारी ने इस प्रकार 
दस्तखत किये थे--- मुक्तकौर बकलूम शिवदयालर पटवारी 

इस प्रकार अब में मुकदमे की पूरी-पूरी तैयारी कर चुका था और कानून 
के अथाह सागर में कद जाने को उतारू हो गया था । दूसरी ओर बेचारा 
बच्चीसिह कौडी-कौडी के लिए मोहताज था और इसलिए निहायत किफायत- 
शारी के साथ काम भी करना था। इसके साथ ही में मुकदमे की रकम 
इतनी बडी भी रखने का निदचय कर चुका था कि जिससे पहली ही अपील 
पर यह सीधे हाईकोटे में जा सके । 

दोनो पुलिदों और १८७५ के इंदराय को सरकारी नकल के 
आधार पर मेने बधक-पत्र को फिर से लिखा और पक्ष-समर्थन की तैयारी 
कर ली। मेरा पक्ष यह था कि ब्याज की निश्चित दर केवल १२ प्रतिशत 
सालाना थी। मेरा कहना था कि जिला जज के फैसले को ही आधार-रूप 
में ग्रहण किया जाय, जबकि १८४९ में मूल और ब्याज का थोडा-सा अश 
बकाया थे, लेकिन ज्यादा-से-ज्यादा दस बरस के अदर मूल और ब्याज- 
सहित बधक की सारी रकम वसूल हो जाती है । उसके बाद मेरा कहना था 
कि पिछले ५० बरसो से जिन लोगो के कब्जे मे यह जमीन थी, उनके पास" 
एक बहुत बडी रकम फालतू रह जाती है। इस तरह अत मे मेने दावा किया 
कि यह जमीन बच्चीसिह (असली बधक-कर्त्ता के बेटा ) को वापस दिलाई 
जाय, और साथ ही किराये और मुनाफे का सारा हिसाब रूगा' कर वह 
हजारो रुपए का अतिरिक्त लाभ भी उसे दिलाया जाय। अवधि के बधन से 
बचने के लिए मेने १८७५ के इदराज का आश्रय लिया, जो बधक रखने 
वाले के द्वारा बधककर्त्ता के अधिकार-पत्र की स्वीकृति थी । ७१० रुपए 
के असली बधक-ऋण पर मेने ५३ रु० की अदालती फीस छगाई और 
न्‍्याय-प्राप्ति के मुद्दे से मेने दावे की कीमत ५२०० रू० आकी । तदनुसार 
मैने कानपुर के मातहत जज की अदालत में मुकदमा दायर कर दिया। मेने 
उन सब व्यक्तियों था उनके उत्तराधिकारी अथवा कानूनी प्रतिनिधियों को 
प्रतिवादी बनाया था, जिनके अधिकार में यह जमीन सन्‌ १८२४ से लेकर 

कभी भी रही थी। आखिरी नाम था उस लखपती उद्योगपति का, 
जिसके कब्जे मे वह जमीन इस समय थी । 

कचहरी मे जब इस मुकदमे का समाचार फैला तो बार लायब्रेरी मे 
खूब फबतियाँ कसी गईं । हर किसी ने इसे कोरा पागलपन समझा। बच्ची- 
सिंह तो पागल था ही और उसके नौजवान वकील के बारे में भी यही खयाल 
किया गया । किसी ने भी इसे गभीरतापूर्वक ग्रहण नहीं किया, क्योकि 
जाहिरा तौर पर वह बेबूनियाद था, यहाँ तक कि बहुत से प्रतिवादियों ने 
पेशी पर हाजिर होने की भी परवा न की । रछलखपती महाशय ने कानपुर- 
कचहरी के बडे-बडे कई वकीलों को तैनात किया था, लेकिन मेरा खयाहू 
था कि बच्चीसिह की किस्मत का पासा पछूट चुका था और ये बड़े-बड़े 
वकील इस मुकदमे के बारे मे बिलकुल बेफिक्र थे । न तो उन्होने और न 
उनके प्रतिवादी ने इसपर कोई ध्यान दिया। बधक-पत्र मौजूद नही था, 
और साफ ही इसके कारण कानूनी स्वीकृति भी नहीं थी और उनके मन में 
स्पष्टतया इस दावे की मियाद निकल चुकी थी । इस बात का किसीको 
खयाल भी नही हो सकता था कि अधिकार-पत्र की मान्यता पर बधक रखने 
वाले के ही दस्तखत होगे । मेरा यह भी खयाल है कि प्रतिवादियों मे किसी 
ने तहसील में जाकर इस म्‌ृकदम के बारे मे किसी तरह के दस्तावेज देश्वने 
की भी तकलीफ गवारा वन की थी। इसके अलावा उन्होने सबसे बडी एक 
और भी ग़रूती की । दोनो पुलिदों की सावधानी के साथ जाच करने के 
बिना ही उन्होने कल्पना कर ली कि ये दोनो सरकारी नकले हे और 
प्रतिवादियों के लिखित बयानो मे यह साफ तौर पर मान लिया गया 
कि जिन दो पक्षों का मेने अपने दावे मे जिक्र किया था, उनमे कथित तारीख 
को एक बधक-पत्र लिखा गया था । बधक-पत्र की यह मान्यता आखिरकार 
बहुत ही महत्वपूर्ण सिद्ध हुई । 

बधक ओर उसकी तारीख के तथ्य को मानने के अछावा प्रतिवादियों 
ने इस दावे से कतई इन्कार किया था और अनुरोध किया था कि अगर कोई 
बधक है तो भी, वह सर्वथा समाप्त हो चुकी है और यह दावा पूर्णतया 

निराधार और बेहूदा है । 

इस म्‌कदमे की पहली पेशी कई दृष्टियों से वस्तुत उल्लेखनीय है । 
माननीय जज खुशमिजाज वयोवुद्ध सज्जव थे। वह बडे दयाल और 
विवेकी थे। जैसे ही मुकदमा शुरू हुआ, उन्होने अपनी जानकारी के 
लिए इस्तगासा पढा | वह मुस्कराये और निरचय ही उन्होने समझ लिया 
था कि यह एक असाधारण मुकदमा है । उन्होने मेरे उन दोनों 
पुलिदों को उठाया और बडे गौर से उन्हें पढा । फिर एकाएक मुझसे बोले, 
“बकील साहब, यह वाला पुलिदा तो सरकारी नकल नही है । फिर 
आप इसे सबूत मे कैसे पेश कर सकते हे ?” में जानता तो था ही, लेकिन 
मेने आइचय प्रकट करते हुए कहा, जनाब, क्या आपको इसका पूरा 
यकीन है ? क्या में देख सकता हूँ इसे ? ” उन्होने वह मुझे दिया और मेने 
बात को बनाए रखने के लिए बहुत उत्सुकता के साथ उसे देखा और उसके 
बाद बहुत ही लापरवाही दिखाते हुए मेने कहा, तो इससे क्या ? जाहिर 
है कि यह दस्तावेज काल्पनिक नही है और यद्यपि यह अनधिकृत और 
गैरसरकारी नकल है तथापि यह बिलकुल सही जान पडता है। इस मुकदमे 
की विशिष्ट अवस्थाओ को ध्यान में रखते हुए कृपया इसे सबूत के तौर पर 
रख लीजिए। मुझे विश्वास है कि दूसरे पक्ष को भी इसपर एतराज नही 
होगा ।” 

मेरे इतना कहते ही प्रतिवादी-पक्ष बेहद उत्तेजित हो उठा और बड़े 
जोर का एतराज उठाया । इसपर जज ने कहा, साफ हे कि इसे में सबूत के 
तौर पर नही ले सकता। में इसे नामजूर करता हूँ ।” जैसे ही उस दस्तावेज 
को नामजूर किया गया, वैसे ही प्रतिवादियो के वकीलो ने तत्सबधी जटिलता 
को महसूस किया । उन्होने अदालत से अपने पहले बयान में सुधार 
करने की और बधक-पत्र के तथ्य और तारीख की मान्यता को वापस लेने 
की मजू री चाही, जो उनके कथनानुसार प्रस्तुत रद्द किये दस्तावेज पर ही 
आध्वारित थी। अब थी मेरी बारी । मेने इसका बलपूर्वक विरोध किया। 
मेने कहा, “बयानों मे जिन बातो को स्वीकार किया जाता है, उनका दोनो 

पक्षो की ओर से सबूत के तौर पर पेश किये दस्तावेजों के साथ कोई सबध 
नहीं होता और इस मामले मे जो खासतौर पर स्वीकृति की गई है, वह 
पूर्णतया बिना शर्ते की है। अगर मौजूदा मुकदमे मे प्रतिवादियो को अपनी 
स्पष्ट और असदिग्ध स्वीकृतियो को वापस लेने की इजाजत दी गई तो 
यह बडा भारी अन्याय होगा । में जानता तो नही, लेकिन बहुत सभव है कि 
जज को मेरे पागल मुवक्किल और साथ ही उसके पागल नौजवान वकील 
पर दया आई और वह दृढ रहे । उन्होने प्रतिवादी-पक्ष को अपने 
बयान में सशोधन करने की मजूरी नही दी। जितना कुछ वह मान चूके 
थे, वह बहाल रहा और अब मुझे रत्ती भर भी इस बात की चिता नही थी 
कि मेरा वह मूल्यवान कागज मिसल पर रहता है या नही । मेरा मतरूब 


हल हो चुका था । 
बहुत थोद्दी जबानी गवाहिया थी, इसलिए थोड़े ही दिन बाद 


बहस की बारी आ गई। बहस का सिलसिला काफी लबा था। में नही 
जानता कि क्योकर में उस सारे बोझ को सहन कर गया। निरचय ही 
इसका कारण मेरा आत्म-विश्वास था। मुकदमे के विषय में मेरी बेहद 
तैयारी थी और जज साहब चूकि बहुत ही धेर्यवान और साथ ही दयारू 
थे, इसलिए उन्होने नौजवान नये वकील की लबी बहस को बडी शाति के 
साथ सुना। में समझता हूँ कि मेने उनका बहुत-सा समय नष्ट भी किया 
होगा, लेकिन मुकदमे की एक के बाद एक खाई को में पाटता गया । 

आखिरकार मियाद के जटिल प्रदत पर बहस करने के लिए मेने इलाहाबाद 
हाईकोर्ट के एक फैसले का आश्रय लिया। मेरा तक था कि अदालत को 
यह मानना चाहिए कि मुसम्मात की ओर से इस दस्तावेज पर दस्तखत 
करने के लिए चुकि पटवारी कानूनी तौर पर एक अधिक्ृत प्रतिनिधि था, 

और इसमे एक बडी भारी कानूनी मान्यता समाविष्ट है, इसलिए विधवा 
द्वारा यह मान्यता उसके उत्तराधिकारियों पर भी बधन-रूप में लागू होती 
है। सारी बहस के दौरान मे जज साहब मुस्कराते रहे और एक बार तो आँख 
दबाते हुए उन्होंने कहा भी, 'पडित साहब, आप तो कनकौआ कच्चे 

धागे पर उडा रहे है । लेकिन में रुका नहीं, बढ़ता गया और अपने पक्ष 
में जो भी तक दे सकता था, देता गया । मुझे लगता था जैसे बच्ची सिंह और 
उसके बच्चे मेरे चोगे के एक छोर को खीच-खीच कर कह रहे हे, “कहते 
जाओ, कहते जाओ, रुको नहीं ।” 

दूसरी ओर वे बडे-बडे वकील थे, जो हँस-हँस कर इस मुकदमे को बेकार 
करने की कोशिश मे थे, लेकिन उनके प्रति किसी प्रकार की दुर्भावना के 
बिना, क्योकि वर्तेमान मे उन सबका स्वर्गवास हो चुका है, इतना तो अवश्य 
कहँगा कि उन्होने इस मुकदमे को केवल खिलवाड समझा था और वास्तव में 
यह नहीं समझा था कि इस मुकदमे के लिए अच्छी-खासी तेयारी 
और गभीर तक की आवश्यकता होगी । बहस की समाप्ति पर जज ने 
फंसला सुरक्षित रखा । 

इन माननीय जज की आदत थी कि बहुत सावधानी के साथ 
टिप्पणियाँ लिख लिया करते थे और उसके बाद फेसला देने से पूर्व हफ्तो घर 
पर स्वत सारी मिसल का अध्ययन किया करते थे। एक महीना बीत गया 
और फैसले के बारे मे रत्तीभर भी समाचार न मिला । में बडे असमजस 
में था ओर आशा भी बहुत नहीं थी, क्योंकि जज महोदय यद्यपि 
दयाल व्यक्ति थे, तथापि मुकदमे के दौरान मे उनकी एक भी टिप्पणी 
उत्साहवद्धंक नही रही थी । जो कुछ उन्होने उस बीच कहा था, वह मेरा 
पक्ष-समर्थन नही करता था । 

अचानक एक महीने के बाद मुझे उनकी अदालत में एक दूसरे मकदमे 
में पेश होना पडा । देखते ही वह अनायास सहजभाव से बोले, ऐसा 
लगता है कि आपकी पतग उड कर ही रहेगी।” में उनके सकेत को समझ 
गया और मेरा दिल उछलने लगा। थोडी ही देर बाद फैसला सुनाया गया, 
और में आरचये-चकित था। यही नही कि उस जायदाद पर अधिकार करने 
की डिगरी जारी की गई थी, बल्कि उसके साथ ही सब प्रतिवादियों को सयुक्त 
रूप में बचचीसिह को अतिरिक्त लाभो के रूप मे २० हजार रुपये की नकद 
रकम भी अदा करनी थी। सक्षेप में, यह सारी रकम लखपती उद्योगपति 

को चुकानी थी। यह मुकदमे की डिगरी नही, विशुद्ध सोना था। यह 
कहना कि में खुश था, असलियत को हल्का करना है। सच तो यह है कि में 
खुशी से नाच उठा । मेरी खुशी की सीमा न रही और जो-जो खयाल 
उस समय आये उन्हें वर्णन करना असभव है । बार-लायब्नेरी में बस मेरी- 
ही-मेरी चर्चा थी, जसे कुछ अपूर्व घटना हो गई हो। 

इसके बाद इलाहाबाद हाईकोर्ट मे प्रतिवादी पक्ष ने अपील की और वहा 
भी बच्चीसिह की किस्मत ने उसका साथ दिया। माननीय जजो के सामने 
जब मुकदमा पेश हुआ तो उन्होने दावे के पुरानेपन पर बेहद आइचर्य प्रकट 
किया, लेकिन आखिरकार मातहत अदालत के फेसले को स्थिर रखते हुए 
अपील खारिज कर दी । इस महान विजय से बच्चीसिह को कैसा लगा, उसे 
शब्दों मे व्यक्त नही किया जा सकता। यहाँ मुझे एक दूसरे मुवक्किल की कही 
बात याद आ गई है । मेने उसे उसके पुरखों की जमीन के बारे मे समझौता 
करने का मदृविरा दिया था। मेरी सलाह पर उसने कहा था, आप नही 
जानते कि आप कह क्या रहे हे । ये जमीने नही है, मेरे पूर्वजों की हड़िडयाँ 
हैं ।/ और बच्चीसिह इस मामले में १० बरस के बाद अपने पूर्वजो की जमीन 
वापस ले रहा था। में खुशी के उन आँसुओ को चित्रित कर सकता हूँ, जो 
उसने और उसके बच्चो ने जीवन की इस महानतम घटना पर बहाए होगे। 

उसे उसकी जमीन ही वापस नही मिली , उसकी बुद्धि भी लौट आई। 
इस फैसले से वह एक समझदार आदमी बन गया और इसके बाद जब भी 
कभी वह आया, वह उन जगली आँखोबाला और फटे-पुराने चिथडो वाला 
बूढा आदमी नही था। वह तो बिलकुल ही एक दूसरा बच्ची सिंह था--साफ- 
सुथरे वस्त्र पहने, जिसके साथ चार नौकर थे, जिनमें एक हुक्का थामे रहता। 
अब वह ठाठ-बाट का आदमी बन गया था 

लेकिन आप पूछेगे कि इस मुकदमे में आपको क्या मिला ? उसने मुझे 
क्या दिया ? मुझे वह मिला, जिसकी कीमत को आका नही जा सकता । 
उसने मुझे दी आत्म-निर्भरता, उसने दिया मुझे आत्म-विश्वास और उसी 
के कारण मे अपने अदर के वकील की खोज कर सका । मुझे इस बात का 

कई... ऋ ०५, 


दृढ विश्वास है कि वकालत के पेशे में मेने भविष्य में जो भी सफलता पाई, 
उसकी नीव उस पागल बूढे की शुभ-कामनाओ और आशीषो पर दृढता 
तथा सचाई के साथ रखी गई थी । इस प्रकार बच्चीसिह का में बेहद ऋणी 
हैं। आप कहेगे यह सब तो महज भावुकता है । नकद क्‍या मिला ? 
मुकदमे का फैसला ही सबसे बडा इताम था। फिर भी बच्चीसिह जो दे 
सका, उसने मुझे दिया । मुकदमे को शुरू से आखीर तक की तैयारी के लिए 
बच्चीसिंह ने मुझे ३५ रु० दिये थे और जब मातह॒त अदालत में वह जीत 
गया तो एक दिन बहुत ही हार्माता हुआ वह मेरे पास आया और 
कृतज्ञता-भरे शब्दों के साथ उसने ३५ ० मुझे और दिये । अब आप 
७० रु० की इन दोनो रकमो के साथ मेरी इस कहानी को लिखने की खुशी 
को भी जोड लीजिए । 

में समझता हूँ कि किसी बच्चे के लिए इससे बढकर कोई दुर्घटना नही 
हो सकती कि वह अनाथ हो जाय । हममे से कइयो को दो विश्व-युद्धों के 
साथ-साथ गत २० बरसो के भीषण अनुभव भी हुए है और ससार 
के विभिन्न देशो मे असख्य यातनाओ और विस्तृत नर-सहार ने इस अनत 
दू ख में अभिवृद्धि ही की है । वर्तमान मे सभी जातियो के लाखो ऐसे बच्चे 
है, जो मानवी निर्देयता या गुनाहो के कारण पितृहीन या मातृहीन बन गए 
है । कई राष्ट्रीय और अन्तर्राष्ट्रीय सामाजिक कल्याण के सगठन इन 
असहाय बच्चों की देख-भाल के लिए अथक यत्नो में रंगे हुए है और इसमे 
शक नही कि यह प्रदसनीय भी हें, छेकिन किसी बच्चे के जीवन में 
मॉ-बाप की जगह को कोई भी दूसरी वस्तु पूरा नही कर सकती । 

इस बात का जवाब देना बहुधा कठिन हो जाता है कि उस अनाथ का 
जीवन अधिक कष्टकर होगा, जिसके पास कुछ भी नहीं या उसका, 

जो आम बोलरचाल मे या तो उत्तराधिकारी है या उत्तराधिकार-रहित है, 
जिस बच्चे की नाम को भी जायदाद नही होती, लेकिन जिसे दूसरो, यानी 
नातेदारो या गोदलिये मॉ-बापो या शिशु-गृहो से विजुद्ध प्यार मिल जाता 
है, वह अक्सर भाग्यवान होता है। लेकिन दुर्भाग्य से जो बच्चा किसी धनी का 
उत्तराधिकारी बननेवाला होता है, वह ऐसे रिश्तेदारों का शिकार बनता 
है, जो अपने नित्री मुद्दो से उसकी सपत्ति को हडपने की कोशिश करते हे । 
वे ऊपरी तौर पर बच्चे के कल्याण की बडी चिता दिखाते हे । वे 
उसके प्रति मॉ-बाप से भी ज्यादा प्यार दिखाते है , लेकिन इस सारे दिखावे 
की पृष्ठभूमि मे एकमात्र नीच भावना यही होती है कि जैसे भी हो बच्चे 
की सपत्ति को हडप लिया जाय । अदालतो मे इस प्रकार के सरक्षको का मुझे 
निजी अनुभव है । इस तरह के बच्चों की देखभाल और सरक्षण के लिए 
राज्य ने गारजियन एण्ड वाइस एक्ट (अभिरक्षित बालकों के सरक्षण 
का कानून) बनाकर पर्याप्त प्रबध कर रक्खा है, लेकिन, जैसा कि एक 
सुप्रसिद्ध लेखक ने कहा हे, हिन्दू-धारणा के अनुसार मृत्यु के बाद हिन्दू के 
यहाँ उसे नरक-यातनाओ से बचाने के लिए पुत्र का होना आवश्यक है, जो 
दाह-क्रिया के समय अग्निदान तथा वा्िक श्षाद्ध आदि कर्म कर सके। इसके 
लिए वास्तविक पुत्र न होने पर किसी को गोद ले लिया जाता हूँ, जिससे मरने 
के बाद मृतक की सात्मा को भटकना न पडे | फिर भी देखने मे आता है कि 
गरीबो को इस तरह से आत्मा की रक्षा की जरूरत नही होती, बल्कि 
सपत्ति वाले आदमियो को ही मरने के बाद रक्षा की चिता रहती है, तभी 
वे बच्चे गोद लेते हे। इसी प्रकार अदालतों में भी यही देखने मे आता है 
कि जिस बच्चे की जायदाद होती है, उसके रिश्तेदार उसके सुख की 
बडी चिता करते हे तथा वे विद्वान न्यायाधीश भी, जो इस पैतुक अधिकार 
के बारे में अपना मत प्रकट करते हे, अधिक चिता करते है । सपत्तिहीन 
बच्चे के विषय में कोई भी किसी नन्‍्यायाधीग को कश्ट नहीं देता। जो 
बच्चे जायदाद के उत्तराधिकारी बनने वाले होते है, उनके रिश्तेदार-शहद 
की मकखी के छत्ते की तरह उन्हे घेरे रहते है । 

बच्चे के सुख की चिता करने वाले प्रतिस्पर्दधी रिश्तेदारों में जो झगड़े 
और सघर्ष होते है, वे अक्सर बडे ही दिलचस्प होते हे। इसके अतिरिक्त 
जज लोग भी ऐसे पेशेवरों की सचाई के बारे में बडे सशयात्मक होते 
है। मुझे ऐसे एक मुकदमे की अभी तक याद है । ३५ या ४० बरस की 
बात है। जिला-त्यायाधीश की अदालत में बच्चों के पिता के दूर के भाइयों 
के बीच यह मृकदमा चला था। एक तो उनमें बच्चे का फुफेरा भाई था 
और दूसरा मौसेरा भाई। जिला-न्यायाधीश ने फुफेरे भाई को बच्चे का सर- 
क्षक नियत किया था और अपील मे मौसेरे भाई की ओर से में पेश हुआ था । 
न्यायाधीश महोदय (मि० जस्टिस टडबाल ) का रुख सर्वंथा सहानुभूति- 
रहित था और उन्होने अत्यधिक रुखाई के साथ उल्लेख किया था कि आप तो 
व्यर्थ ही बीच मे आ कूदे हे, और बच्चें के साथ आपका कोई रिश्ता नही हूँ । 
इस टिप्पणी पर मुझे बडा आश्चय हुआ और मेने सुझाव देते हुए निवेदन 
किया कि माननीय न्यायाधीश सभवत हिन्दृ-परिवार-प्रणाली की उपेक्षा 
कर रहे है । मेने बताया कि रक्‍्त-सबध के भाई को छोड कर, चार प्रकार के 
दूसरे भाई होते हे--पिता के भाई के पुत्र, या पिता की बहन के पुत्र, 
माँ के भाई के पुत्र या माँ की बहन के पुत्र, और हिंदू-परिवार मे इन 
चारो भाइयो को निकटतम रिश्तेदार माना जाता है । इन्हे छोड किसी अन्य 
को बच्चे का हितेषी कैसे नियत किया जा सकता है ? मेरा मुवक्किल ऐसे 
निकटतम सबधियों मे से एक है । लेकिन न्यायाधीश टडबाल पर इस 
दलील का कोई असर न हुआ। सच बात तो यह थी कि वह कुछ भी सुनने 
को नैयार न थे। उन्होने कहा, आप दोनो मे बच्चे का कोई भी रिब्तेशार 
नहीं, आप लोग तो केवल गिद्ध हुँ और महज अपने मतलब के लिए 
यहाँ आ जूटे है । इस धारणा के बाद स्वाभाविक ही मेरे लिए और 
कुछ कह सकना मुश्किल था और अपील खारिज हो गई । इसपर भी यह 
कहे बिना नही रहँगा कि न्यायाधीश टडबाल ने आवश्यकता से कुछ अधिक 
कठोरुता जाहिर की थी, लेकिन अधिकाश मामलो में वह स्थिति को काफी 
सही-रूप में समझ लिया करते थे। हर नाबालिग अदालत के सरक्षण का 

अधिकारी माना जाता है। लेकिन ब चारा न्यायाधीश भी क्या कर सकता है ? 
वह भी तो मानवी साधनों द्वारा ही कार्य करता है और ये साधन प्राय 
अनावश्यक रूप में अपूर्ण होते है। ऐसे बीसियो मामलो का मुझे पता है, 
जिनमें नाबालिगो के अदालतो द्वारा नियत या कुदरती सरक्षको ने अपने 
नावालिग के हितो को अपने मतलब के आगे बुरी तरह कुचला है। लेकिन कुछ 
मामले ऐसे भी हुए है, जिनमे नाबालिग लडके और लडकियो दोनो ने मैदान 
मे आकर मौके को बस मे कर लिया और अपने ही हाथो से उन्होने सुरक्षा 
के स्वर्ग की रचना कर ली। ऐसे एक नाटकीय मामले में ऐसा नतीजा 
हासिल हुआ, जिसकी आशा तक नही हो सकती थी । वह घटना यह 
है ! 

दुर्भाग्य से ऐसी दो लडकियों यानी बहनो के माता-पिता की मृत्यु हो 
गई, जो वे एक बहुत बडी जायदाद की उत्तराधिकारिणी थी । एक पुरातन- 
पथी बिरादरी में उनका जन्म हुआ था और रहन-सहन का तरीका भी उनका 
वही पुराना था। उनके चाचा--पिता के भाई--उनके सरक्षक बनें, 
ओर मुझे मान लेना चाहिए कि उन्होंने उतके लिए भरसक सब-कुछ 
किया भी । जब बडी बहन १६ बरस की हुई तो उसके ब्याह के प्रश्न ने बहुत ही 
उम्र रूप धारण कर लिया। ऐसे रिश्ते के लिए उम्मीदवारों की बहुत बडी 
सख्या का होना स्वाभाविक ही था। उनमे अधिकाश बडी उम्र के थे और 
बडी उम्र के कारण कुदरती तौर पर विधुर थे । उनके पास 
जायदाद भी काफी थी। एक तो माने हुए वकील थे, दूसरे लखपती 
साहुकार थे । दोनो ही बिरादरी के अगुआ व्यक्ति थे और दुनियादारी 
के लिहाज से बिलकुल उपयुक्त उम्मीदवार थे। चाचा ने उनसे से तीसी की 
उम्र के एक सज्जन को चुना और जिल्ला-न्यायाधीश की मजूरी के लिए 
दर्खास्त पेश की । जिला-न्यायाधीद ते पितृभाव से इस मामले मे बहुत दिल- 
चस्पी दिखाई, उम्मीदवारी की सारी सूची देखी, सब तरह की जाच-पडताल 
की और आखिर चाचा द्वारा चुने व्यक्ति की मजूरी दे दी । जिन उम्मीदब़्ारों 
के नाम रद्द कर दिये गए थे, वे, में समझता हूँ, बेहद नाराज हो गए । यद्यपि 

कानून की दृष्टि से इस मामले मे उनकी कोई आवाज नही थी, फिर भी 
उनमे से एक ने, अपने आप अथवा नाबालिग के किसी रिव्तेदार की 
मार्फंत इलाहाबाद हाईकार्ट मे इस आधार पर अपील दायर कर दी कि जिला- 
न्यायाधीश की आज्ञा नाबालिग के हितो के विपरीत है और साथ ही प्रार्थना 
की कि लडकी के ब्याह के बारे मे इसकी अपेक्षा उचित आज्ञा जारी की जाय । 

जो हो, दूसरी ओर युवा कन्या के मन मे कुछ और ही था। जहाँ तक 
मुझे याद है, वह सभवत प्राइमरी कक्षा तक पढ चुकी थी । उसने घर पर 
ही रामायण , महाभारत और भागवत आदि अनेक पुस्तके पढी थी । 
वह श्रीकृष्ण और अर्जुन तथा अन्य अनेक प्राचीन महापुरुषो की विवाह- 
संबंधी कहानियाँ जानती थी। दूर के भाईचारे में एक २२ वर्ष का नवयुवक 
था, जो ग्रेजुएट था और स्थानीय कालेज में पढता था। वह सब प्रकार से 
उपयुक्त था। लडकी ने उसके बारे मे या तो कुछ सुन रखा था, या उसे कभी 
देखा होगा और उसके मन में उसके प्रति आकर्षण था । दुर्भाग्य की बात 
यह थी कि उसकी शकक्‍ल-सूरत, व्यक्तित्व तथा ग्रेजुएट की उपाधि 
को छोड और कुछ भी उसके पक्ष में नही था। उसके पिता गाँव 
के मुनीम थे और जो थोडी-बहुत जायदाद थी भी, वह उन बड़े-बड़े 
पूजीपतियो के मुकाबले मे न होने के बराबर थी। 

हाईकोर्ट मे अपील पेश हो जाने और पेशी की तारीख रूग जाने के बाद 
लडकी ने अपनी इच्छा से अथवा अन्य किसी के सुझाव पर सारा मामला अपने 
हाथो में ले लिया । उसने इलाहाबाद हाईकोर्ट के चीफ जस्टिस के नाम 
अपने हाथ से हिन्दी में एक पत्र लिखा और उसमे अपनी सारी दुख-गाथा 
लिख दी। पत्र मे उसने लिखा था कि “में बडी अभागिन हूँ। अपने माता-पिता 
के प्यार तथा सरक्षण से मे वचित हूँ और वर्तेमान में इस विद्ाल दुनिया में 
सिवा आपके मेरा हित देखने वाला और कोई नही है ।” इतना लिखने के 
बाद उसने अपने विवाह-सबधी सारी चर्चा का उल्लेख किया था। उसने 
लिखा था कि “जिला न्यायाधीश ने जिस व्यक्ति को चुना है, वह उसे 
कतई पसद नही । जैसी कि मुझे सूचना मिली है, उसकी एक आँख में फोला 

है। इसके अलावा अन्य सब उम्मीदवार भी उम्र तथा अन्य दृष्टियो से मेरे 
अयोग्य है । उसने अपने चुनाव का भी उल्लेख किया और अखीर मे उसने 
प्रार्थना की कि यदि चीफ जस्टिस महोदय स्वय व्यक्तिगत रूप मे अपील 
सुनेगे तो मेरा उपकार होगा, क्योकि केवल उन्ही पर मुझे भरोसा है, 
और अब तो में उन्हे अपने पिता के समान समझती हूँ ।* 

उन दिनो इलाहाबाद हाई कोटे के स्थानापन्न चीफ जस्टिस सर सेसिल 
वाल्श थे। इस प्रार्थवा-पत्न से उनका मन पसीज गया, रकित उस पन्न की 
सचाई के बारे मे उन्हे ढक था। फलूत उन्होने इस पत्र की सचाई की 
सूचना के लिए उसे जिला मजिस्ट्रेट के पास भेज दिया । जिला मजिस्ट्रेट 
ने स्थानीय जाच के लिए उसे मातहत अफसर के पास भेजा। जब लडकी से 
पूछा गया तो उसने तत्परतापूर्वक स्वीकार किया कि वह उसीके हाथ का 
लिखा पत्र है, और साथ ही यह भी माना कि उसीने उसे चीफ जस्टिस के 
पास भेजा था । इस सूचना के बाद चीफ जस्टिस ने आज्ञा जारी की कि 
सबधित अपील उनके तथा एक अन्य यूरोपियन जज मि० जस्टिस राइब्स 
के सामने पेश की जाय । 

इस नौजवान साहसी छडकी के पास जब यह खबर पहुँची तो उसने इस 
सिलसिले को आगे बढाया। उसने चीफ जस्टिस को एक और पत्र लिखा, 
जिसमे अपनी प्रार्थना की स्वीकृति के प्रति कृतज्ञता प्रकट करते हुए कहा था 
कि में इस पेशी के समय व्यक्तिगत रूप मे हाजिर होना चाहती हूँ । साथ ही 
उसने यह प्रार्थना भी की कि अदालत विभिन्न उम्मीदवारो की योग्यता का 
निर्णय कर सके, इसलिए मेरे चुनाव-सहित उन सबको भी पेशी के दिन 
अदालत में हाजिर होने का आदेश दिया जाय । इस आधार पर, और 
चूकि यह एकदम यृक्तिसगत प्रार्थता थी, इसलिए सर सेसिल वाल्श ने इसे 
मजूर करके तदनुसार आज्ञा जारी कर दी! में कह सकता हू कि जिस 
ढ़ग से यह मामला उनके सामने पेश किया गया, उससे वह बहुत 
ही प्रभावित हुए थे। प्रस्तुत प्रश्न एक यूवा कन्या का था, जो क्षपने 
विषय में निजी राय व्यक्त करने की योग्यता रखती थी, और 

उसके साथ ही उसके विवाह का प्रइन था, जो उसके लिए जीवन में सर्वोच्च 
महत्व रखता था । इससे अधिक स्वाभाविक हो भी क्या सकता था कि वह 
अपने निर्णय के विषय में अपनी राय जाहिर करना चाहती थी । जब पेशी 
का दिन आया तो अदालत का कमरा खचाखच भरा हुआ था । हाईकोर्ट 
के इतिहास में इससे पूर्व ऐसी घटना नही घटी थी । अदालत का कमरा 
ऐसा लग रहा था, जैसे थिएटर हाल हो, जहाँ मानवता का एक महान 
नाटक खे ला जाने वाला था । डाक्टर तेजबहादुर सप्रू चुने गए वर की ओर से 
पेश हुए थे। वे तो हाजिर थे, लेकिन उनका मृवक्किल और उसके अन्य 
साथी हाजिर नही थे। उनकी गे र-हाजरी से साफ जाहिर हो गया था कि 
दाल मे कुछ काला है । सब-के-सब सयानी उम्र के तो थे ही, इसलिए सभव है 
उन्होने इस आधुनिक स्वयवर' के अवसर पर वर-बधू पक्ष की रजामदी 
को ही इस साहस के कार्य का उचित अग मान लिया हो । जो हाजिर 
हुआ, वह था वही नवयूवक, जो चुस्त और भडकीली टाई लगाकर दूल्हा 
बना हुआ था और सचमुच वह आकर्षक भी दीख रहा था। 

जैसे ही मुकदमे की पेशी हुई, सर सेसिल वाल्श ने मालूम किया कि क्या 
वह लडकी अदालत में हाजिर है ? वह मौजूद थी । वह वहाँ समय पर 
पहुँच गई थी और एक पास के कमरे में बेठी हुई थी । सर सेसिल ने आज्ञा 
दी कि उसे अदालत में लाया जाय । वह अदालत के कमरे में आई । 
सादी किन्तु बहुत साफ-सुथरी उसकी पोशाक थी। बडे शात और मजबूत 
कदमों तथा सयतभाव के साय वह हाजिर हुईं। जजों ने बेटी के समान 
उसका स्वागत किया। सर सेसिल ने उसे मच पर बुला लिया और अपने 
पास एक कुर्सी पर बैठा लिया। उन्होने जस्टिस राइब्स की सहायता से, 
जो हिंदुस्तानी भली प्रकार जानते थे, कई मिनट तक उससे धीरे-धीरे बात- 
चीत की। उसके बाद वह डा० सप्रू की ओर मूडे और कहा, सर तेज, 
हमने इस लडकी की इच्छाओ की जानकारी हासिल कर ली है । अब आप 
कहिए, आपको क्या कहना हें और आपका मुवक्किल कहाँ है ?” दर्शक 
के तौर पर में भी अदालत में मौजूद था और मेने देखा कि सर सप्रू 

बडे ही परेशान-से नजर आ रहे थे । उनकी दशा वस्तुत बडी ही दयनीय 
थी। उनका मुवक्किल गैर-हाजिर था और सचमुच उन्हे कुछ भी नही 
कहना था, उन्होने कहा भी यही। कोई दूसरा सूरमा भी मेदान में 
हाजिर नही था। जल्दी ही मुकदमा खत्म हो गया । सर सेसिल वाल्श ने 
जिला मैजिस्ट्रेंट के फैसले को रद्द कर दिया और आज्ञा जारी की कि इस 
नाबालिग लडकी का विवाह इस भाग्यवान युवक के साथ किया जाय । 
साथ ही उन्होने सरक्षक को आदेश दिया कि जितनी जल्दी हो सके, विवाह 
कर दिया जाय । जब सारा फैसछा लिखा दिया गया तो युवक कुछ 
कहने को खडा हुआ। जजो की अनुमति पाकर वह बोला, “इस मामले के 
कारण मेरी बिरादरी मे बडा भारी विवाद उत्पन्न हो गया है और मुझे डर 
है कि आपके फंसले और हमारे विवाह के बाद हमे कही बडे भारी कष्टो का 
सामना न करना पडे । इससे भी अधिक यह कि बिरादरी के कुछ लोग हमे 
ब्री तरह सतायगे ।” जैसे ही सर सेसिल ने यह सुना, वह फैसला लिखने 
वाले की ओर मुडे और आगे यह और लिखाया, “हम जिला मैजिस्ट्रेट 
को आदेश करते हैँ कि विवाह के बाद इस नव-दपति की रक्षा के लिए 
छ मास तक इनके निवास-स्थान पर सशस्त्र पहरा रखा जाय । साथ ही 
जिला मैजिस्ट्रेट को यह आदेश भी किया जाता है कि वह सार्वजनिक रूप 
मे सबको जता दे कि यदि इस नव-दपति को किसी भी रूप में सताया जायगा 
तो हाईकोर्ट ऐसे आचरण पर कडी कार्यवाही करेगी ।” नवयुवक खुशी के 
मारे फूला नही समाया। वह अबोध बालिका शात-भाव से स्थिर बेठी 
थी, जैसे विश्व की संपूर्ण सौम्यता को कलाकार ने चित्रित कर दिया हो । 
जल्दी ही यह शादी हो गई और कहना न होगा कि यह शादी सब दृष्टियो 
से सुखद एवं सपन्न थी । 

लेकिन इस कथा का उत्तराद्ध भी सुन लीजिए | १५ साल से ज्यादा बीत 
चुके थे और १९४१ के वर्ष में व्यक्तिगत सत्याग्रह के आदोलन के सिलसिले 
मे मुझे जेल जाने का सौभाग्य प्राप्त हुआ । इससे अधिक मेरा दूसरा 
सौभाग्य यह था कि मुझे नैनी सेट्रल जेल मे उसी बैरक मे रखा गया, 

जिसमे मौलाना अबूलकलाम आजाद थे। उन दिनो सेकडो काग्रेसी 
सत्याग्रही उस जेल में थे। सारा वातावरण भाई-चारे का था और वस्तुतः 
हम सब एक सुखद परिवार के-से छूगते थे । मौलाना साहब उन दिनो 
भारतीय राष्ट्रीय महासभा के प्रधान थे । कुदरती तौर पर सब काग्रेप्ती 
केदियो के लिए उनकी बैरक मनोरजन तथा सूचनाओ आदि की 
दृष्टि से बडे आकर्षण का केद्र बनी हुई थी । बरसात के दिन थे और दोपहर 
बाद का समय बडा सुहावना लूग रहा था ठडी और धीमी-धीमी हवा चर 
रही थी और मौलाना साहब दूसरी बैरकों के बहुत-से दोस्तो में घिरे बेठे 
थे। उसी बेरक का वासी होने के नाते में भी वही था। पता नही कैसे 
कहानियो का सिलसिला शुरू होगया | मेरी भी बारी आई तो मेने उक्त 
कहानी सुना दी । 

इतना में जरूर कहूँगा कि मेने सुनाते-सुनाते उसमें थोडा नमक- 
मिर्च भी मिला दिया था, लेकिन नामो का उल्लेख नही किया था । सच तो 
यह है कि में जानता भी किसीको नही था । कहानी सुनकर सब लोग बहुत 
खुश हुए और खूब हँसी और मजाक हुआ । सुनने वालो मे मेरे एक 
निजी मित्र थे, जो अपने जिले के बहुत सम्मानित नेता थे। वह भी चुपचाप 
इस कहानी को सुनते रहे, लेकिन मेने महसूस किया कि वह इस हँसी और 
मजाक मे तत्परता के साथ हिस्सा नही ले रहे है ।जब सारी कथा पूरी हो चुकी 
तो उसके थोडी देर बाद मेरे वह मित्र बडे गभीर स्वर में मौलाना साहब से 
बोले-- मौलाना साहब, आप यकीन कीजिए, में परमात्मा की कसम 
खाकर कहता हूँ कि मेने इस शादी के लिए कभी कोशिश नही की थी । 
जिला जज ने ही मुझे इस लडकी के साथ विवाह करने के लिए लाचार किया 
था और जिला जज और रडकी के चाचा के जोर देने पर ही मेने उसके 
साथ शादी करने की रजामदी दी थी ।” उनके इस कथन से जो गहरी चुप्पी 
पैदा हुई, उसका अनुमान पाठक स्वय कर सकते हे और इस अप्रत्याशित 
घटना पर मुझे तो जैसे काठ ही मार गया । मेरी जिह्दा पर जैसे ताला 
पड गया! अपनी इस अक्षम्य मूखेता पर में बेहद पछताया। मुझे इस 

बात का तनिक भी खयाल न था कि मे ऐसे श्रोताओ से वह कहानी कह रहा 
हैँ, जिनमे इस पुराने नाटक का एक मुख्य अभिनेता मौजूद है। 


का 0 5 
कुछ पुरानी स्घृतियाँ 


अपने प्रारम्भिक दिनो में मुवक्किलो की दृष्टि से में बडा भाग्यवान्‌ 
था । कानपुर मे मेने कानूनी पेशे का कार्य शुरू किया था। वहा के 
बारे में में सवंथा अपरिचित था, मेरा कोई मित्र न था । जिन 
प० पृथ्वीनाथ ने मूझे अपने आश्रय में लिया था, वह मेरे वकालत शुरू 
करने के १२ मास के अदर ही शारीरिक रूप में अयोग्य हो गए और चद 
महीनो में स्वर्ग सिधार गए। में कानपुर-जैसे बडे औद्योगिक नगर में सधर्ष 
के लिए अकेला रह गया । सौभाग्य से मे एक विशेष व्यक्ति का स्नेहभाजन 
बन गया और उन्हे मे जीवतभर विस्मरण नही कर सकता। वह एक हँसमुख 
वयोवुद्ध थे । उनमे बेहद उत्साह था और जिदगी, मनुष्यो तथा शारीरिक 
मामलो के विषय मे उनका असीम आशावादी दृष्टिकोण था । वह एक ऐसे 
आदमी थे, जो कभी हतोत्साह या निराश नही हुए । उनका नाम था रामचद्र। 
उनका अपना काफी बडा कारोबार था और व्यापारी-क्षेत्र मे उनका 
कुछ प्रभाव भी था। में नही कह सकता कि क्यो या कैसे वह आत्मीयता के 
साथ मुझमें रुचि रखने लगे । 

में समझता हूँ कि उन्होने यह जानकर कि मेरे थोडे ही मित्र हे, 
आप-से-आप मेरी सहायता करने का बीडा उठा छिया । वह अपने 
ही ढग के श्रद्धावान हिन्दू थे और प्रतिदिन प्रात कारू गगास्नान करने 
जाया करते थे। लौटते समय वह कुछ मिनटों के लिए अवश्य ही मेरे यहा 
आते और थोडी देर बैठ कर जाते। मेरा खयाल है कि उन्होने अपनी 
मिन्न-मडली मे मेरी प्रशसा भी की थी और कई बार वह अपने कुछ ऐसे .मित्रो 
की ले आते थे, जिनका कोई-न-कोई अदालती काम होता था । उनका 

अपना भी काफी अदालती काम हुआ करता था। वह सटोरिए थे और 
फलस्वरूप जन्मजात मृकदमेबाज थे। मेरा निजी ख्याल हैँ कि अपने व्यवहार 
में वह अत्यावश्यक रूप मे ईमानदार थे, लेकिन वह इस सिद्धात में विश्वास 
नही करते थे कि सही लक्ष्य तक पहुँचने के लिए सही साधनों का 
ही अनुसरण करना चाहिए। बल्कि उनकी धारणा इससे विपरीत थी। उनकी 
निजी आचार-नीति थी। यदि उनका मुकदमा सच्चा था तो वह समझते 
थे कि सभी क्रियात्मक उपायो से उसे जीतना न्यायपूर्ण है । इसलिए बही- 
खातो में एक या दो अतिरिक्त इंदराज कर देने या मीयाद की 
झझट से पार पाने के लिए रसीद बना लेने को वह बहुत दोष नही मानते 
थे । जो वह वस्तुत करते थे , उसे उन्होने कमी नहीं माना था, लेकिन 
मेरी निजी शकाएँ होती थी । अपनी नौजवानी की अक्ल से मैने कभी- 
कभी उनकी भत्संना भी की थी, लेकिन रामचद्र मेरी बातो पर ध्यान ही 
नही देते थे । वह कहा करते थे, 'पडितजी, इसमें हज॑ ही क्या है ? इस 
व्यक्ति को मेरा रुपया देना है । उसे देना चाहिए, लेकिन वह देता नही, 
और आपके कहने का क्या यह मतलब है कि अपने बही-खातो मे थोडी हेर- 
फेर से में चद कानूनी कठिनाइयों से भी पार न पा लू ? ऐसा करने 
मे कोई बुराई नही हैं ।” में रामचद्र से प्यार करने लगा था। 
उत्साह और आशा से वह कितने परिपूर्ण थे और मेरे हित की उन्हे किस 
कदर चिता रहती थी एक मामले की मुझे खासतौर पर याद है। उन्होने 
एक काफी ठोस दावा मुझे सौपा था। अदालत खफीफा में में उसे हार 
गया जैसे ही फँसला सुनाया गया, मेरा चेहरा फक रह गया और में सचभूच 
ही बेहद निराश हुआ। हम अदालत से बाहर आये । एक असाधारण अवस्था 
थी । वकील साहब तो सुध-बुध खोये हुए और बुरी तरह निराश थे और 
उनका मुवव्किल हँस रहा था और मजाक कर रहा था । उसमे दु ख का 
लेश भी नहीं था। मेरी इतनी गहरी हैरानी को देखकर उन्होने मुझे 
उत्साहित किया और मेरी पीठ थपथपाते हुए बोले, 'पडितजी, इसके बारे 
मे आपको दुख नही करना चाहिए । मुकदमेबाजी के ये तो उतार-चढाव 

है। फिर यही तो इसका अत नही हम इसकी अपील करेगे, वहाँ हम जीतेगे । 
आप चिता न कीजिए ।” जब में यह पक्तियाँ लिख रहा हूँ तो ४० साल 
पहले भी वह तस्वीर ह-ब-हू मेरी आँखो के सामने आ गई है। हमने अपील 
दायर की । मेने उनसे कहा कि वह मेरे साथ किसी बडे वकील को भी 
कर दे पर वह हगिज तैयार न हुए । बोले, नहीं-नही, आप खुद ही कीजिए ।” 
हमने जिला जज की पेशी में अपना बदला ले लिर। 

यह जिला जज भी अपना खास व्यक्तित्व रखते थे । वह अगरेज थे 
और उनका नाम आस्टन केडलरू था । बडे विचित्र ढग से में शुरू-शुरू में 
उनकी निगाह में आया था । अपनी वकण्लत के बारह महीनो के भीतर ही 
मेने उनकी अदालत में एक अपील दायर की थी, लेकिन अपने वाद-सार 
को बिलकुल गलत समझते हुए मेने आधाररहित कल्पना पर अपील का 
मसविदा तैयार कर दिया | सात ही दिन के अन्दर-अन्दर अपील लग गई, 
और जब मेने मिसल देखी तो पता रूगा कि मेने सारा मामला ही गडबडा 
दिया है । एक तरह से यह अच्छा ही हुआ, लेकिन अपील का मसविदा 
तो सर्वंथा गलत था, वह सबधित मु्‌कदमे के स्वीकृत तथ्यों के सर्वंथा विपरीत 
था। में अपील की बहस के लिए खडा हुआ और मेने मुकदमे को सही दिशा 
पर डाल दिया । श्री केडल को मेरी बहस सुन कर कुछ आदइचर्य हुआ, 
और तब अपने सामने एक नौजवान नौसिखिए को देखकर वह धीरे 
से कितु हँसती हुई आँखों से बोले, 'लेकिन अपील के मसविदा के बारे मे 
आपको क्या कहना हैँ ? उसपर आप अपने तक को कयोकर न्याय्य ठहराते 
है ” आप अपील के किस आधार पर जोर दे रहे हे ?” सौभाग्य से 
मेने तत्काल कहा, जनाब, न० ६ के आधार पर” । न० ६ में लिखा 
था--- ऊपर लिखित और साथ-ही-साथ अन्य आधारो पर अपील को मजूर 
किया जाय ।” इस तात्कालिक उत्तर को उन्होने पसन्द किया । वह मुस्कराए, 
मुझे बहस जारी रखने की मजूरी दी और अपील का फैसला मेरे हक मे 
किया। लेकिन उनका फंसला वस्तुत उल्लेखयोग्य था। उसकी शुरू की 
पक्तियाँ आज ४२ बरस बाद भी मुझे याद हे । उन्होने इस ढग से शुरू किया 

था--इस अपील में अपील के मसविदा से ही उत्पन्न होने वाली कठिनाई 

हैं, लेकिन में एकदम नौजवान वकील के इस स्पष्टीकरण को स्वीकार 
करता हूँ कि यह नितात अ्रमपूर्ण तथ्यों के आधार पर तैयार की गई थी ।” 
इत्यादि । में अपील में जीता ही नही, बल्कि में उनका कृपा-पात्र भी बन 
गया, और वह जज पाच वर्षो के लिए, जबतक कानपुर में रहे, मेरे धर्म- 
पिता बन गए । उनकी अदालत में मुझे अपनापन-सा लगता था और वह 
भी मेरे प्रति अपने व्यवहार में अत्यधिक सौम्य दिखाई देते थे । 

श्री केडल की इच्छा थी कि मे प्रातीय न्‍्याय-विभाग में नौकरी कर 
ल और उन्होने मुझे सलाह देते हुए कहा था कि आपकी नियुक्ति जल्दी- 
से-जल्दी हो जाय, इसमे में सहायता करूँगा । लेकिन पिताजी ने इस सुझाव 
को नामजूर कर दिया। मेने उनकी आज्ञा को शिरोधाय किया और तदनुसार 
श्री के डल को भी सूचना दे दी। 

श्री केडल के साथ बातचीत और व्यवहार के ढंग को में जान गया 
था और अपने मामले को हमेशा ही ऐसे तरीके से पेश करने की चेष्टा 
करता था कि उन्हे वह पसन्द हो । उनमे एक सामान्य-सी दुरबंछता थी । 
वह किसी भी वकील के उस समय तक बहस शुरू करने को पसद नही 
करते थे, जबतक वह वस्तुत उसकी ओर ध्यान न दे ले और इन दब्दो 
से शुरुआत न कर दे, “अच्छा, तो अब आप कहिए |!” में यह जानता था 
और फलत हमेशा ही चुपचाप बैठा रहता था। में अपने ओठो को तबतक 
नही खोलता था, जबतक वह॒ अच्छा तो , आप कहिए, शब्दों को कहकर 
मेरी ओर मृखातिब नही हो जाते थे। अन्य जो वकील इस खास आतरिक 
भेद को नही जानते थे, वह झपट पडते थे और बहस शुरू कर देते थे। 
इससे हमेशा ही उनका मामला उनके विपरीत जाता था। 

इस प्रक्रार जब पेशकार ने रामचद्र की अपील पेश की तो में हमेशा 
की तरह श्री कैंडल के सामने चुपचाप बेठा रहा । प्रतिवादी की ओर से 
छुइ>ब्सुलेमान इलाहाबाद से आये थे। डा० सुलेमान समझ ही नही सके कि 
क्यों' होने जा रहा है। मुकदमा पेश हो चुका था और वादी का वकील सर्वथा 

बेफिक्र बैठा हुआ था और कोई भी कुछ बोल नही रहा था । थोडी देर बाद 
श्री केडल ने मेरी ओर ध्यान दिया और कहा, में समझता हूँ कि जज ने 
अपने फैसले मे सब सबधित न्‍्याय-विषयक निर्णयों का समावेश कर दिया 
है ।” मेने कहा, जी जनाब, केवल एक ही ओर है, जो अभी हाल ही मे 
प्राप्त हुआ है।” वह बोले,--- वह कौन-सा सदर्भ है ? ” इसपर मेने उन्हे वह 
निर्णय-पत्र दे दिया | इससे अधिक मेने कुछ नही कहा और किसी प्रकार 
की बहस भी मेने शुरू नही की, क्योकि उन्होने अच्छा तो कहिए” शब्दों 
द्वारा मुझे सकेत भी नही दिया था। इसके बाद वह डा० सुलेमान की ओर 
मखातिब हुए और बो ठे, इस मुकदमे में एक कानूनी प्रइन है । क्या यह 
ज्यादा सुविधाजनक नही होगा कि आप प्रतिवादी की ओर से बहस शुरू करे 
और उसके बाद प ० केलासनाथ उसका जवाब दे । इससे समय की बचत हो 
जायगी । मे तत्काल सकेत समझ गया ओर मन-ही-मन कहा कि मेने 
मुकदमा जीत लिया । फलस्वरूप डा० सुलेमान ने, जो श्री केडल की 
मानसिक कार्यकारिता से अपरिचित थे, अपनी बहस शृरू की ओर दो घटे 
बोले। जज ने जाहिरा तौर पर बहुत ध्यान देकर सब कुछ सुना ओर मेरा 
यकीन है कि उन्होंने सब तरह के सदर्भ भी दर्ज कर लिये और जब डा० सुले- 
मान कह चुके तो वह मेरी ओर मुखातिब हुए और बोले, “में आपको सोम- 
वार को बताऊगा कि में आपकी बहस सुनना चाहता हूँ या नही ।” मैने 
कहा, बहुत अच्छा, जनाब! ” तत्पश्चात हम बाहर आ गए और मेने राम- 
चद्र से कहा कि मुकदमा तो हमने जीत लिया। सोमवार को अपील की 
मजूरी देते हुए उन्होने फेसला सुना दिया । इस तरीके से मेरा आशावादी 
मित्र रामचद्र सही साबित हुआ । रामचद्र ९० बरस की उम्म्र तक जीते 
रहे । वह हमेशा पहले के समान उत्साह, पितृत्व-भाव और मेरे कल्याण 
की चिन्ता के साथ इलाहाबाद आया करते थे। 

एक और मित्र थे, जिनका चरित्र भी निश्चित ही निराला था। 
थे एक ठाकुर, जिनका गठा हुआ और दोहरा बदन था, सूरत-से 
वह बेहद काले थे, परन्तु थे बडे खुश-मिजाज । बड़े ही अजीब' 

ढग से में उनके सपर्क में आया। एक दिन में कानपुर-कचहरी की 
लाइब्रेरी मे बेठा था। यह साहब आये और बोले कि में एक विचाराधीन 
मुकदमे में प्रतिवादी हूँ | क्या आप उसमे मेरी ओर से पैरवी करेगे ? मेने 
उसके दूसरे वकीलो के बारे मे पूछा और उसने बहुत बडे-बडे वकीलो के 
नाम लिये । मुझे इस बात से आइचयें हुआ कि वह एकाएक ऐसे वकील 
के पास क्यो आया है, जिसे वकालत शुरू किये अभी केवल दो बरस हुए 
हैं । मेने उससे पूछा कि यह विचाराधीन मुकदमा किसकी अदालत मे है ? 
उसने बताया कि सहायक जज की अदालत में । असल बात यह थी कि यह 
जज मेरे पिता के दूर के नाते मे चचाजाद भाई थे । इन जज महोदय से 
अलग रहने में मेने विशेष सावधानी बरती थी, क्योकि मुझे शुरू में ही 
चेतावनी दे दी गई थी कि इन जरियो से वकालत चलाने का अर्थ 
निद्िचत रूप से असफलता होगा । लेकिन यह ठाकुर बहुत ही चालाक 
आदमी जान पडता था और मेरा खयाल है कि उसने सब तरह की जाच- 
पडताल कर ली थी । सभवत उसे यह पता लग गया था कि जज साहब 
के साथ या तो मेरी रिव्तेदारी है या जज और में कम-से-कम एक ही 
बिरादरी के है । जो हो, मेरी आत्मा तो बिलकुल साफ थी। फलत मेने पूछा 
कि कितने का यह मुकदमा है । उसने बताया, “१२०० रु० का ।” मेने 
अपनी नियत फीस ३० रु० मागी | उसने तत्काल ३० रु० मेरे हाथ पर रख 
दिये और मुकदमे से सबधित सब कागज मुझे सौप दिये । 

यह मुकदमा एक कर्ज देनेवाले ने जमानत की वसूली के लिए 
किया था । बधक बहुत पुरानी थी और बरसो पहले कर्जदार 
ने ५०८ रु० का भूगतान किया था। वादी ने इस भुगतान की जमा दिखाई 
थी और बकाया की माग की थी । मेरे मुवक्किक का कहना था 
कि यह भुगतान चुकता रकम के तौर पर हुआ था और बधक पर कोई 
रकम बाकी नही है । इस मुकदमे का विचारणीय प्रइन केवछ यही था । 
५०८र० की बाकायदा रसीद मौजूद थी और इसके विषय मे प्रइन यह 
उत्पन्न हो गया कि यह रसीद चुकता भुगतान की है या आशिक भुगतान 

की। दुर्भाग्यवश इसकी भाषा बडी अटपटी थी और उसके दोनो ही अर्थ 
लिये जा सकते थे । चुकता भुगतान के समर्थन मे और भी अधिकृत 
प्रमाण पेश किये गए थे। जब मुकदमे की पेशी का दिन आया तो हमारी तरफ 
के सभी बडे वकील गैरहाजिर थे । मुझे छानबीन करने पर पता लगा कि 
उन्होने मुवक्किल से कह दिया था कि जज बेहद खिलाफ हैँ और इसीलिए 
मोहनसिह नाम के इस व्यक्ति ने जज को अपने पक्ष में करने के लिए 
मुझे वकील करने की तजवीज़ सोची थी। खेर, मुझे बहस करनी थी आर 
जो कुछ मुझसे बन पडा , मेने कहा। जज ने मेरे खिलाफ फंसला दिया 
और उन्होने अपने फैसले में प्रतिवादी के आचरण पर काफी कडी 
टिप्पणी की । उन्होंने प्रतिवादी की किताबो को सरासर जाली बताया 
और इस तरह यह मामला ठप्प होगया । बाद में जब मोहनसिह मेरे पास 
आया और उसने अपील दायर करने को कहा तो मुझे बडा आइचर्य हुआ । 
मेने कहा कि यह बडी विकट समस्या है। फैसला बहुत ही सख्त लिखा गया 
है और जिला जज द्वारा न केवल इस अपील को खारिज कर देने की सभावना 
है, प्रत्युत यह भी हो सकता है कि वह झूठा और जाली सबूत पेश करने 
के अपराध में फौजदारी का आदेश भी कर दे । ऐसी दशा में बेहतर यही 
हैं कि आप किन्‍्ही दूसरे बडे वकीलों के पास जाय । उसने कहा, पडितजी, 
में अमुक-अम॒क के पास गया था । हर कोई कहता है कि मुकदमे में जान 
नही है, लेकिन मेने मुकदमा लड़ने का इरादा कर लिया है और आप ही 
को इसे लडना हैं। आप अपील दायर कर दे ।” यह अपील मेरे धर्म-' 
पिता श्री केडल, जिला जज की अदालत में दायर की जानी थी । तदनुसार 
मेने अपीरू कर दी और जब उसकी मजूरी का दिन आया तो मेने श्री 
केडल के तरीकों को जानते हुए बस यही कहा कि फैसला अनावद्यक 
रूप से एक-पक्षीय है। ५०८ रु० की फैसलाशुदा रकम के लिए पक्‍की रसीद 
मौजूद है और क्‍या आप कल्पना कर सकते हे कि ५०८ र० की जैसी 
पक्की रसीद आशिक भुगतान मे दी जा सकती है ?” श्री केडरकू पर"इसका 
असर हुआ और उन्होने अपील की आज्ञा दे दी और दूसरे पक्ष को नोटिस 

जारी करने का आदेश दिया । आखिरी पेशी की तारीख के लिए महीनों 
बाद बारी आई। इस बीच मोहनसिह कानपुर के देहाती इलाकों में मेरा 
अवैतनिक प्रचारक बन गया था । 

एक दिन जब में अपने दफ्तर में बैठा था तो मोहनसिह बडी डरावनी 
मूछो वाले रईसी ठाठ-बाट के एक राजपूत के साथ कमरे मे दाखिल हुआ । 
वह हरदम मूछो को बल देता रहता था और उसका बडा आकर्षक व्यक्तित्व 
था । मोहनर्सिह ने उसका परिचय देते हुए कहा,--- ये है ठाकुर उमेदससिह, 
जो ग्वालियर रियासत के मुखिया राजपूत परिवारों में से एक के सदस्य 
हैं । इन्हे स्‍स्नेहभाव से हर कोई चिमनाजी कहता है ।” फिर उसने कहा, 
“पडितजी, चिमनाजी बडे भारी सकट में हे ।” मेने सहानुभूति दिखाई 
और पूछा कि मामला कया है । इसपर मोहनसिह ने सारी कहानी सुनानी 
शुरू करदी । इस दौरान ने चिमनाजी लगातार मूछो पर ताव देता रहा 
और समर्थन में कभी-कभी सिर हिला देता था । मोहनर्सिह ने बताया कि 
चिमनाजी की दादी के कारण ही सारा कष्ट है। मुझे इससे बडा आइचरय्ये 
हुआ । मोहनसिह ने आगे बताया, पडितजी, वह तो मरना ही नही चाहती, 
वह मरेगी भी नहीं। क्या आप इस बेइसाफी का अनुमान कर सकते हे ?” 
इस पहेली को सुनकर मुझे और भी हैरानी हुई । वह आगे बोला, 
“बह चिमनाजी की सौतेली दादी है । ४० साल हुए उसका पति मर गया 
था । यह बुढिया ईर्ष्यावश चिमनाजी और उसके भाइयो की इतनी बड़ी 
जायदाद पर कब्जा किये बैठी है और मरने का नाम तक नही लेती । इसके 
अलावा वह इन सबको लगातार परेशान करती है और ये लोग उस जायदाद 
की ओर ललचाई आँखो से देखते रह जाते है, लेकिन उसे पा नही सकते ।” 
जिस दुखद ढग से उसने यह सारी कहानी कही थी , उसका वर्णन नही किया 
जा सकता । उसके बाद उसने कहा, बरसो से वह इस जायदाद का नाश 
करने मे रूगी हुई है और बेचारे चिमनाजी ने इस बर्बादी को रोकने के लिए 
कई बार मकदमेबाजी की है, लेकिन मतलूब हल नही हुआ। हाईकोर्ट तक 
भी ये मुकदमे जा चुके हे । हमने प० सुन्दरलाल और प० मोतीरालरू को 

बकील किया था, लेकिन किस्मत ने हमारा साथ नहीं दिया और हमेशा 
ही हम नाकाम होते रहे । बुढिया जायदाद पर साप बनी बैठी है । आप नही 
जानते कि अब उसने क्‍या किया हैँ ? वह एक लडका गाव में ले आई है 
और उसे अपने पति के पुत्र के रूप में गोद ले लिया हैं। उसने मशहुर 
कर रखा है कि ४० साल हुए, उसके पति ने मरने से पहले उसे इस लडके 
को गोद लेने की जबानी इजाजत दी थी | एकदम सफेद झूठ हैँ यह, पडितजी। 
लेकिन उसने कर दिखाया है । अब तो यह एक घातक प्रहार है और 
हम दत्तक-पुत्र की इस मार से अपनी रक्षा करने के लिए आपके पास 
आये है । उसकी सारी कहानी सफेद झूठ है ।” 

जो हो, मामला तैयार करने की कुछ गृजायश तो मिली । लेकिन 
यह जायदाद दो लाख रुपए की थी । मेने कहा कि में अकेला ही इस सारी 
जिम्मेदारी को नही ले सकता। मोहनसिह बोला, आप जिसे अपनी मर्जी से 
चाहे साथ ले ले । हम तो यह मुकदमा आप ही को सौपते हे ।” इसपर 
जबानी वसीयत की कहानी को झुठलाते हुए मेने अभियोग लिखा और 
गोद लेने को कानून के विरुद्ध करार देने की माग की । 

प्रतिवादी ने बाद मे अपना लिखित बयान दाखिल किया। यह बुढिया 
रानी कहलाती थी और उसने अपनी सफाई पेश की थी । उसने जबानी 
वसीयत पर जोर दिया और गोद लेने को बिलकुल सही बतलाया । मुकदमे 
के विचारणीय मुद्दे निकाझछे गए और उनपर विचार के लिए पेशी का 
इतजार किया जाने रूगा । 

एक दिन रात के दस बजे के करीब मेने किसीको अपने घर के किवाड 
पर दस्तक देते हुए सुना । रात को में खुद ही घर की चौकसी करता था । 
मेरा नौकर दिन भर का काम पूरा करके जा चुका था। फलत' मेने किवाडे 
खोली और एक आदमी भीतर आया । वह बोला, “मुझे चिमनाजी ने भेजा 
हैं ।” मेते पूछा, 'किसलिए ? क्‍या हुआ ?” उसने कहा, “पडितजी, नानी 
भर गई। चिमनाजी ने आज सुबह शव को गगाजी पर ले जाते समय मुझे 
आपके पास यह जानने के लिए भेजा है कि अब क्या किया जाय ।” 

“उस दत्तक-पुत्र का क्या हुआ ? ” मेने पूछा । 

“बह गाव में ही है । उसने कहा । 

“क्या गाव वाले चिमनाजी के हक मे है ? ” 

“जी हाँ , सभी उनके साथ है ।” उसने जवाब दिया । 

“तो फिर उस पुत्र को गाँव से खदेड बाहर करो । अगर जोर-जबर को 
ज़रूरत पडे तो उसमे भी हज नही । उसके बाद सारी जायदाद पर कब्जा 
कर लो ।” 

“बहुत अच्छा !” कह कर उल्टे पॉव वह रवाना हो गया । बाद में 
पता लगा कि मेरी सलाह का अक्षरश पालन किया गया । बेचारे 
दत्तक-पुत्र को मार डालने की धमकियाँ देकर भगा दिया गया और गाँव 
के लोगो की मदद और अनुमति से चिमनाजी ने सातो बडे-बडे गाँवों 
समेत सारी जायदाद पर अधिकार कर लिया। इसके बाद हमने 
रजिस्टरी में सुधार करने की तहसील मे दर्खास्त दी । चिमनाजी ने कहा 
कि आपको तहसीलदार की अदालत में भी चलना होगा । मेने कहा, वहाँ 
मेरे जाने की कोई जरूरत नही है । इस कार्यवाही मे कोई मुखालिफ तो 
है नही और जो होना चाहिए, उसका आदेश हो जायगा ।” लेकिन उसने 
जवाब दिया, ' पडितजी, आप कह क्‍या रहे है ” आप क्या समझते 
है कि हम आपको योही छोड देगे ? आप नही जानते कि क्‍या हुआ है । 
पचास से भी ज्यादा बरसों से हम इस जायदाद के लिए बुरी तरह तरस 
रहे थे । भगवान ही जानता है कि हमने इसके लिए कितने दुख उठाए 
है और कितना रुपया मुकदमेबाजी में बर्बाद किया है। चाहे जिस अदालत 
से कोई मुकदमा हो, भले ही उसमे मुकाबला हो या नही, आप उसमे पेश 
होगे । आपके बिना हम इच भर भी इधर-से-उधर नही होगे ।” हुआ भी 
ऐसा ही । मुझे याद नही कि वह मुझे कितने ही ऐसे मुकदमो में ले गया, 
जिनमें मेरी जरूरत भी नही थी और हमेशा मेरी तारीफो के पुल बाधा 
करता था। एक बार एक गाँव मे तहसीलदार की पेशी मे मुझे हाजिर किया 
गया । यह इकतरफा मामला था और उसमे केवरू नियमित कायेवाही 

ही की जानी थी । जब पेशी खत्म हुईं तो उसने हाथी पर मेरा जलूस 
निकाल कर मुझे अपने गाँव तक ले जाने का अनुरोध किया। वहाँ मेरा 
शानदार स्वागत किया गया और में परिवार के सम्मानित अतिथि के रूप 
में रात भर वहाँ रहा । उन दिनो तहसीलदार लोग दौरे के दौरान मे इस 
तरह कार्यवाहियो को सुना करते थे । मुझे याद हैं कि एक और मामले में 
हमे पेडो तले घटो इतजार करना पडा था और आखिर रात के नौ बजे 
एक खेमे मे मुकदमे की पेशी हुई की । 

उसके एक दूसरे काफी बडे मुकदमे में मुझे एक सबक भी हासिल 
हुआ था। उसमे मुझे यह शिक्षा मिली थी कि प्राचीन भावनाएँ और विश्वास 
किस प्रकार मानवीय क्रियाओ को प्रभावित करते हे। चिमनाजी की नानी 
ने एक पडौसी जमीदार की प्रार्थना पर उसे दस एकड भूमि बाग लगाने 
के लिए भेट दे दी थी। यह भूमि उस समय बिलकुल बेकार थी । भेट लेने 
वाला अच्छा शौकिया आदमी था । उसने देशभर से कई तरह 
के फलो के पेड मगाकर जमा किये | बहुत-सा पैसा खर्च किया और 
जब बुढिया मरी तो उस जमीन पर एक भरा-पूरा फलो का बगीचा छूग 
चुका था। हिदू-कानून के अधीन यह भेट बेमानी और नानी की मृत्यु के 
बाद अर्थहीन थी । चिमनाजी ने मुझे जमीन की वापसी के लिए दीवानी 
दावा दायर करने की सूचना दी | यह बहुत ही सीधा मामला था और इसका 
जवाब कोई नही था । जज ने चिमनाजी के हक में डिगरी दे दी, लेकिन 
प्रतिवादी को इस बात की छूट दी कि वह १२ मास के अन्दर-अन्दर 
अपने पेडो को हटा ले | प्रतिवादी ने जिला जज के यहाँ अपील करदी । 
विद्वान्‌ जज हिंदू थे। पेशी के समय उन्होने मुझसे कहा, “निस्सदेह, आप 
अपनी खाली जमीन का स्वामित्व पाने के अधिकारी है, छेकिन आप 
इन लाभकारी खडे पेडो के बदले कुछ मुआवजा क्यो नही दे देते ” केवल 
ईंधन के लिए इन्हे काट डालना तो बहुत ही बुरा होगा ।” यह कहकर 
उन्होने ५ हजार रुपए की रकम का सुझाव पेश किया, जो मेरी राय में 
बहुत वाजिब था । मेने अपने मुवक्किल से बाहर जाकर सलाह करने 

की आज्ञा चाही, लेकिन जब मेने चिमनाजी से बात की तो वह इस बात 
को कतई मानने को तैयार नही था । मेने बगीचे की खूबसूरती और उप- 
योगिता का बखान किया तो उसने कहा, आप इसकी चिता न करे । यह 
बाग ज्यो-का-त्यो हमारे पास आवेगा । शायद आपको पता नही कि हरे 
फूलदार पेड को काटना कितना पाप है, और मुझे यकीन है कि प्रतिवादी 
कृदापि ऐसा नही करेगा | इसलिए हम क्यो कोई रकम दे ? यह बगीचा 
हमारे ही लिए तो है और जैसे-का-तैसा हमे मिलेगा ।” में इसका क्‍या 
जवाब देता ? में अदालत के कमरे में लौट गया । मेने चतुराई के साथ 
जज को सूचित किया कि मुझे बडा खेद है कि मेरे मुवक्किल के पास मुआवजा 
देने के लिए नकदी नही है । जज महोदय ने जब यह सुना तो उन्हे बडा 
ब्रा लगा, लेकिन वह कर कुछ नही सकते थे उन्होने डिगरी को ज्यो-का- 
त्यो बहाल रखा । लेकिन चिमनाजी का कहना शब्दश सही साबित हुआ । 
एक बरस की समाप्ति पर उसे सारे-के-सारे पेडो सहित वह ज़मीन मिल 
गई। प्रतिवादी ने भी एक पवित्र हिंदू को जो करना चाहिए, वही किया । 
इस प्रकार चिमनाजी ने मेरा बडा ही मान किया और बरसो तक मेने 
उसकी और उसके पुत्रों तथा भतीजो की मित्रता के सुख का लाभ लिया। 

पाठक यह जानना चाहेगे कि मोहनसिह की अपीरू का क्‍या बना ? 
वह तो मेने जीत ही ली थी और किसी खास चतुराई के बरू पर नही, 
बल्कि निरतर धेयें एव दृढता के सहारे में उसमे और सेकडो अन्य मुकदमो 
में सफल हुआ था । 


8 
अपराध ओर अपराधी 


अपराध और अपराधियों के बारे मे लिखते समय में कुछ अजीब- 
सी बे चेनी महसूस कर रहा हूँ । पुराने जमाने में कानून-भग करने 
वाले के साथ बहुत-ही बबरतापूर्ण व्यवहार किया जाता था। सैकडो अपराधों 

के लिए मृत्य-दड ही एक सजा थी । वारेन हेस्टिग्स के काल मे, हमारे 
भारतीय इतिहास में नदकुमार इसी तरह की बबरता का शिकार बना 
थ्रा । लेकिन अब तो जनमत में बडी जागरूकता उत्पन्न हो गई हैं और 
इन दिनो अपराधी को अत्यत स्नेह, सहानुभूति और दयापूर्ण व्यवहार 
का अधिकारी माना जाता है । 

प्रचलित सिद्धात यह है कि अपराधी को दड देने की अपेक्षा उसके 
प्रति दया प्रकट करती चाहिए । उसके बारे मे यह खयाल किया जाता है कि 
बह किसी मानसिक रोग या मनोवैज्ञानिक पीडा का मरीज है और उसने जो 
किया, उसके लिए वह जिम्मेदार नही था । इसलिए उसे कुछ सहानुभूति, 
उचित पोषक भोजन, व्यक्तिगत देख-रेख और शिक्षा तथा मनोवैज्ञानिक 
ढंग के इलाज की आवश्यकता है। मनोविज्ञान के विशेषज्ञ उसकी परीक्षा 
करते हे और अनत थधैयें के साथ उसके पुराने इतिहास का निरीक्षण करते 
है । हर कोई यह कहता है कि जेल को सुधार-स्थान बनना चाहिए । जेल 
में उसका अस्थायी रूप से रहने का मतरूब यह होना चाहिए कि वह एक 
अच्छा नागरिक बन गया है । 

अन्य देशो में ऐसी समितियाँ हे, जो मुक्त केदियों की बाद में देख-भाल 
करती है । ये समितियाँ जेल से उसकी रिहाई के बाद उसे रोजगार दिलाने 
और उसे अपने पॉव पर खडा होने में आवश्यक सहायता देने के लिए 
बनाई जाती हे । जब वह जेल में अपनी सजा काट रहा होता है तो उसे 
कई तरह की सुविधाएँ दी जाती हे । वह अपने परिवार के लोगो, 
अपने नातेदारों और अपने मित्रों को पत्र लिख सकता है और उनसे 
मिल भी सकता हैँ । यदि वह जेल-नियम के अनुसार आचरण करता है, 
तो उसे पैरोल (अस्थायी रिहाई) पर भी छोडा जा सकता है । सार यह 
कि समाज और राज्य दोनो ही उसके सुधार के लिए बहुत ही चितित 
होते है। 

यह अत्यन्त विरोधाभास की स्थिति हैं और सामान्य जनो के बारे 
में तो इसका खयाल भी नही किया जा सकता । राखो-करोडो स्त्री-पुरुष, 

जो अच्छे नागरिक हे, बडा कष्टमय जीवन बिता रहे हे । बडी बुरी 
अवस्थाओ में रहते हैं, उनके सिरो पर महज एक छप्पर का ही आश्रय 
है। कभी-कभी वे कौडी-कौडी के मुहताज हो जाते है। वे भी मानवन-ग्राणी 
है, उनमे भी मातृत्व की प्यार-भरी भावनाएँ हे, लेकिन वे अपने बच्चों 
को पोषक भोजन नही दे पाते । वे उन्हे शिक्षा नही दे सकते, पूरे कपड़े 
भी नहीं पहना सकते । इसपर भी लोग कानून के अनुसार और अपराधहीन 
विशुद्ध जीवन बिताते हे । 

समाज उनके बारे में रत्तीमर भी चिता करता जान नही पडता । 
कोई भी उन्हे सहायता देने का खयार नहीं करता । सहृदय स्त्री-पुस्षो 
की ऐसी समितियाँ भी हमारे देश में नही हे, जो आवश्यकता के समय उनकी 
सहायता कर सके । में समझता हूँ कि समाज वस्तुत इन लोगो से यह 
कहता है, अगर तुम चाहते हो कि तुम्हारी चिता की जाय तो हमारे 
ध्यान को आकर्षित करने की दर्ते यह है कि तुम अपराध करो, जिससे 
तुमको पकड़कर मजिस्ट्रेट के सामने हाजिर किया जा सके । वहाँ उससे 
किसी भी अपराध के लिए छ मास से लेकर पाच बरस तक की कोई भी 
कद की सजा हासिल करो और तब तुम देखोगे कि हम किस तरह तुमपर 
कृपा-वृष्टि शुरू करते हे । हम तुम्हारे रहने को साफ-सुथरा कमरा देगे, 
तुम्हे काफी अच्छी खाट भी दी जायगी, दिन-प्रतिदिन तुम स्वस्थ रहो, 
इसकी देखभाल के लिए डाक्टर-कम्पाउडर मौजूद होगे, और अगर कही 
तुम्हे कोई भयकर बीमारी हो गई तो तुम्हे उचित खुराक मिलेगी और साथ 
ही रात-दिन चिता के साथ इलाज भी होगा । 

अगर तुम अपढ होगे तो तुम्हे पढाने के लिए भी कुछ प्रबंध होगे 
और तुमको किसी-न-किसी दस्तकारी की भी तालीम दी जायगी । तुम 
एक अच्छे दर्जी या एक अच्छे बढई या एक अच्छे लोहार भी बन जाओगे, 
जिससे , जब तुम जेल से निकलो तो अच्छी कमाई करने के लायक 
हो जाओ, और तुम देखोगे कि इसी मतरूब की समितियाँ तुम्हे एक 
अच्छा घर बसाने के लिए हर प्रकार की मदद करने को तैयार हैँ । लेकिन, 

याद रखो कि यह सब तभी होगा, जब तुम पहली कही शर्त को पूरा 
करोगे। पहले सजायाफ्ता बनो और तुम देखोगे कि तुम्हे मदद पहुँचाने के 
लिए हर कोई कितना चितित है। हम तत्परता-पूर्बेक तुम्हारे पक्ष मे यह कहेगे 
कि यद्यपि मजिस्ट्रेट ने तुम्हे कैद की सजा दी है, तथापि यह कतई तुम्हारा 
दोष नही था। तुम तो वस्तुत रोगी थे और सभवत असावधानी के कारण 
तुमने वह कार्य किया, जो तुमको मैजिस्ट्रेट के पास ले गया और उसने 
तुमको जेल मे नही भेजा , बल्कि उसने तुमको इलाज की जगह पर भेजा है ।” 

कुछ दिन हुए, मे पजाब के एक जिले मे गया था। उस शहर के अस्पताल 
मे सबसे बढिया और आकर्षक मुझे जेल का अस्पताल रूगा । वह बहुत 
ही खूबसूरत बना हुआ था, हवा और रोशनी का उसमे बढिया प्रबध 
था, बीमारो के लिए वहाँ बहुत-से बिस्तर थे और उनकी देखभाल के 
लिए समझदार कार्यकर्त्ता भी थे । लेकिन उस चहार-दीवारी के बाहर 
नगर के कथित स्वतत्र शहरियो के लिए नाममात्र की चिकित्सा-सुविधाएँ 
थी । उनके अस्पताल की बडी बुरी हालत थी । अस्पताल मे रखे जाने 
वाले बीमारो का कमरा बडा गदा और तग था । बीमारो को अपने लिए 
निजी खाना मगाना पडता था। मुफ्त खुराक का कोई प्रबंध नहीं था । 
नस भी वहाँ कोई नही थी । हर चीज जितनी बुरी हो सकती है, वहाँ थी 
और इतने पर भी ये लोग स्वतत्र नागरिक थे और इसलिए उनके बारे 
में कोई भी चिता करने वाला नही था । 

यही विचार बच्चों के बारे में भी कई बार मेरे मन मे आये है । 
हम उन्हे बाजारों और गलियो में देखते है । वे गंदे और मैली दशा मे मारे- 
मारे फिरते हे , उनकी देखभाल भी कोई नही करता । लेकिन ऐसे बहुत- 
से छोग है, जो अपराधी बच्चों के कल्याण की चिता करते हैँ । यहाँ फिर 
वही पहली शर्तें हर बच्चे पर लागू हो जाती है कि वह पहले किसी की 
जेब काटे, तब वह शिकश्षु-त्यायाछ्य मे लेजाया जायगा और जिस 
क्षण वह वहाँ पहुँचेगा, उसके प्रति दया के द्वार खुल जायगे | वह एक 
अच्छे-से घर मे रखा जायगा। वहाँ उसे स्वास्थ्य-सबधी' शिक्षा देने के लिए 

शिक्षक होगा, और सभव है कि वह बढिया स्काउट भी बन जाय । उसे 
किसी दस्तकारी की शिक्षा दी जायगी, पढाया-लिखाया भी जायगा, 
आदि-आदि । जब वह अठारह बरस की आयु के बाद उस घर से 
निकलेगा तो वह सच्चे मानो में अच्छा नागरिक बनजे योग्य हो 
जायगा । लेकिन इस सबके लिए पहली शर्तें हमेशा यही होगी--- 
पहले गिरहकटठ बनो 

यह सब अजीब मजाक-सा लगता है । में समझता हूँ कि हम सदा असा- 
मान्य स्थितियों से क्षुब्ध होकर काम करते हे। अपराधियो और गुनहगारो के 
साथ इतना दुलार दिखाने और उनके सुधार की आवश्यकता तथा उनके प्रति 
कोमल-व्यवहार दर्शाने में बडा भारी खतरा निहित हैं । उनके दुष्कृत्यो 
के कारण जिन्हे हानि पहुँचती है, उनके बारे में कोई सोचता तक नही । 
सभव है, उन्होने एक परिवार का सबकुछ चुरा लिया हो। चोर को सजा 
मिलती है और वह उस घर में जाता है, जिसका आज के दिन गलत ताम 
जेल है और समाज उस परिवार के विषय में तनिक भी चिता नही करता, 
जिसे उसने लूटा था । हानि सहन करने वाले को उसकी क्षतिपूत्ति के लिए 
किसी सार्वजनिक कोष से एक दमडी तक नही दी जाती। सजायाफ्ता 
के प्रति हमारी सहानुभूति उमड पडती है और हम उसका सुधार करने 
की चिता करने लगते हे, लेकिन उसके शिकारो को हम पूर्णतया भूल जाते 
है, उनके प्रति कोई भी सहायता का हाथ नही बढाता। में खुद भी मृत्यु- 
दड के खिलाफ हूं, लेकिन हत्यारो के बारे मे तो यह सारी चर्चा की जाती 
हैँ, परन्तु उन बच्चों के विषय में एक शब्द भी सुनने को नहीं मिलता, 
जिन्हे उन ह॒त्यारो ने पितुहीन या मातृहीन कर दिया था, यह बडे ही 
दुख की बात है। 

पिछले कुछ बरसो के दौरान में, जब सभी जगह खाने-पीने की भारी 
कमी थी और लाखो परिवार खरीदने की सामथ्यं न होने के कारण उचित 
खुराकु भी नही प्राप्त कर सकते थे, में बगाल की जेलो मे देखा करता था 
कि वहाँ सप्ताह में दो बार हर कैदी को बढिया भोजन दिया जाता था । 

उसके भोजन में चावल और दारू , भाजियाँ और चटनी तथा मीठे तेल 
मे बनी मछली या मास होता था । बगाल के मध्यवर्ग के ७० प्रतिशत 
परिवार उन दिनो ऐसा भोजन प्राप्त करने में असमर्थ थे। 

यह सब कहने का मेरा मतरूब यह नही कि कंदियों को भूखो मारा 
जाय, लेकिन लगता हैँ कि जो-कुछ हम कर रहे है, वह आवश्यकता से 
ज्यादा हैँ । निस्सदेह अपराधियो को सजा देते समय उनकी परिस्थितियों 
में भेद करने का काम मैजिस्ट्रेट का है। मान लीजिए, एक आदमी है, जो 
अपने परिवार के भूखे बच्चो के लिए एक रोटी चुराता है। ऐसे व्यक्ति 
को समझा-बुझा कर या चेतावनी देकर भी छोडा जा सकता हैं। लेकिन 
दूसरा है, जो केवल लोभवश ही ऐसा करता हैं या अपनी किसी आयोजित 
योजना को पूरा करने के लिए दूसरे लोगो के सिर फोडता है, वह वस्तुत 
किसी ठोस दड का अधिकारी है। उसे यह महसूस कराना होगा कि 
अपराध करने से लाभ नही होता और कानून पालन करने के लिए ही 
बनाये जाते है । 

भारत के प्रत्येक भाग मे मेने कई जेलो को देखा है और मेने अक्सर 
सोचा है कि हम अपराधो और दुष्कर्मों के प्रति उदारता दिखा कर बडा 
भारी खतरा उठा रहे है । जहा पुराने जमाने में कैदियों के साथ बहुत ही 
बेरहमी और बबरता के व्यवहार की रीति थी, वहाँ आज के दिन मुझे 
यह अजीब-सा छूुगता है कि एक आदमी, जो तकलीफो में पडा है, वह 
सहज ही खयाल करले कि कोई अपराध कर लेना फायदेमद होगा, क्योकि 
अपराधी बन जाने पर कुछ महीनो, या एक अथवा दो बरस के लिए भार- 
तीय गणतत्न का मेहमान बनने का मौका हो जायगा और उस मेहमानी के 
दौरान मे पूरी रक्षा के साथ सुखकर और नियत्रित जीवन के दिन कठेगे । 
इसपर दयावान सरकार अच्छे खाने, रहने और चिकित्सा आदि प्रबंध 
भी करेगी । वर्तमान में जेलो को इतना सुखकर बनाने मे निदचय ही बड़ा 
भारी खतरा हैं। जब में जेल में था तो मेत्रे कइयो को बारबार वहाँ 
आते देखा था, क्योकि उन्हे जेंल का जीवन ज्यादा लाभकर लगता था। 

१० 
अदालतों में ्ूठी गवाहियां 

अदालतो मे झूठी गवाही देने की बुराई बहुत बढी हुई है । हर वकील 
उसे जानता है । कुछ अनूदार लोग तो यहाँ तक कहते हे कि बहुत से वकील 
बेईमानी से इसको बढावा भी देते हे और झूठी गवाही देने के भागीदार 
होते हे । झूठी गवाही देने की कोई सीमा दिखाई नही देती । उदाहरण के 
लिए मुझे ही एक ऐसे मिरलेज्ज मामले का अनुभव है, जिसमे दीवानी के एक 
मुकदमे में दोतो फरीको के बीच यह झगडा था कि दो जीवित व्यक्ति--- 
एक पुरुष और एक स्त्री--पति-पत्नी थे अथवा मा-बेटे । दोनो ही जीवित 
थे और किसी भी फरीक की ओर से उन्हे अदालत में पेश नहीं किया 
गया था। बहुत-से लोग आये और जिस ओर से उन्हे पेश किया गया था, 
उसके पक्ष मे कसम खाकर गवाही दे गये। जज ने दोनो ओर की गवाहिया 
सुनकर एक ओर के गवाहो को तरजीह दी और उसीके अनुसार फैसला दे 
दिया। अपील सयोग से न्यायाधीश सुलेमान तथा इलाहाबाद हाईकोर्ट के 
एक और जज के सामने आई। मेने कहा कि निचली अदालतो में जज ने 
बचपन की-सी बात की है और उन परिस्थितियों में उसका एक दर्शक बने 
रहना मूर्खतापूर्ण रहा है । मेने सुझाया कि अगर वह दोनो व्यक्तियो को 
बुलाकर सीधे तरीके से कुछ प्रइन पूछ लेता तो बिना किसी कठिनाई के 
सच्चाई निकल आती । इस बात का न्यायाधीश सुलेमान पर, जो प्राचीन- 
काल के सुलेमान की भावना से प्रेरित होकर कार्य कर रहे थे, काफी 
असर हुआ और उन्होने उस मामले को मातहत अदालत को इस आदेश 
के साथ लौठा दिया कि दोनो व्यक्तियों से सीधे सवाल कर लिये जाय ॥ 


मुझे अच्छी तरह याद है कि बिता किसी खास दिक्कत के सचाई सामने 
आ गई। 

एक और भी मुकदमा था जिसकी अपील १९१९ मे इलाहाबाद हाईकोर्ट 

के उन दिनो के तये आये हुए मुख्य न्यायाधीश सर ग्रिमबुड मेअर्स 
ने एक अन्य जज के साथ सुनी थी । अब भी वह दृश्य मेरे सामने 
आ जाता है जो सर ग्रिमबुड ने प्रणय के उस मामले में हुई लूम्बी-चौडी 
गवाहियो को पढकर प्रस्तुत किया था। दोनो दल मुसलमान थे । वादी 
एक नौजवान था । वह उस नवयुवती के अपनी औरत होने का दावा करता 
था, जो उस मृकदमे मे प्रतिवादी न० १ थी। उसने अपनी बीवी के साथ 
वालो पर, जो अन्य प्रतिवादी श्रे, यह दोष लूगाया कि वे उसे (बीवी को ) 
उससे दूर रखने में मदद कर रहे हे । वादी का कहना था कि उस नवयुवती 
के साथ अमुक रात को ९ बजे इस्लामी तरीके पर एक काजी, वकीलो 
और गवाहो के सामने उसकी शादी हुईं, जिसमें बहुत-से रिश्तेदार और 
दोस्त शरीक हुए थे। प्रतिवादी ने इस प्रकार की शादी से बिलकुल 
इन्कार कर दिया | इसके बजाय उसने कहा कि उसी दिन रात के ९ बजे 
शहर के दूसरे हिस्से मे , एक दूसरे मकान के अन्दर प्रतिवादी न० २ के 
साथ एक काजी, वकीलों और गवाहो के सामने विवाह हुआ, जिसमे 
बहुत-से रिश्तेदार और दोस्त शरीक हुए । उसने जो हाल बताया, सही-सा 
था । उस औरत ने कहा कि यह बिलकुल ठीक है कि उसकी मा वादी 
के साथ ही शादी करना चाहती थी, लेकिन वह खुद इस विचार से ही 
नफरत करती थी, हालाकि उसे खामोश रहना पडता था । बाद को 
जब उसने देखा कि मामला आगे बढता जा रहा है और शादी की तारीख 
तक तय हो गई है तो वह अपनी चाची के पास दौडी गई और उससे 
अपनी मदद करने के लिए कुछ करने को कहा | उसने अपनी चाची को यह 
भी बता दिया कि शादी करने के लिए उसने प्रतिवादी न० २ को अपने 
दिल मे जगह दे रखी है, वही उसकी पसन्द का नौजवान है । इसलिए चाची 
को शादी का इल्तजाम करना ही होगा, वरना वह आत्महत्या कर छेगी । 
चाची ने उसपर तरस खाया और उसका नतीजा जैसा कि ऊपर बताया गया 
है, यह हुआ कि उसी तारीख को दूसरी जगह प्रतिवादी न० २ के साथ 
उसकी शादी हुईं। इस प्रकार ये दो प्रतिद्वन्दी कहानिया दो शादियों के 

बारे मे थी और विश्वास कीजिए कि दोनो ओर से ५० से भी 
अधिक गवाहिया अदालत में अपनी आख््रो के सामने इस या उस शादी 
होने के प्रमाण मे हुई । उन गवाहियो के निष्पक्ष होने के सबन्ध' में देखने 
से ही कोई मृद्दा कायम नही किया जा सकता था | उनमे से बहुत-से लोग 
दोनो के ही रिश्तेदार और मित्र थे। ऐसे मामले में मे स्‍्वय॒ जज होना 
पसन्द न करता और मेरा यह खयाल है कि गवाहिया इस मुकदमे का 
अन्तिम निर्णय कराने में सहायक नही हुई, बल्कि सब मिलाकर अन्य 
घटनाएँ ही काम आईं । जब नीचे की अदालत में मुकदमा चल रहा 
था, उस स्त्री के बच्चा पैदा हो गया। उसका पिता वादी न० २ था और 
उस समय तक, जबकि सर ग्रिमवुड मेअर्स के सामने अपील पहुची, एक 
और बच्चा हो गया । हाईकोर्ट के जजो ने साफ कह दिया कि मुकदमे मे 
कुछ भी सही-गलत हो, वे उन बच्चो को किसी तरह भी जायज घोषित 
नही कर सकते । 
५4 भर >< 

अदालतो में झूठी गवाहियो को छाटना बेकार है, किन्तु एक दृष्टि 
से उनमें से कुछ वास्तव मे शानदार होती है । कुछ तो हिमालय की चोटियो 
की तरह होती है । भोवाल सनन्‍्यासी का मामरढा एक अच्छा उदाहरण हो 
सकता है । परन्तु मे और भी कुछ ऐसे मामले जानता हू, जो सूझबूझ के मधुर 
और मनोरजक खेल तथा मनुष्य की कल्पना-शक्ति की बडी भारी मिसाले 
कही जा सकती हे । में यहा दो मामलो का उल्लेख करूगा । एक इलाहाबाद 
हाईकोटट में मेरी वकालत के शूरू के दिनो में १९१६ या १९१७ का है 
और दूसरा कुछ बाद का। दोनो में एक ही प्रइत उठा था । पहले मुकदमे 
का थोडा परिचय देना आवश्यक होगा । 

यह मामला एक अच्छी-खासी रियासत के सम्बन्ध में था, जो राजा 
की मौत के बाद कोई छडका न होने के कारण उसकी विधवा के हाथ आई 
थी और उसके मरने के बाद वह जायदाद कुछ दूर के घरवालो को पहुचनी 
थीं। इस प्रकार के दूर के उत्तराधिकारियो को अलूग करने के लिए गोद 

ले लेने का एक तरीका होता है । एक बालक के साहसी पिता ने रानी को 
अपने पुत्र को गोद लेने के लिए इस आशा से फुसलाया कि उसका बच्चा 
गोद ले लिया जायगा तो उसका पिता और स्वाभाविक सरक्षक होने के 
कारण वह बहुत वर्षो तक जायदाद का लगान , किराया आदि वसूल करके 
मुनाफा उठाता रहेगा। लडका गोद ले भी लिया गया, लेकिन फौरन ही 
कानूनी तथ्य के आधार पर झगडा शुरू हो गया । काफी लम्बी मुकदमेबाजी 
हुई और अन्त में हाईकोर्ट ने गोद लेना बहार रखा। पिता ने 
खुशिया मनाई । इसी बीच रानी की मृत्यु हो गई और लडका 
गोद लेने की तारीख से ही जायदाद का स्वामी बन गया और 
उसका पिता वास्तविक अधिकारी । मुकदमे के दौरान में इस बालक के 
विवाह का कोई सवाल ही नही था, किन्तु दुर्भाग्यवश वह अकस्मात 
बीमार पंड गया और कुछ ही दिनो में मर गया । बाप की सारी आशाओ 
पर पानी फिर गया और वे विरोधी, जिनसे गोद लेने के मामले में वह 
इतने दिनो तक लडा था, अब स्वत जायदाद के मालिक बननेवाले थे । 
इस विपदा को हटाने के लिए कुछ-न-कुछ तो किया जाना चाहिए था । 
बच्चे के दाह-सस्कार के बाद, कहना चाहिए कि एक '“युद्ध-परिषद्‌' बन 
गई, जिसे यह विचार करना था कि उस सकट को दूर करने के लिए क्‍या 
उपाय काम में छाये जाय । विचार किया गया कि एक यही तरकीब 
कारगर हो सकती है कि उस अविवाहित बालक की एक विधवा तैयार 
की जाय और यह जाहिर किया जाय कि उस (बारूक) की मृत्यु के बाद 
जायदाद स्वाभाविक रूप से उसकी उस विधवा को पहुच गई हैँ। उस समय 
कोई लडकी निगाह मे न थी, किन्तु यह तो एक मामूली-सी बात थी । 
फौरन ही यह तय किया गया कि एक नाम सोच लिया जाय और 
सयुक्त प्रात के जाब्ता माल के अनुसार गाव के अधिकारियों से उसकी 
सूचना फौरन करा दी जाय । छीलावती नाम छाट लिया गया और गाव 
के अधिकारियों से , जो षड़यत्र मे शामिल थे, फौरन खाना-पूरी कर देने 
को कह दिया गया । तीन ने तो उसी रात ग्रह रिपोर्ट कर दी कि नवयुवक 

राजा की मृत्यु हो गई है और वह अपने पीछे अपनी विधवा लीलावती 
को छोड गया है। चारो ने अगले दिन इसकी सूचना कर दी । 

स्वभावत विपक्षी दल मे इस काड से तहलका मच गया । न कोई 
विवाह हुआ था और न कोई लीलावती ही थी। सारा-का-सारा मामला 
काल्पनिक था और इस आशय की दरख्वास्ते दे दी गई । नियमानुसार 
माल अदालत को मामले की सरसरी जाच करने के लिए कहा गया 
ताकि गाव के सरकारी कागजो में ठीक अमलू-दरामद हो सके । 

अब पिता को एक लीलावती प्राप्त करने को कहा गया । किसी 
लडकी को लीलावती बनाना जरूरी हो गया । यहा यह बताना पडेगा कि 
इस व्यक्ति के दो विवाह हुए थे। उसकी पहली स्त्री से वह लडका हुआ 
था, जो गोद ले लिया गया था और जिसका यह किस्सा है । उसकी पत्नी 
तब मर गई थी। उसने दुबारा शादी कर ली थी और उससे कहा जाता है 
कि चार बच्चे हुए थे । इस स्त्री की एक अविवाहित छोटी बहन थी । 
सर्वेसम्मति से यह निर्णय किया गया--और उसमे उसके पिता की भी 
राय थी--कि इसी लडकी को जब जरूरत पडें लीलावती बना कर खडा 
किया जाय । इस प्रकार काम आराम से चलता रहा । गवाहिया प्रस्तुत 
कर दी गईं । मुझे ठीक से याद नही हैं कि लीलावती को कभी अदालत 
में पेश किया गया हो, शायद नही किया गया था। अत मे माल अदालत 
ने कह दिया कि उन्हे सदेह है, इसलिए वह उसके नाम का इन्दराज नही 
करेगे। यह पहली अदालत में हुआ। इस सबमे कुछ समय लग गया । 
इस बीच लीलावती बडी हो गई और उसके पिता को उसकी शादी की 
फिक्र हुईं । उसने कह दिया कि वह अपने दामाद पर अहसान करने को 
भी इस दिलचस्प नाटक में अपनी कन्या को लीलावती का पार्ट अदा करने 
के लिए अविवाहित नही रख सकता । खुशामद के बाद भी वह अपने विचार 
से नही डिगा और उस लडकी का विवाह यथा नाम तथा गुण वाले शतान- 
सिंह से हो गया। 

अब विवाह के बाद एक अन्य लीलावती की आवश्यकता हुईं, क्योंकि 

एक बडी अदालत में माल की कारंवाई चल रही थी और किसी समय भी 
लीलावती को अदालत में हाजिर करने के लिए कहा जा सकता था । 
इसलिए एक और छोटी लडकी को छाटा गया । उससे भी कुछ न बना । 
अपील भी माफिक न हुई और जायदाद की वापसी के लिए एक दीवानी 
दावा दायर करना जरूरी हो गया । दुर्भाग्य अकेला कभी नही आता । 
इस बीच ऊडके का पिता मर गया । सट्ठेबाज मामले में आगए और 
उन्होने सोचा कि मामला खत्म हो गया और अगर कुछ कारगर उपाय न 
किये गए तो सारा छूगा-लगाया रुपया बेकार जायगा । मुझे यह पता नहीं 
कि उन्होने यह कंसे किया, लेकिन उन्होने गोद गय लूडके की सौतेली मा 
को लीलावती बनने को राजी कर लिया और उसने ऐसा ही किया । 

स्वर्गीय नाबालिग स्वामी की विधवा की हैसियत से उसने सम्पत्ति पर 
दावा दायर कर दिया । यह ध्यान देने योग्य बात है कि जब लडका मरा 
था तो उसकी उम्र १५-१६ वर्ष की थी और लीलावती भी उसी उम्र की 
बनाई गई थी। यह मुकदमा लडके की मृत्यु के ४-५ साल बाद शुरू हुआ था, 
किन्तु यह स्त्री, चार बच्चो की एक अधेड उम्प्र की औरत थी । वह तमाशे 
की नायिका बनने को राजी हो गई, लेकिन खिलाडी निराश न थे । मुकदमा 
शुरू हुआ । दूसरी तरफ भी सट्टेबाज छोग थे । असली उत्तराधिकारी 
तो गरीब लोग थे , जो भूखे-नगे थे और एक नामी सट्टेबाज ने थोडा-सा 
रुपया और करीब ३०० एकड भूमि देकर उन्हे खरीद लिया था | दीवानी 
मुकदमे में जेसे हुआ करता है, बहुत वक्‍त लगा । करीब १०० गवाहिया 
हुई | इनमे से ६० तो वादी की ओर से हुईं, जिन्होंने शपथपूर्वक कहा कि 
लडके का विवाह हुआ था । कुछ ने तो यहाँ तक कहा कि वे उसकी बारात 
में गये थे और पाणि ग्रहण के समय उपस्थित थे, आदि-आदि | दूसरी ओर, 
प्रतिवादियो ने इस आशय की साक्षिया दी कि विवाह हुआ ही नहीं, छूडका 
बहुत छोटा था, किसी ने भी विवाह की बात नही सुनी । स्कूल के अध्यापक 
ने गाव के स्कूल का वह रजिस्टर दिखलाया, जिसमे जिस दिन विवाह 
हुआ बताया गया था, लडका हाजिर था । स्कूछ के रजिस्टर में जहा तक 

मेरा खयाल है, हाजिरी झूठी बनाई हुई थी । जो हो, वहा हाजिरी 
थी । प्रतिवादियों ने लीलावती की शारीरिक परीक्षा के लिए भी प्रार्थना 
की, जिससे देखने पर उसकी उम्र की शनाख्त हो सके और यदि आवश्यकता 
हो तो आतरिक जाच भी की जाय । यह प्रार्थनापत्र स्वीकार कर लिया 
गया और एक डाक्टरनी कमिश्नर की हैसियत से इस कार्य के लिए 
नियुक्त हुईं। वह मकान के अन्दर गईं, फौरन ही लौट आई और अपनी 
रिपोर्ट दे दी । उसने अपनी रिपोर्ट में छिखा कि मकान के अन्दर उसने 
एक स्त्री को देखा जिसका नाम लीलावती बताया गया । वह स्त्री सिर से 
पैर तक ढकी हुई थी और उसका केवल मुँह और हाथ खुले हुए थे, जो दिखाई 
पडते थे । उसने लिखा कि बडी शिष्टता के साथ उसने उस रुत्री से कपडा 
हटा कर थोडी अपनी बाह, पेठ और शरीर के अन्य भाग दिखाने को 
कहा, किन्तु उस स्त्री ने दुढता के साथ बैसा कुछ करने से इन्कार कर 
दिया । इतना ही नही, उसने धमकी दी कि वह डाक्टरनी को पीट 
देगी । डाक्टरनी ने बताया कि वह उस स्त्री का चेहरा और हाथ 
देखकर सिर्फ राय ही कायम कर सकती है। चेहरे से वह अधेड उम्र की 
जान पड़ती थी और हाथो से पता चलता था कि वह शारीरिक परिश्रम 
करने की बहुत आदी है । मुझे ध्यान पडता हैं कि उस मामले में वहीं 
निर्णायक पहलू हुआ और परिणाम यह निकला कि पहली अदालत में 
लीलावती हार गई और इलाहाबाद हाईकोर्ट में की गईं अपील में भी, 
जिसमे में उसके विरुद्ध डाक्टर सप्रू के साथ छोटा वकील था, वह असफल 
रही । उस समय छोटी उम्र का होने के कारण सारा मुकदमा मुझे 


हमेशा याद रहने वाला और यकीन न करने-जैसा लगा । 

दूसरा मामला, जो कुछ वर्ष बाद सामने आया, एक लडकी से संबंधित 
था, वह अनाथ हो गई थी, लेकिन उसके पास काफी सम्पत्ति थी और वह 
सम्पत्ति उसके पिता के भाई , चाचा, के सरक्षण में थी। इस चाचा ने उसका 
विवाह पडौस में ही समान प्रतिष्ठावाले परिवार में एक नवयुवक के साथ 

कर दिया । लडकी बहुत बडी सम्पत्ति की उत्तराधिकारिणी थी, इसलिए 
उससे हर कोई विवाह करने को आतुर था। मुझे सदेह है कि उसका विवाह 
निद्चित करते समय उसके चाचा ने निजी लाभ के लिए वर के पिता से 
अवश्य कुछ सौदेबाजी की होगी । लेकिन उसके चाचा से भी शायद 
मामला हीरे से हीरा काटने का हुआ और भारी सम्पत्ति के साथ उस 
लडकी को अपनी पुत्रवधू बनाकर वह व्यक्ति सौदे से मुकर गया। 
चाचा अपनी मूर्खता पर रोता रह गया । यही उन घटनाओ की शायद 
भूमिका बना, जिनका में उल्लेख करने जा रहा हूँ । 

मामला यो शूरू हुआ कि उसके चाचा ने अपनी नाबालिग भतीजी 
और उसकी जायदाद के सरक्षण के लिए जिला जज के यहाँ दरख्वास्त दी। 
दरख्वास्त मे लिखा कि उसका पति नाबालिग--स्कूल का विद्यार्थी था और 
उसका (लडकी का) ससुर उसकी उपेक्षा तथा सम्पत्ति का बेहद बूरा 
प्रबन्ध कर रहा था, साथ ही मुनाफे का गोलमाल भी किया जा रहा था। 
इसलिए कानूनी सरक्षण जरूरी था और उस लडकी की देखरेख करने 
के लिए उसका चाचा ही उपयुक्त व्यक्ति था, जो विवाह से पूर्व भी 
देखभाल करता था। 

जिले के उस नगर में, जहा यह दरख्वास्त दी गई थी, जज की अदालत 
नही थी । जिला जज पन्‍्द्रह दिन मे एक बार वहा इस प्रकार की दरखास्ते 
सुनने जाया करता था । इस प्रकार एक शनिवार को एक ओर चाचा, 
उसका बेटा और वकील तथा प्रतिपक्ष मे दूसरी ओर लडकी का ससुर और 
उसका वकील उस मुकदमे के सिलसिले में जिला जज के सामने खडे हुए। 
ज्योही मुकदमा शूरू हुआ, चाचा के वकील ने दुखी आवाज में जज से 
कहा कि अब दर्खास्त की सुनवाई की आवश्यकता ही नहीं रह गई, क्योकि 
दुर्भाग्यवश लडकी का देहात हो गया है । प्रसगवश में कह सकता हूँ 
कि इस देहात का कानूनी अर्थ यह हुआ कि सम्पत्ति लडकी के पिता के 


कुटुम्ब को लोटनी चाहिए और सबसे निकट का उत्तराधिकारी उसका 
चाचा था। ह 

चाचा के वकील की बात सुन कर जज ने स्वभावत सवाल की निगाह 
से दूसरी तरफ देखा और तुरन्त ही ससुर ने कहा कि तीन दिन हुए, जब 
में घर से आया हूँ । उस समय पुत्रवध्‌ बिलकुल ठीक थी, उसकी मृत्यु के 
सम्बन्ध मे यह बात बिलकुल झूठ है । जज चक्कर में पड गया और मामले 
की १५ दिन आगे की तारीख रूगादी । साथ ही यह आदेश भी दे दिया 
कि लडकी को अदालत में उपस्थित किया जाय । 

पखवाडा बीता । अदालत बैठी । ससुर उपस्थित न हुआ, लेकिन उसके 
वकील ने एक तार पढ कर सुनाया, जिसमें ससुर तथा पुत्रवधू के बीमार 
होने की सूचना थी और अदालत से आगे की तारीख डालने का निवेदन 
किया गया था। इससे जज का सदेह बढा । उसने तारीख तो स्थगित 
कर दी, लेकिन यह आदेश दिया कि अगली पेशी मे लडकी को अवश्य 
उपस्थित किया जाय, चाहे ससुर आ सके या न आ सके । इसके बाद दोनो 
पक्ष फिर चले गए । 

अगली पेशी पहली पेशी से ठीक चार सप्ताह बाद पडी । चाचा अपने 
बेटे के साथ हाजिर था। दूसरी ओर ससुर के स्थान पर खुद लडकी का पति 
अपने मामा के साथ उपस्थित हुआ। मुकदमा शुरू होते ही जज ने 
पूछा कि लडकी हाजिर है ? वकील ने जवाब दिया कि वह आ गई है 
और अदालत के अहाते मे ही एक पालकी में बठी हुई है। जज ने 
चाचा से कहा, तुम्हारी भतीजी वहाँ बाहर हैं । जाओ, उससे 
मिल आओ ।” चाचा अपनें पुत्र के साथ बाहर गया और दो मिनट में 
ही यह चिल्लाते हुए लौट आया, “वह उसकी भतीजी नही है। उसकी 
भतीजी तो एक महीना हुआ तभी मर चुकी है । अदालत के साथ भारी 
षड़यत्र किया गया हैं और उसकी भतीजी के स्थान पर कोई और लडकी 
लाई गई है । बाहर पालकी मे बैठी लडकी तो कोई बिलकुल अजनबी है ।” 
जज बडे चक्कर मे पड गया। उसे बडा गुस्सा आया। उसने एक आदेश 
लिखा) जिसमें कहा कि इस प्रकार की स्थिति सिर्फ भारत में ही पैदा हो 
सकती है, और कही नही । उसने यह भी लिखा कि इस रहस्यपूर्ण मामले 

मे बाहर पालकी में बेठी लडकी के सम्बन्ध में कुछ भी निर्णय करना 
असम्भव है, लेकिन वह छडकी के पति को उसका सरक्षक नियुक्त करता 
है, भले ही वह लकी कोई भी हो और मामले को यही छोड दिया। 

स्थिति कुछ वर्षो तक इसी तरह रही । चाचा कोई और कदम न 
उठा सका । इस बीच लडकी की सम्पत्ति का उपभोग पति के परिवार- 
वाले करते रहे। 

अत में छ वर्ष के बाद चाचा ने सम्पत्ति की वापसी के लिए दीवानी 
अदालत में एक दावा दायर किया। दावे मे कहा गया कि भतीजी मर चुकी 
है और उसकी मृत्यु के बाद हिन्दू कानून के अनुसार सम्पत्ति उसे मिलनी 
चाहिए और वह उसे पाने का पूर्ण अधिकारी है । उसने सरक्षण के मुकदमे 
का उल्लेख किया भी और कहा कि मुकदमे के चार सप्ताह के दौरान 
मे लडकी के पति ने दुबारा विवाह कर लिया और नई स्त्री अमुक गाव 
के एक व्यक्ति लक्ष्मीनारायण की लडकी है । उसने पूरा विवरण दिया । 
अब वही नई स्त्री दुनिया के सामने भतीजी के रूप मे प्रकट की जा 
रही है। 

जवाब में चाचा के दावे को गलत बताया गया और कहा गया कि 
लडकी हर तरह से सही-सलामत है और जीवित है, और यह दावा अदालत 
के साथ भारी धोखाधडी है । इस तरह दोनो तरफ से बाते कही गई । 

जिला जज के सामने वह एक हास्यजनक दृश्य बन गया ५ जज की आज्ञा 
से जब गवाह लिये जा रहे थे तो लडकी को बाहर एक पालकी में बिठाया 
हुआ था और वादी की ओर से रिश्तेदार, दोस्त और परिचित, हर गवाह 
जा-जाकर बाहर पालकी में झाकता और लौटकर अदालत में शपथपूर्वक 
कहता कि यह वह लडकी नहीं है, जिसे वे जन्म से ही जानते है । वह तो 
कोई ओर है । कुछ गवाह ऐसे भी आये, जिन्होने जोर के साथ कहा कि वह 
लडकी लक्ष्मीनारायण की कन्या है और वे उसे बचपन से पहचानते हे । 
तब बहुत सारे गवाह लडकी के ससुराल के गाव और पास-पडौस के आये । 
उन्होने शपथपूर्वक कहा कि उन्होने छडकी की बीमारी का समाचार सुना 

था और वे हालचाल पूछने भी गये थे। तब उनसे कहा गया कि लडकी मर 
गई । बहुत-से लोगो ने कहा कि उन्होंने शव अपनी आखो से देखा था। 
दूसरो ने तो यहा तक कह दिया कि वे शव-यात्रा में भी गये थे और कुछ 
मील दूर नदी के किनारे उनके सामने शव जलाया गया था। दूसरी 
तरफ पति, ससुर, रिश्तेदार और बहुत से लोग आये, जिन्होंने हलफ 
लेकर कहा कि उस परिवार में कोई मुत्यू नही हुई और यह लडकी वही 
है, जिसे चाचा ने बडे ठाठबाट से शादी करके दिया था। अब रहा लूक्ष्मी- 
नारायण । उसने कहा कि उसके तीन लडकिया थी, सब जीवित हे और 
उसने सबका हिसाब बता दिया। मुझे याद है, उसने कहा था कि वे तीनो 
लडकिया भारत के तीन अलग-अलग शहरो में है और अपने-अपने धरो 
में खुश हे । 

मातहत जज के दिमाग की कैफियत का अन्दाजा आसानी से लगाया 
जा सकता है। उसने मामले को सुलझाने का भरसक यत्न किया और इस 
परिणाम पर पहुँचा कि चाचा अपना मामला सिद्ध नही कर सका और 
लडकी की मृत्यू साबित नही हो सकी, इसलिए उसने मुकदमा खारिज 
क्र दिया। 

इलाहाबाद हाईकोर्ट में अपील की गई और वादी की ओर से मुझे 
वकील किया गया । मुकदमे की मिसल बहुत बडी थी । दोनो तरफ से 
गवाहो की सख्या भी बहुत अधिक थी । जितना में मामले परविचार करता 
उतना ही अधिक मुझे यह महसूस होता कि मेरा मृवक्किल (चाचा) 
ही ठीक था। मेरे मस्तिष्क मे दो मुद्दे थे। पहला था जिला जज के सामने 
सरक्षण के मामले मे ससुर का व्यवहार और दूसरा , जिसकी ओर किसी 
का ध्यान ही नहीं गया था, यह था कि लडकी का इस मुकदमे से एक 
गवाह की हैसियत से बयान नही लिया गया था। अपील दो विद्वान और 
अनुभवी जजो के सामने पहुँची | एक हिन्दू थे, न्यायाधीश लालगोपाल 
मृखर्जी तथा दूसरे पारसी, न्यायाधीश बी० जे० दलाल । मेने उक्त 
दो मुद्दी पर ध्यान केन्द्रित कराने का भरसक प्रयत्न किया, किन्तु न्‍्याया- 

धीश मुखर्जी के सामने बात आगे न बढी । कभी-कभी वह एक हठी जज बन 
जाते थे और उनसे कोई बात मनवाना कठिन हो जाता था । उनका मस्तिष्क 
मेरे विरुद्ध बहुत जल्दी बन गया। न्यायाधीश दलाल की ओर से कुछ आशा 
बधी थी। बहुत दिनो के बाद अत में न्यायाधीश दलार ने मुझसे साफ- 
साफ कहा, आपने जो कुछ भी कहा है उसका मुझपर प्रभाव पडा है, में 
यह मानता हूँ, लेकिन मेरे सामने एक कठिनाई है । अगर आपकी बात 
ही सच है तो आपका मामला दायर होने में इतनी देर होने का आपके 
पास क्‍या उत्तर है ? सरक्षण के मुकदमे और इस दावे के बीच छ वर्ष 
से भी अधिक का समय हो गया । मुझे ऐसा लगता है कि आप एक मास के 
भीतर ही दीवानी अदालत में पहुंचकर सम्पत्ति पर अपना दावा दायर 
करते ।” मिसल में इसका जवाब देने के लिए कुछ था भी नही । में यही कह 
सका कि मेरा मुवक्किल मालदार नही है और दीवानी मुकदमा करने के 
लिए धन की आवश्यकता होती है--वह तो एक खर्चीला सौदा है । लेकिन 
न्यायाधीश दलाल को इस उत्तर से सतोष नहीं हुआ। उन्होने अपना 
नोट देते हुए लिखा कि उनके साथी जज का विचार तो प्रारम्भ से ही मेरे 
खिलाफ था और उनके पास भी अपने साथी से असहमत होने के लिए 
कोई विशेष बात नही है। परिणाम यह निकला कि खुली अदालत में फैसला 
सुनाया गया और अपील खारिज हो गई। 

फैसला सुनने के बाद मेरे विरुद्ध काम करने वाले एक छोटे वकील 
ने मुझसे कहा, डाक्टर साहब, आप मुकदमा जीत गए ।” में आइचयें 
में पड गया । पूछा, 'कंसे ?” उसने शातिपूर्वक कहा, “में ठीक ही कह 
रहा हैँ । आपको पता नही कि क्या हुआ है । मेने कहा, मुझे कुछ नही 
पता ।उसने कहा , मेरे मुवक्किल के परिवार मे यह दशा हो गई है कि 
लडकी का पति मर गया, लडकी का ससुर चल बसा और लडकी के कोई 
औलाद नही है। वह किसी बच्चे को गोद भी नही ले सकती, क्योकि उसका 
पति अकस्मात मर गया और उसे गोद लेने की अनुमति प्रदान नही कर गया। 
वह खुद भी बहुत बीमार है और तपेदिक की तीसरी मजिल पर पहुँच 

चुकी है । उसका दम किसी भी समय निकल सकता है। वह शायद चन्द हफ्ते 
भी जीवित नही रह सकेगी। आपको भतीजी से कोई मतलब नही, आप 
तो सम्पत्ति की चिन्ता ही कर रहे हे । यह लडकी चाहे उसकी भतीजी 
हो या बनावटी, जल्दी ही कूच करने वाली है और सम्पत्ति आपको मिल 
जायगी । यही तो आप चाहते थे। इस प्रकार मुकदमा आप ही जीते है ।” 
जिस ढग से यह बात कही गईं थी, उससे मुझे कुछ दुख हुआ, लेकिन मुझे 
ऐसा लगा कि हम तो अपनी सूझ-बूझ के अनुसार कार्ये करते हे, लेकिन 
ईदवर अनेक रूपो मे अपना जलवा दिखा देता है। 
>< >< >< 

मुझे एक और इसी प्रकार की घटना का ध्यान हो आया है। यह भोवाल 
सनन्‍्यासी के मुकदमे के बारे में मुझे रूदन में सुनाई गई थी। यह तो सब- 
को मालूम ही है कि भोवाल के कुमार की पत्नी ने उसके दावे को अस्वीकार 
करते हुए अपना वास्तविक पति नहीं माना था । उसने दृढता के साथ 
कहा कि उसके पति की तो मृत्यु हो चुकी है और दावेदार कोई छली 
मनुष्य है। ढाका के मातहत जज तथा कलकत्ते के हाईकोर्ट मे वह नाकामयाब 
रही । तब उसने लदन मे प्रिवी कोसिल की जुडीशल कमेटी के सामने 
अपील की । वहा पर भी २० दिन की लम्बी सुनवाई के बाद अपील खारिज 
हो गईं | लेकिन हुआ यह कि अपील के खारिज होने के कुछ ही दिन बाद 
दावेदार भोवाल का कुमार मर गया और मुझे बताया गया कि 
लदन में रानी के कानूनी सलाहकार ने यह सूचना अपने प्रतिपक्षी को एक 
विजिटिग कार्ड पर यह लिख कर दे दी, न्याय हो गया !” उसका 
तात्पय क्‍या था, पाठक स्वय समझ सकते है। 

: ११: 
अंगूठे के निशान ने बचाया 


भारत में मृकदमेबाजी का सबसे सफल साथन तथा सब तरह के छल- 
कपट करने का जरिया उत्तराधिकार-कानून हे, जो ज्यादातर छोगों 
की पसद नही है । पुराने जमाने मे गाव का समाज सभी वर्णो के परिवारों 
का होता था । लेकिन हर वर्ण के परिवारों का समूह आपस में रिश्तेदारी 
से बधा होता था, क्योकि उन सबके एक ही पूर्वज होते थे और वह समान 
पुर्व॑ज-पुरुष होता था । लडकियों की शादी दूसरे गाव मे होती थी, और 
वे अपने जन्म के परिवार से सम्पूर्णत अछूग हो जाती थी तथा वे 
और उनकी सताने पिता की जायदाद की उत्तराधिकारिणी होने से 
वचित कर दी जाती थी । इसका कारण किसी खास रिह्तेदार को बहिष्कृत 
करने की इच्छा से नही था, बल्कि इसका उद्देश्य था समाज की एकता को 
बनाये रखना। उत्तर-प्रदेश मे अग्रेज शासको ने इस पुराने रिवाज मे हस्तक्षेप 
किया और लडकियों तथा उनकी सतानेो को पिता के धन का उतराधि- 
कारी माना । यद् अधिकार किसी सख्त रिवाज के अनुसार ही रह किया 
जाता था, जिसको जज खुले आम कठोर और अस्वाभाविक बताते थे । 
जजो द्वारा बनाये इस कानून को कमजोर बनाने में जनता कभी- 
कभी सफल हो जाती थी और हर प्रकार से ऐसे उत्तराधिकार के दावे 
को रद करवाती थी । अग्रेजो की अदालतो ने लडकियो को नजदीकी उत्तरा- 
धिकारी माना, लेकिन बहनों को नहीं माना । धोखा देने का एक आम 
तरीका यह होता था कि लडकी को मृत व्यक्ति की बहन बताया जाता था 
और उसके लडकी होने के दावे को अस्वीकार कर दिया जाता था। अगर 
बाप अपनी जंवानी में मरा तथा माता गर्भवती हुई, तो बताया जाता 
था कि माता के पिता की मृत्यु के बाद लडका हुआ, जो सप्ताह या महीने 
के बाद मर गया। लेकिन अतिम मालिक वही था, इसलिए लडकी 
बहन के उत्तराधिकार का दावा कर सकती थी। इस तरह के कितने ही 

बहाने बनाये जाते थे । 

फिर उस विधवा का सवाल लीजिए, जिसका पति सयुकत हिन्दू परिवार 
मे रहकर ही मरा हो। हिन्दू समाज षीरे-धीरे इस नियम का मानने वाला होने 
लगा था कि परिवार चाहे सयुकत हो या न हो, विधवा को परिवार में 
अपने पति का हिस्सा मिलना चाहिए, जिसका जीवन भर वह उपभोग 
करे | बगाल में यही नियम है; लेकिन उत्तर-प्रदेश में जजो ने इस नियम 
के प्रचार-प्रसार को रोक दिया और पुराने नियम के अनुसार तय किया 
कि सयुकत हिन्दू-परिवार मे नियृती विधवा को पति का हिस्सा नही मिलना 
चाहिए । उस विधवा के पति का हिस्सा दूसरे पुरुषों के हिस्सों में बाट 
दिया जाता और उसे परिवार के साथ रहने तथा उनके आसरे रहकर 
ही जीवन-यापन का अधिकार दिया जाता । इस नियम से उत्तर-प्रदेश में 
बहुत मुकदमेबाजी हुई । हर मुकदमे मे सयुक्त और विभाजित परिवार 
का बहाना मुकदमेबाज अपनी सुविधानुसार करने रूगे और इन बहानो 
को धोखे-बाजी तथा झूठी गवाही दिला कर सत्य साबित किया जाने रूगा । 
गवाही में भेद होने से अक्सर सचाई का पता लगाना मुश्किल हो जाता 
था । अपनी वकालत के दिनो में मेरे पास ऐसे सैकडो ही मुकदमे आये । 
लेकिन उनमे से कुछ तो सचमुच ही बडे विचित्र थे, विशेष रूप से एक 
मृकदमा तो बडा ही मनोरजक था । अदालत में एक लम्बे असे से वह चल 
रहा था, लेकिन अत में सबसे बडी अदालत--लदन की प्रिवी कौसिल 
ने अपना निर्णय एक अगूठे के निशान पर ही दे दिया । यह किस्सा यहा 
बयान करने योग्य है 

उत्तर प्रदेश के एक देहात में दो भाई रहते थे और वे सचमुच एक सयुक्त 
परिवार के थे। उनकी जमीन-जायदाद कई गावो मे फैली हुई थी और दो 
जिलो में पडती थी । प्रबध की सुविधा के खयाल से सयुक्त परिवार की 
मर्यादा को कायम रखते हुए भाइयो ने यह तय किया कि एक भाई एक 
जिलेबकी जमीन का प्रबध करे और दूसरा भाई दूसरे जिले की । इन 
दो जिलो की जायदाद का मुनाफा लगभग बराबर था और इसलिए 

हर तरह से यह प्रबंध प्रशसनीय और सुविधाजनक था । एक भाई के एक 
लडका था, दूसरे के सतान नही थी। 

सन्‌ १९१८ ई० के जाडे के मौसम में जब प्रथम विद्व-युद्ध समाप्ति 
पर था, सारे उत्तर-भारत में इफ्लएजा ने महामारी का भयानक रूप 
धारण कर लिया था । उसी बीमारी से सतान-हीन भाई की मृत्यु होगई। 

उसकी स्त्री एक पुलिस अफसर की लडकी थी । दशहरा के त्यौहार 
पर वह अपने पिता के घर गई थी । उसका पति बाद में उसके पास पहुँचा । 
उसे इफ्लएजा हो गया और वह एक-दो दिन के भीतर ही मर गया । कहा 
जाता है कि विधवा स्त्री ने उस समय यह तय किया कि वह अपने पति के 
घर में रहकर परिवार की सम्पत्ति का, जो उसके पति के हाथ में थी, प्रबंध 
करेगी । 

जहा तक दूसरे भाई का सम्बन्ध था, हिन्दू कानून ने उसे भाई की 
मृत्यु के बाद सारी जायदाद का मालिक बना दिया और भाई की विधवा 
गूजर-बसर करने मात्र की उत्तराधिकारिणी रह गई । उसका पति के 
हिस्से पर कोई अधिकार न रह गया, क्योकि उसका पत्ति सयुक्त परिवार 
में मरा था और उसके कोई लडका नही था। उस जीवित भाई के आदचर्य 
का अन्दाजा लगाइये , जबकि कई महीने बाद एक दिन अचानक उसे पुलिस 
अफसर का तार मिला । उसमे विधवा के पिता ने यह खुशखबरी दी थी 
कि उसके भाई की विधवा के नहर में लडका हुआ है । तार भेजने 
वाले ने लडके के चाचा को इस परिवार-वृद्धि पर बधाई दी थी। यह समाचार 
दूसरे भाई को वज्यपात-जैेसा मालूम हुआ | इसकी पहले कोई खबर नहीं 
थी। हिन्दू परिवार-प्रथा के अनुसार बच्चा होने से दो-तीन महीने पहले 
कुछ उत्सव मनाया जाता है और होने वाली खुशी की खबर रिश्तेदारों 
को इस तरह मिल जाती है । इस मामले में भी साधारणत भाई और उसके 
परिवार को यह खबर बच्चे के जन्म से पहले ही मालूम होती चाहिए थी । 
यह भी आशा की जाती थी कि पुलिस अफसर सावधानी के रूप मेम्तथा 
गलतफहमी को दूर करने के ख्याल से बच्चे के जन्म से पूर्व ही इसकी सूचना 

उस भाई को दे देता , ताकि अगर उसकी इच्छा होती तो वह बच्चे के 
जन्म के समय वहा उपस्थित हो जाता ! लेकिन ऐसा कुछ नहीं किया 
गया और यह तार एकाएक आ पहुँचा । बच्चे के चाचा को धोखेबाजी 
का सदेह हुआ | पुलिस अफसर के कई लडके थे और उसने सोचा कि यही 
हो सकता है कि यह महाशय अपने एक पोते को नाती बनाकर हटाना 
चाहते हे । छडका पोता तो रहेगा ही , अन्तर यही होगा कि वह पुत्र का 
पुत्र न होकर पुत्री का पुत्र बन कर रहेगा । लेकिन इस थोडे परिवर्तन 
से लडके को अपने बाप के हिस्से पर दावा मिलने का हक होगा, और वह 
इतनी बडी भू-सम्पत्ति का हकदार हो जायगा। 

चाचा ने बच्चे को नकली करार दिया, और कहा कि उसे फरेबके 
लिए खडा किया गया साथ ही यह दलील पेश की कि उसके भाई की विधवा 
भाई के मरने के समय गर्भवती नही थी । 

इसमे बड़े दावे थे। समझौता सम्भव नहीं था। तुरन्त मुकदमे- 
बाजी शुरू हो गई। मुकदमे की सारी बात बच्चे की असलियत' पर 
निर्भर करती थी । इसका सबूत देना विधवा के सिर पर आ गया । 
उसने सबूत में जो बयान दिया वह अदभुत था। उसने कहा कि पति की 
मौत के बाद ही उसे गर्भवती होने का ज्ञान हुआ। फिर भी वह अकेली अपने 
घर में ही रहती थी, साथ मे कुछ नौकर थे और उसने अपना घर छोडने 
की चिन्ता न की। उसका पिता दूसरे जिले में पुलिस-अफसर था। 
उसकी एक सहेली थी । वह एक ईसाई महिला थी, जो उसके पास 
अक्सर आया करती थी । एक दिन उस सहेली ने कहा कि लडके की पैदाइदा 
पर शक किया जायगा और खानदान मे झगडा उठेगा, इसलिए यह 
बेहतर होगा कि गर्भवती माता को अपने गर्भ का कुछ सबूत रखना 
चाहिए। विधवा ने बताया कि यह सलाह उसके दिमाग मे बुद्धिमानी 
की जची और उसने अपनी सहेली से कहा कि वह उसे ऐसा प्रमाण दिलाने 
की कोशिश करे । इसपर उस ईसाई महिला ने पास के शहर की एक 
ईसाई प्रचार-मडली की लेडी डाक्टर से सम्पक किया और उसको अपने 

यहा बूलाया । वह लेडी डाक्टर आईं और उसने गर्भवती मा की जाच की । 
उसने कहा कि स्थिति सामान्य है । उनके कहने पर लेडी डाक्टर ने 
अपनी जाच का सर्टिफिकेट दस्तखत करके दिया और उसपर गर्भवती 
माता के अगूठे का निशान लगवा दिया । जब प्रसव का समय नजदीक 
आया तो विधवा ने पिता के घर जाना बेहतर समझा। पिता से कहा 
कि वह उसके पति के भाई को इस खुशखबरी की सूचना भेज दे । लेकिन 
किसी-न-किसी कारण से खबर भेजने में ठालमटोल हो गई और बच्चा 
पैदा होने से पूर्व खबर न भेजी जा सकी । यही उसका किस्सा था । प्रसव 
होने की गवाही दाई ने दी और दूसरे लोगो ने भी गवाही दी, जो वहा 
उस समय मौजूद थे। 

दूसरी ओर , मृत व्यक्ति के भाई और उसके गवाहो ने यह बयान दिया 
कि बच्चे के जन्म होने से पूर्व किसी को इसकी खबर न थी । अगर यह 
बात सच होती तो जन्म से पूर्व सूचना तथा कई तरह की रस्मे पूरी की गई 
होती । यह दलील भी पेश की गई कि डाक्टरी सर्टिफिकेट सदेहात्मक 
परिस्थिति मे दिया गया हैं और वह एक काफी अनुभवी तथा फरेबी 
दिमाग की उपज हे । फिर दो औरतो का मिलिकर सर्टिफिकेट लिखवाने 
का किस्सा और भी यकीन के लायक नही है । 

लेडी डाक्टर से जज के सामने प्रश्त किये गए । उसने सर्टिफिकेट 
को सही बताया । लेकिन में नहीं कह सकता कि दोनो पक्षों मे से एक 
मे भी लेडी डाक्टर को उस विधवा माता पर नजर डालने के छिए 

कहा जिसकी उसने जाच की थी और सर्टिफिकेट दिया था । 

यह भी नहीं कह सकता कि उसने सर्टिफिकेट को सही बताते हुए कहा 
था कि उसने एक औरत की जाच की थी, जिसने अपना वही नाम 
बताया था, जो सर्टिफिकेट मे लिखा था । 

विद्वान जज सचमृ्‌च विधवा के बयान से प्रभावित नही हुआ । उसने 
सोचा कि यह बात बहुत सन्देह से भरी है और ऐसे मौके पर हिन्दू- 
परिवार में साधारणत जो-कुछ किया जाता है, उसके बिलकुल खिलाफ 

है। मे दावे के साथ कह सकता हूँ कि जज ने यह खयाल किया कि यह मामला 
पुलिस-अफसर के फरेबी दिमाग की करतूत है । जो हो, उसने यकीन 
नही किया और भाई के हक में फैसला दे दिया । इसपर इलाहाबाद 
हाईकोर्ट मे अपील की गई और प्रधान न्यायाधीश सर ग्रिमबुड मेयर्स 
और न्यायाधीश पिग्गट के इजलास में यह मुकदमा सुनवाई के लिए 
आया। 

दोनो तरफ बडे अनुभवी वकील रखे गए और सुनवाई में गवाह के 
बयान पर काफी बहस हुईं। बहस के अत मे सर ग्रिमवुड मेयर्स ने कहा कि 
दोनो में से एक पक्ष ने भी लेडी डाक्टर के बयान की सचाई पर सदेह नही 
किया था । निस्सदेह लेडी डाक्टर का चरित्र बहुत ऊचा था और उसने 
उस क्षेत्र मे काफी नाम कमाया था । ग्रधान न्यायाधीश ने इस विचित्र 
सबूत पर आलोचना की कि दो मे से एक पक्ष ने भी और न जज ने ही लेडी 
डाक्टर से यह कहा कि वह मा पर नजर डाले और बतावे कि क्‍या वह 
वही औरत है, जिसकी उसने जाच की थी और सर्टिफिकेद दिया था । 
जब अनुभवी न्यायाधीशो को यह मालूम हुआ कि वह छेडी डाक्टर अब भी 
उसी मिशन अस्पताल मे डाक्टर है तो उन्होने सबसे अच्छा यह समझा कि 
उसको हाईकोर्ट में बुलाया जाय और फिर उसीके द्वारा मा को जाच करा 
कर उसका बयान ले लिया जाय । यही तय हुआ, मा तथा लेडी डाक्टर 
दोनो को हाईकोर्ट में बुलाया गया । 

नियत तारीख आई। हाईकोर्ट मे बडी भीड थी और सचमुच 
वातावरण बहुत गर्म था । दोनों तरफ काफी दबी ,हुई उत्तेजना भरी 
थी । लेडी डाक्टर हाईकोर्ट मे आईं। वह शील-सम्मान की प्रतिमूत्ति 
थी और जब उसने अपना बयान दे दिया तो प्रधान न्यायाधीश ने उसे 
नीचे के कमरे में जाने का आदेश दिया, जहा मा बेठी हुई थी तथा 
उसको देखकर आने के बाद फिर बयान जारी करने को कहा । वह नीचे 
गई और कुछ मिनटो के बाद जब वह ऊपर आई तो वह बहुत गभीर थी । 
प्रधान न्यायाधीश ने पूछा कि उसने उस औरत को पहचाना या नही । 

यह भी पूछा कि क्‍या वह वही औरत है, जिसको उसने सर्टिफिकेट दिया 
था ? लेडी डाक्टर ने बहुत शाति तथा दृढतापूवेक कहा, नही, में नही 
कह सकती । मेने उस औरत को कुछ ही मिनटो के लिए देखा था। तबसे 
कई वर्ष बीत गए है । मेरी याददाइत के अनुसार जिस औरत की मेने 
जाच को थी वह हृष्ट-पुष्ट थी | बहुत स्वस्थ दिखती थी और शारीरिक 
रूप में वह बहुत अच्छी हालत में थी। जिस औरत को मेने अभी देखा है, 
वह बहुत दुबली हे और यह साफ जाहिर है कि वह चिता से सूख रही है। 
मुझे बहुत दुख है, में यह बिलकुल नही कह सकती कि यह वही औरत है 
या नही, जिसकी मेने जाच की थी।” इसपर अदालत में सनसनी फैल गई । 
लेकिन लेडी डाक्टर ने अपना बयान जारी रखा और कहा, लेकिन एक 
बात के बारे मे में निश्चित रूप से और दावे के साथ कह सकती हूँ । जिस 
औरत की मेने जाच की थी उसके अगूठे का निशान मेने अपने सामने ही 
सर्टिफिकेट पर ले लिया था ।” ज्योही लेडी डाक्टर की जाच खत्म हुई, 
प्रधान न्यायाधीश ने कहा, / नये सबूत के कारण मुकदमा सहल हो गया 
है । अब यह मुकदमा अगूठे के निशान के सही होने पर निर्भर करता है ।” 
इसके बाद न्यायाधीश पिग्गट स्वय नीचे गये और एक कागज पर उस 
महिला के अगूठे के तीन या चार निशान ले आये। 

इजलास में लौट आने पर अनुभवी जजो ने एक बडा दिखाने वाला 
शीशा मगाया , अगूठे के निशानों को देखा और पूर्ण जाच के बाद प्रधान 
न्यायाधीश ने कहा, हम लोग तो सचमुच इस मामले में साधारण जान- 
कारी रखते हे , ओर यह चीज विशेषज्ञों की हैं। लेकिन जहा तक हम लोगो 
की जाच का सवाल है, अगूठे के नये निशान सर्टिफिकेट के निशान से मिलते 
हैं । मुझे अब याद नही है कि क्या कारण हुआ, दोनो में से एक पक्ष ने भी 
विशेषज्ञ द्वारा अगूठे के निशान की जाच की दरख्वास्त नही दी। बहुत सभव 
है कि जिस पक्ष को न्यायाधीश के विचार से समर्थन प्राप्त हुआ हो, उस पक्ष 
के वकील उतने से ही सतुष्ट हो गए और दूसरे पक्ष के वकील ने सोचा कि 
यह काम सबूत पक्ष का था कि वह अगूठे के निशान की जाच विशेषज्ञ द्वारा 

कराने की दरखास्त दे । जो हो, दोनो तरफ के वकीलो के दिमाग ने चाहे 
जो कुछ भी सोचा हो, जाच की दरखास्त नही दी गई और वह बात वही- 
की-वही रह गई । दोनो न्यायाधीश में से एक ने भी अगूठे के निशान को 
विशेषज्ञ के पास जाच के लिए भेजने की नही सोची और उन दोनो ने अपना 
फंसला नही दिया। 

बाद में एक दिन जब सारे सबूत पर बहस हुई, जिसमे दोनो त्यायाधीणो 
के निजी विचार अगूठे के निगान की समानता के सम्बन्ध में भी सम्मिलित 
थे, न्यायाधीशों ने निचली अदालत का फैसछा बदल दिया और बच्चे के 
हक में निर्णय दिया । 

फिर लदन की प्रिवी कौसिल में अपील की गई और वहा जुडीशियल 
कमेटी ने मुकदमे को जल्दी में देखकर फैसला कर दिया। सारे सबूत की 
अवहेलना कर, श्रेष्ठ न्यायाधीशों ने अपना छोटा-सा फैसला देते हुए कहा 
कि सारे मुकदमे का दारोमदार अगूठे के निशान पर था। दोनो पक्षों 
का कहना था कि लेडी डाक्टर का चरित्र सदेह से परे है, तब अगूठे के 
निशान की समानता होने पर ही मुकदमा खत्म हुआ। 


१२ 
अविश्वसनीय किन्तु सच 


वस्तुत सभी तरह की कहानियाँ आमतौर पर और जासूसी 
कहानियाँ तो खासतौर पर, चाहे वह रहस्यभरी हो, या काल्वयनिक एक 
बडे भारी मुद्दे को पूरा करती है। छाखो अनगिनत पाठक उनसे मनो- 
रजन और सुखलाभ करते हे. और उसमे आश्चर्य की भावना जग जाती 
है। लेकिन कभी-कभी मुझे सयाल हो आता हे कि जो आदमी अपनी सारी 
जिंदगी अदालतो में गुजारता है, कुछ समय बाद उसके लिए इस तरह का 
साहित्य कोई खास रुचिकर नहीं रह जता, वयोकि उपन्यास या कहानी 
का कोई भी लेखक, भल्ते ही उसकी कल्पना-गक्ति कितनी ही महान्‌ 

क्यो न हो, सचाई से हमेशा ही दूर रहता हैँ । कल्पित की बनिस्बत 
सच्ची घटना ज्यादा आइचयंजनक होती है और इस कथन में विरोधाभास 
भी दिखाई दे सकता है; लेकिन यह नितात सत्य है कि मानव-कल्पना 
मानवीय प्रक्रिया की सीमाओ तक कभी पहुँच ही नही सकती और न कोई 
कल्पनाशील लेखक मानव-मन की कार्यकारिता और मानव-भावनाओ 
के अतर्दद्व की गहराई तक पूरी तरह से कभी पहुँच सका है । अखबारो मे 
प्राय किसी खास मुकदमे के तथ्यों का सक्षेप ही प्रकाशित हो पाता हैं, 
लेकिन मुकदमा जब अदालत में पेश होता है और देनिक कार्रवाई 
में लगातार एक के बाद दूसरा व्यक्ति ऐसी एक बात को 
प्रमाणित करने के लिए पेश होता है, जिसे विपरीत दिशा में असभव 
ही कहा जाता तो सच्ची कहानी अतत सामने आ जाती है । इतने 
पर भी वह असभव ही लगती है, अतर केवल यह होता है कि वह घटना 
हुई जरूर थी । जब किसी सही या कल्पित गलती को ठीक करना हो 
अथवा किसी न्‍्यायारूय का आसरा बेकार साबित हो जाने पर गलत साबित 
हुआ व्यक्ति, इस दैवी आज्ञा को भूल कर कि बदला लेने का काम ईइवर 
का है', गलती करने वालो से बदला लेने का भार खुद अपने ऊपर 
ले लेता है तो मानव-क्रोध और क्षोभ की भावनाएँ बेहद बढ जाती हे 
और तब लोभ, सत्ता-प्रेम और स्त्री-प्रेम के भिन्न मुद्दो के कारण ऐसे-ऐसे 
कार्य, अपराध या भूले की जाती है, जिनका खयाल तक नही किया 
जा सकता । फारसी की कहावत हैँ कि जर, ज़मीन और जोरू' ही सब 
अपराधो और बुराइयो की जड हे । इस दृष्टि से सपत्ति-व्यवस्था के 
नाश से कम-से-कम यह तो लाभ होगा ही कि बुरे कामो की एक मुख्य 
बुनियाद नष्ट हो जायगी । 

अपनी वकालत के चालीस वर्षों में मेने कानूनी रिपोर्टों में कई 
आइचर्यजनक कहानिया पढ़ी हे; लेकिन कानूनी रिपोर्ट भी बहुधा कोरे 
कानूनी प्रश्नों की व्याख्या तक ही सीमित रहती हे। विशुद्ध सचाई जानने 
के लिए व्यक्तिगत अनुभव और लोगो व उनके मामलो की निजी 

जानकारी होना जरूरी है। जब में बीते बरसों का ख़याल करता 
हैँ तो मुझे कई ऐसी घटनाएँ याद आती हैँ, जो वास्तव में अगर घटी न 
होती, तो उनपर कोई विश्वास ही न करता । उदाहरण के लिए आज 
से ३०-३५ बरस पहले की नीचे लिखी इस घटना को ही देखिए, जो 
उत्तर-प्रदेश के ग्रामीण जिलो के एक कस्बे मे घटी थी। 

एक हिन्दू परिवार था, जिसके पास काफी बडी जमीन-जायदाद थी । 
परिवार में दो भाई थे, जो अलूग-अलग थे ; पर पास-पास के मकानो में रहते 
थे | इनमें से एक अपनी पत्नी और पुत्री को छोड कर मर गया। हिन्दू- 
कानून के अनुसार उसकी सम्पत्ति का उत्तराधिकार उसकी विधवा स्त्री 
और विधवा की मृत्यु के बाद उसकी पुत्री और पुत्री के बच्चो को प्राप्त 
होता; परन्तु पुत्री के यदि बच्चे न होते तो बह सम्पत्ति मृत व्यक्ति के भाई 
और उसके बेटो को मिलती । वह पुत्री अपने पिता की मृत्यु के समय 
अविवाहित थी । बाद मे उसकी मा और उसके चाचा ने पास के 
जिले के एक प्रतिष्ठित परिवार में उसे ब्याह दिया । यह सबध हर तरह 
से उचित था और साधारणतया यह आशा की जाती थी कि यह विवाह 
सुखदायी और सफल साबित होगा । अब देखिए, किस तरह मानव-मुद्दो 
और प्रक्रियाओं की पेचीदगिया अपना काम करती है । 

जाहिरा तौर पर चाचा भविष्य में होते वाली घटनाओ को होने 
नही देना चाहता था। उसे शक था कि जेसे ही उसकी भतीजी अपने 
घर में बसने लगेगी, उसकी मा उसकी तरफ खिच जायगी और इस 
प्रकार मृत भाई की जायदाद का किराया व मृताफा उसकी भाभी को 
मिलने लगेगा, परिणाम-स्वरूप वह खुद और उसका परिवार इस सबसे वचित 
हो जायेगे। यह तो थी भावी आशका , लेकिन वर्तेमात अभी उसके अनुकूल 
था, उसकी भाभी पूरी तरह उसके बस में थी। यद्यपि वह निजी मकान में 
रहती थी और किसी प्रकार के अनौचित्य का कोई कारण भी न 
था, फिर भी न जाने कंसे उसने अपनी भाभी को बस में कर लिया था । 
अब उसके सामने यह समस्या खडी हुई कि किसी तरीके से अपने भाई 

की जायदाद के उत्तराधिकारी को स्वाभाविक पथ से हटाया जाय । 
देखिए कि इसके लिए उसने क्या-क्या किया । रूडकी अपने 
पति के घर में रहती थी । दोनो युवा पति-पत्नी में बहुत प्रेम था । एक 
त्यौहार पर लडकी को अपनी मा के घर बुलाया गया और फिर किसी- 
न-किसी बहाने से उसे वहा एक साल से ज्यादा रोका गया। पत्नी 
और पति तथा पति के रिव्तेदारों के बीच के सब पत्र रोक लिये जाते 
थे। पति का कोई भी पत्र पत्नी तक नही पहुँचने दिया जाता था। उसका 
क्षुब्ध और निराश होना स्वाभाविक ही था। इसपर हर रोज उसकी 
मा, उसका चाचा और हरेक आदमी उसके कान भरता रहता कि उसका 
पति और पति का परिवार उसकी उपेक्षा कर रहे है । इसके अलावा उसे 
यह भी कहा जाता कि यह विश्वस्त खबर मिली है कि तेरे पति ने तुझे 
छोडकर दूसरी शादी करना तय कर लिया है । आप सहज ही सोच 
सकते है कि ऐसी असहाय मनोदशा में वह लडकी किस पीडा के साथ 
अपने दिन और रात गुजार रही होगी । अपनी मा का विश्वास करने के 
अलावा उसके पास और चारा ही क्या था ? 

उधर जिस शहर में पति का परिवार रहता था, ऊरडकी के चाचा 
ने अपने कुछ रिश्तेदारों और दोस्तो की मदद से झूठी अफवाह उडवा दी 
कि लडकी अपनी मा के घर में भ्रष्ट होकर गर्भवती बन चुकी है और 
उसकी इस दार्म को छिपाने के लिए ही उसे वहा रोका गया है। पति एक 
नवयुवक था । वह और उसके घरवाले परेशान थे और उन्हे कोई रास्ता 
भी नही सूझता था। पति बारबार पत्र लिखता; पर कोई नतीजा न 
होता । उसके ख़तो का कभी कोई उत्तर नही मिला । वह कई बार अपनी 
सास के घर भी गया, सास ने बडी आवभगत की और बडे प्यार के 
साथ उसका स्वांगत किया, खिलाया-पिलाया, एक-दो रोज वह वहा 
ठहरा भी ; पर उसे अपनी पत्नी का कोई चिह्न तक दिखाई नही देता था | 
पति-पत्नी को आपस में मिलने का कोई मौका ही नही दिया जाता था । 
भेरा खयाल है कि वह छडका इतना शर्मीला था कि बहुत सीधे सवार 

भी नहीं पूछ सकता था । ढेकिन मा किसी-न-किसी झूठे बहाने से जेसे, 
लडकी बीमार है और बिस्तरे पर पडी है, या किसी और बहाने से 
लडकी की अनुपस्थिति का कारण समझा देती । नतीजा यह होता कि 
हर बार वह नवयुवक निराश ही लौट जाता । 
इस प्रकार उस नवयुवती की आत्मा की हत्या करके और उसे पूर्णत 

दुखी बनाकर चाचा ने मा के साथ साजिश करनें की ठान ली, ताकि उसकी 
सम्पत्ति को अपने और अपनी सतान के लिए हथिया लिया जाय। इस इरादे 
से एक निशरचयात्मक कदम उठाया गया । और वह कदम यह एक ऐसे 
रजिस्ट्रीयुदा अधिकार-पत्र पर हस्ताक्षर कराना, जो अपने किस्म का एक 
अजीब ही दस्तावेज़ था । मेरा खयाल है, उसने अपने इस कपट के बारे में 

जरूर ही कानूनी सलाह ली होगी और में सिफे यह कह सकता हूँ कि उसके 
सलाहकारो ने अपनी बुद्धिहीनता का भी एक बेजोड परिचय दिया था । 

इस अधिकार-पत्र के अधीन मा ने अपनी सारी सम्पत्ति अपनी पुत्री को सौप 
दी थी । हिन्दू-कानून के अनुसार उसे यह अधिकार प्राप्त था। अधिकार- 

परिवत्तंन का कारण देते हुए उसने स्वीकार किया कि वह विधवा हो चुकी 

है और उसने सयम तथा भक्ति का जीवन व्यतीत करने का सकल्प कर 

लिया है । इसलिए उसने यही सबसे अच्छा समझा कि उसकी पुत्री को तुरन्त 
ही अपने पिता की सम्पत्ति पर अधिकार प्राप्त हो जाय । यहा तक तो ठीक 
ही हुआ । इसके बाद उस अधिकार-पत्र से उस लडकी की बारी आई और 
बीस बरस की उस जवान लडकी से यह घोषणा करवाई गई कि अभी तक 
चूकि उसे अपने जीवन में बहुत दु ख मिला है, उसने निश्चय कर लिया है कि 
वह ससारी झगडो में न पडेगी,न जमीन-जायदाद की देखभाल के पचडे में ही 
पडेगी । इसलिए कि वह अपना जीवन सादगी और सयम से बिताना चाहती 
है, इसलिए उसने निश्चय कर लिया है कि अपनी सारी सम्पत्ति कुटुम्ब 
के मान्य देवता को समर्पित कर देना ही उत्तम है । इतना सब कर चुकने के 
बाद उसने यह भी ऐलान किया कि उसके चाचा ने उसकी देवापित 
सम्पत्ति के व्यवस्थापक बनने की उसकी प्रार्थना स्वीकार कर ली है। इस- 

लिए उसने अपने चाचा को और उसके बाद चाचा के पुत्रों को पीढी-दर- 
पीढी इस काम के लिए नियुक्त कर दिया हैँ। हरेक जानता है कि इस 
प्रकार की व्यक्तिगत धामिक भेट के दुरुपयोग की बहुत अधिक सभावना 
बनी रहती है, और शायद ही कभी जायदाद का किराया या मृनाफा 
देवता की' सेवा के काम में लाया जाता हो । इस प्रकार चाचा ने सोचा कि 
उसने एक ही चोट में मा और बेटी दोनों से छुटकारा पा लिया और अपने 
तथा अपने बेटे-पोतो के लिए जायदाद हथिया ली । 

अब नाटक का नया दृश्य आरम्भ होता हैं। लडकी का पति 
इतनी कम उम्र का था कि खुद कुछ न कर सकता था; किन्तु सौभाग्य से 
उसका एक भाई था जो उससे अधिक अनुभवी था और जो रूखनऊ के 
प्रातीय दफ्तर मे कर्मचारी था । जब इस भाई ने अपने शहर में लडकी के 
चरित्रभ्नष्ट होने की अफवाहे सुनी तो उसे बडी हैरानी हुईं। उसका खयाल 
था कि उसके भाई की स्त्री बहुत सच्चरित्र और सुशील लडकी हैँ। वह 
विश्वास न कर सकता था कि ऐसी लडकी मा के घर मे दुश्चरित्र बन 
सकती है । वह इस सारे मामले को कुछ शक की निगाह से देखने रूगा। 
उसने कालेंटन नामक एक रिटायड् पुलिस सुपरिल्टेन्डेन्ट से सलाह ली, 
जो रिटायर होने के बाद अनियमित ढग से छोगो को कानूनी सलाह दिया 
करता था । जहा तक मुझे खयाल है, पुलिस विभाग में अपनी नियुक्ति 
से पूर्व वह स्वयं एक वकील रह चुका था । उसका बेटा बेरिस्टर था और 
मेरा घनिष्ठ मित्र था । श्री का्ंटन ने सछाह दी कि वह मामला कचहरी 
का नही है, बल्कि सीधी कारंवाई का हैं । अत लडके के भाई और श्री 
कालंटन रूखनऊ से सबसे निकट के रेलवे स्टेशन पर पहुँचे और वहा से 
सोलह मील की दूरी पर लडकी के चाचा के गाव के लिए रवाना हुए । 
वे दोनो एक इक्के में वहा पहुँचे और गोरे के आगमन ने सारे गाव में 
खलबली मचा दी । इक्का चाचा के घर पहुँचा और उसमे से रिटायडें 
पुलिस सुपिरिल्टेन्डेन्ट लडके के भाई के साथ उतरे और उन्होने बडे 
नाटकीय ढग से लडकी' के बारे मे पूछा कि वह कहा है और क्यो उसे उसके 

पति के घर वालो की इच्छा के विरुद्ध रोक रखा गया है । एक साथ 
हलचल और गडबडी का मच जाना स्वाभाविक था । चाचा बाहर 
निकल कर आया और गोरे आदमी की मौजूदगी में बहुत ही नम्प्र बन गया । 
थोडी देर बाद छडकी की मा आई और उसके हावभाव से भी बडी नम्रता 
झलक रही थी। कालंटन ने इस बात पर जोर दिया कि लडकी को तुरन्त 
पेश किया जाय और वह लडकी भी घर के अन्दर से निकल कर बाहर 
कमरे में आई। तब कालंटन ने कहा कि वह लडकी को लेने आये हे, 
उसे उसी वक्‍त भेजना पडेगा। मा ने बहुत विरोध किया । कहने रूगी कि 
यह असभव हैं। नए कपडे और उचित रस्म अदा किये बिना कसे में 
इस तरह अपनी बेटी को भेज सकती हू । रीति के अनुसार लडकी के 
लिए नए कपडे और कुछ गहने नए बनवाने होगे और आज का दिन भी 
अशुभ है अगला शुभ दिन चार दिन बाद आयगा । इसलिए लडकी 
को तुरत भेजने का सवाल ही पैदा नही होता । कार्ूंटन ने हठ पकड़ 
ली और उसने लडकी से पूछा कि क्या वह चलने को तैयार है । लडकी ने 
तुरन्त उत्तर दिया कि वह तैयार है । उससे पूछा गया कि उसे किस 
कपडे की जरूरत है तो उसने कहा कि उसे किसी चीज की जरूरत नही, 
“मे इसी साडी में चलने के लिए तैयार हूँ, मुझे और कुछ नही चाहिए ।” 
जब कालंटन ने कहा, आओ, चलो” तो वह बडी तत्परता के साथ 
तुरन्त इक्के मे जा बेठी । चाचा और मा हैरान रह गए, न वे कुछ कह सके 
और न कुछ कर सके । इक्का चल दिया और लडकी प्रसन्न और प्रफुल्ल 
अपने पति के घर पहुँची । 

वहा उससे विगत अठारह महीने की घटनाओ के बारे में पूछा गया । 
उसने अपने पति तथा पति के परिवार की ओर से की गई अपनी उपेक्षा 
की बहुत शिकायत की । उन लोगो ने उसे विश्वास दिलाया कि वे उसे 
हमेशा चिट्ठी लिखते रहे । उसने कहा कि मुझे कभी कोई चिद॒ठी नही 
मिली । बदचलनी की सब अफवाहे बिलकुल बेबुनियाद थी। फिर उसने 
उस अधिकार-पन्न के बारे मे बताया जिसपर हस्ताक्षर करने के लिए 

उसे लाचार किया गया था। कानूनी सलाह कली गई और अधिकार-पत्र 
को रह करने तथा सम्पत्ति की वापसी के लिए दावा किया गया । मा 
का तो अब प्रइन ही नहीं उठता था, क्योकि वह अपनी सम्पत्ति अपनी 
पुत्री को सौप चुकी थी । 

मेरे खयाल में यह एक ऐसा मामला था, जिसमे दो मत होने सभव ही 
न थे, लेकिन जिन्दगी बहुत कुछ सिखाती हैं। चाचा ने गभीरतापूर्वक 
कहा कि वह अधिकार-पत्र भतीजी की पूरी-प्री मशा से लिखा 
गया हैं और वह उससे बधी हुई है। चाचा को एक ऐसा न्यायाधीश भी 
मिल गया, जिसने कुछ गवाहों की शहादत लेकर मुकदमा खारिज 
कर दिया । 

इलाहाबाद हाईकोर्ट में अपील की गई और मुझे लडकी की ओर से 
नियुक्त किया गया । आमतौर पर अदालत में में अपनी भावनाओं को 
अपने ऊपर हावी न होने देना ही सदा से उचित समझता आया हूँ, किन्तु 
इस मौके पर इस निर्मम दृष्ठता ने मुझमें इतना क्षोभ भर दिया 
जिसे छिपाना मेरे लिए सभव न था, मेरा खयाल है कि यह क्षोभ 
बिलकुल सच्चा होने से न्यायाधीशों को भी छू गया । किसी प्रकार 
के लबे-चौडे विवाद का न वहा प्रश्न था और न आवश्यकता ही । मेने 
मात्र सचाई बयान कर दी और फिर उस अधिकार-पत्र को पढ़ 
सुनाया । न्यायाधीश सचन्न रह गए। यह सब कितना अजीब और कितना 
अस्वाभाविक था ! पेशी थोडी देर मे ही खत्म हो गई और न्यायाधीशों ने 
चाचा के वकीलों को बडी छताड सुनाई । अपील मजूर की गई और 
न्यायाधीश के पास मामला दुबारा भेज दिया गया ताकि इस दोरान में 
चाचा द्वारा प्राप्त किराये और मुनाफे की रकम निर्धारित की जा सके । 
इस मुकदमे ने एक न्यायाधीश, स्वर्गीय श्री छाल्गोपाल मुखर्जी पर इतना 
प्रभाव डाला कि जब मुकदमा दुबारा सामने आया और माहरूम हुआ 
कि न्यायाधीश ने रुपये की रकम मे फिर गोलमाल किया है तो न्यायाधीश 
मेरी इस बात से तुरत सहमत हो गए कि यह एक ऐसा मामला था, 

जिसमे मुआवजा ऐसा मिलना चाहिए जो चाचा-जैसो के लिए पाठ 
रहे । प्रत्येक अनुमान चाचा के विरुद्ध होना चाहिए और छडकी को 
ज्यादा-सें-ज्यादा लाभ पहुँचाना चाहिए | इस प्रकार वह मुकदमा खत्म 
हुआ। 


शक! 
मानव-जीवन दाँव पर 

शासन-अधिकारियों की आचरण-सबधी शिकायतो की नन्‍्याय-विभागीय 
जाच के लिए सार्वजनिक माग देखकर मुझे कभी-कभी बडा जचभा होता 
है । लेकिन यह भी कोई कम सतोष की बात नही कि अगर ऐसी किसी 
जाच-क्मेटी का अध्यक्ष न्‍्याय-विभाग का उच्च-अधिकारी हो तो जनता 
के विश्वास में भारी वृद्धि हो जाती है, क्योकि जाच-पडतारू के लिए 
सार्वजनिक न्याय-विभागीय जाच की विधि ही सर्वोत्तम मानी जाती है । 
सारी कारवाही जनता के सामने होती है, सभी सबधित दल गवाहो की 
छानबीन और उनसे जिरह कर सकते हे । इसके अलावा हर सबधित 
व्यक्ति को घटना-विषयक अपना बयान देने का मौका मिलता हैं और अगर 
किसी रूप में उसका नाम उपस्थित प्रदन में आ जाता हैं, तो वह अपनी 
सफाई पेश कर सकता है । इसपर भी, अदालतों में वकालत के 
अपने लबे अनुभव के आधार पर कह सकता हूँ कि जाच की इस विधि 
का अनिवार्यत यह नतीजा नही होता कि जाच-अधिकारी ने बिल्कुल सही 
तथ्य को ही खोज निकाला है। फिर भी यह सच है कि इस तरह की 
जाच से सही परिणामो पर पहुँचने की सुविधा हो जाती है । गवाहो को 
देखने और सुनने के अछावा अदालत को एक और बडा भारी लाभ होता 
है । वह ऐसे अनुभवी वकीलो की युक्तियो को सुनती है, जो हर बयान के 
मजबूत और कमजोर नुक्तो को उसके सामने पेश करते है । लेकिन 
इने सब छाभो के बावजूद वकीलो का यह सामान्य अनुभव है कि 

किसी तथ्य के मामूली से प्रश्नों तक के बारे में न्‍्याय-विभागीय निष्कर्ष 
कभी-कभी इतने भीषण रूप में भिन्न होते हे कि सामान्य आदमी के आरचर्य 
की सीमा नही रहती । मान लीजिए, एक फासी के दड के खिंलाफ आप 
दो या दो से ज्यादा जजो की बेच के सामने अपील पर बहस करते हे । 
सारा मामला तीन या चार गवाहो की विश्वस्तता और उस मामले की 
परिस्थितियों के निष्कर्षो पर ही निर्भर करता है, लेकिन हम देखते है कि 
अत्यधिक अनुभवी जज भी ऐसे परिणामों पर पहुँचते हे, जो सर्वथा विप- 
रीत होते है । 

एक के बाद एक अदालत में अपीलो का जो क्रम चलता है, उनमे न 
केवल यह कि न्‍्याय-विषयक मतो के कारण सघर्ष उत्पन्न होता है, बल्कि 
कभी-कभी न्याय का खून होता हैं। मुझे ऐसे भीषण अनुभव भी हुए है, जिनमे 
आदमियो की जान के साथ जुआ खेला जाने गा था । अगर कही एक ही 
जज को उन मामलो का फंसला करना होता तो निश्चित था कि वे फासी 
पर लटक जाते । किन्तु घटनावश मामछा एक और जज के सामने चला 
गया, जहाँ वे फासी के तख्ते से ही नहीं बचे, बल्कि वे पूर्णतया रिहा 
भी हो गए । ऐसे दो मामलो का में यहा उल्लेख करूँगा, जिनमे एक 
तो मेरी वकालत शुरू करने के दिनो में हुआ था और उसने मेरे दिल 
पर इतना गहरा आघात किया था कि उसका आतक मेरे समूचे वकालत 
के जीवन पर छाया रहा । 

१९१४ की ग्ियों के दिन थे और में अभी इलाहाबाद हाईकोर्ट 
में नया-तया ही गया था । एक दिन मेने चाल्स रास आल्स्टन को एक 
अदालत में फौजदारी' अपील करते देखा । यह अपील हाईकोर्ट के दो 
बहुत ही अनुभवी जजों, श्री जस्टिस विलियम टडबाल और श्री 
जस्टिस मुहम्मद रफीक के सामने पेश हुई थी। आल्स्टन भारत के 
गण्य-मान्य वकीलो में थे । दीवानी कानून में तो उनका बहुत ही व्यापक 
ज्ञान था। फौजदारी मामलो में भी वह अग्रणी थे और अदालत के सामने 
अपने मामले को आश्चर्यजनक कानूनी चतुराई के साथ पेश करते थे । 

किसी मामले के महत्वपूर्ण नुक्ते को वह सहज-ज्ञान से ही पकड छेते 
थे और उनके बोलने तथा व्यक्त करने के ढग से उनकी वकालत का 
प्रभाव बहुत बढ जाता था । बोलते समय वह थोडे शब्दों का प्रयोग 
करते थे; लेकिन उनका बोला हुआ प्रत्येक शब्द सुचारु रूप से चुना होता 
था और सुनने वालो को लगातार प्रभावित करता था। जो मामला उन्होने 
अदालत के सामने पेश किया था, वह था तो छोटा ही, छेकिन उसके तथ्य 
बड़े अजीब थे । 

एक गाव के बाहरी हिस्से में एक कुआ था और एक दिन सबेरे 
ही सारे गाव में यह बात फैल गई कि एक औरत अपनी चौदह 
बरस की लडकी के साथ कुएँ में गिर पडी है। बहुत से लोग वहा 
एकत्र हो गए और उन्हे कुए से निकालने का तत्काल यत्न किया गया । 
किसी तरह की मदद पहुँचने से पहले ही लडकी तो मर गई थी, लेकिन 
मा को जीवित ही निकाछरू लिया गया । उसके कुए से बाहर आते 
ही लोगो ने उससे पूछा कि क्या हुआ था। कहा जाता है कि उसने 
फौरन वही, बिना किसी सकोच के कुए के किनारे पर खडे दो आदमियो 
की ओर इशारा किया और बोली, “इन्ही दोनो ने मुझे और मेरी रूडको 
को मार डालने के लिए कुएँ में धकेल दिया था ।” समाचार पाते ही 
पुलिस घटनास्थल पर पहुँच गई और जाच के बाद उसने दोनो 
आदमियो को हत्या के अपराध में गिरफ्तार कर लिया । इस्तगासे 
का कहना था कि यह औरत भिखारिन थी और गाव में अपनी रूडकी 
के साथ बडी दयनीय दशा मे जीवन बिता रही थी। दोनो अभियुक्तों के 
साथ एक दिन इसका कुछ झगडा हो गया था और उसी सबेरे उसने 
गुस्से मे यह ऐलान किया था कि इन्होने मेरा जीता दूभर कर दिया है और 
वह इस गाव को छोडकर चली जायगी । इतना कहकर उसने अपने 
थोडे-से सामान को इकट्ठा किया और गाँव से रवाना हो गई । दोनो अभि- 
युक्त उसका पीछा कर रहे थे । इसके बाद बताया गया कि जब वह कुए 
के पास से निकल रही थी तो उन्होने उसको और उसकी बेटी को मार 

डालने की इच्छा से कुए में धकेल दिया । वास्तविक घटना के बारे में 
प्रत्यक्ष गवाह कोई नही था, लेकिन गाँव में जो झगडा हुआ था, उसके 
एक या दो गवाह जरूर थे । 

सैशन जज ने अभियुक्तों को दंड देते हुए अपने फैसले में लिखा 
“इस औरत को गवाही के कट॒हरे में देखकर और उसकी स्पप्ट- 
वादिता तथा उसके सरल आचरण से में इतना प्रभावित हुआ हू कि 
उसकी गवाही के हर शब्द पर मुझे यकीन था और उसकी गवाही के 
समर्थन के बिना भी अभियुक्तो को सजा देने के लिए तैयार था ।” जब वह 
वस्तुत सजा सुनाने की सीमा पर पहुँचा, तो उसने अत में लिखा कि 
यद्यपि में इस औरत की गवाही पर यकीन करता हू, तथापि इस 
तथ्य को अपनी आखो से ओझल नही कर सकता कि इस अपराध को 
साबित करने वाली वह एकाकी गवाह है । इसलिए, विचार में हत्या 
के अपराध के लिए मृत्यु-दड को कम करके आजीवन कारावास की सजा 
देना अधिक उपयुक्त जान पडता है। 

आल्स्टन ने इसी सजा के खिलाफ अपील दायर की थी । उसने बहुत 
सक्षेप मे , कितु बडे शक्तिशाली ढग से अपना मामला पेश किया था । 
उनका तक था कि झगडे की बात तो निरचय ही सभव है, और यह भी 
हो सकता है कि जब यह औरत गुस्से में गॉव से बाहर जा रही थी तो ये 
दोनो आदमी उसका पीछा कर रहे हो | लेकिन उसने सुझाव दिया था कि 
कओधी स्वभाव की औरतो का अपने आपको कुओ में गिरा छेना भी 
असामान्य नही है । ऐसी दशा में यह भी तो सभव है कि इस औरत 
ने क्रोध और आवेश मे अधी बनकर अपने आपको और अपनी लडकी को 
कुए में गिरा लिया हो, और जब वह कुए से बाहर निकाली गई, और 
उसने दोनों अभियुक्तों को वहा देखा तो उन्हे देखते ही डर कर 
उसने इन्हीं पर इल्जाम रूगाना बेहतर समझा हो । लेकिन दोनो विद्वान 
जजो पर इसका तनिक भी प्रभाव न पडा, बल्कि वे तो क्रोध में उबर उठे। 
मेने जजो को इतने आवेश में कभी नहीं देखा था । श्री जस्टिस टडबाल 

तो आपे से बाहर हो गए और ऊँचे स्वर में बोले, “मिस्टर आल्स्टन, आपके 
मुवक्किल बडे निर्देयी, जगली , घृणा के पात्र हे। में आपको बतढाता 
हैं कि उनकी मशा क्‍या थीं। वे उस औरत का पीछा नही कर रहे थे। 
बल्कि उसकी लडकी पर अधिकार करना चाहते थे । इसीलिए उन्होने 
माँ का जीवन दृभर कर दिया था । जब उसने इकार किया तो वे जान- 
बूझ कर उसे ही नही, बल्कि दोनो को मार डालना चाहते थे । और तो और, 
न्यायाधीश सेशन जज पर भी मृत्यु-दड न देने के लिए बिगडे । उनका 
खयाल था कि जज अपने कत्तंव्य-पालन में सतर्क नही रहा और इसके 
लिए वह दोषी है । जहाँ तक मुझे याद है, ये जज-महोदय प्रातीय न्‍्याय- 
विभाग में थे, और उन दिनो हाईकोर्ट के जजो का यह आम खयाल था कि 
भारतीय न्याय-विभाग के अफसरो को जब नौकरी के अतिम दिनों में 
तरक्की देकर जिला का सेशन जज बनाया जाता हैँ तो ये लोग मृत्यु-दड देने 
में सकोच करते हें। जस्टिस टडबाल के कहने का वास्तविक आशय 
यही था । 

दोनो जजो ने बारबार यही विचार प्रकट किया कि वे इस थोडी 
सजा को स्थिर रखने में सहमत नही हो सकते । ऐसे भीषण मामले मे तो 
मृत्य-दड ही उचित है । इसमें सदेह नहीं कि वे खुद ही यह सजा दे देते; 
लेकिन कानून के अनुसार वे ऐसा नही कर सकते थे । किसी फौजदारी 
अपील में भारतीय हाईकोट को अपीरू खारिज करने का ही नहीं बल्कि सजा 
को बढाने तक का भी अधिकार है, लेकिन फौजदारी के कानून के अनुसार 
जब किसी सजा को बढाने की तजवीज की जाती है तो अभियुक्त को 
व्यक्तिगत रूप में सूचना देनी पडती है और ऐसी वृद्धि के लिए कारण 
प्रकट करने का समृचित अवसर प्रदान करना पडता है। हे तो यह खेल 
विधि पालन ही, लेकिन इसका होना जरूरी होता हैं । फलत जजों 
ने इस आदेश के साथ आज्ञा निकाली कि अपील करने वालो के नाम 
नोटिस जारी किया जाय और वे कारण बताये कि उन्हे मृत्यु-दड क्‍यों 
नही दिया जाना चाहिए । अभियुक्त जेल मे थे। उन्हे जेल में नोटिस मिल 

ही जाना था, और इसका दूसरा मतलब यह भी था कि यह मामला कुछ 
समय के लिए स्थगित हो गया । 

लगभग दो सप्ताह बाद की बात है। में एक और अदालत मे बैठा 

था--यह थी श्री जस्टिस चेमियर और श्री जस्टिस पिग्गट की अदालत । 

दोनो बडे पुराने और अनुभवी जज थे और मेने सुना कि पेशकार ने 
इसी अपील की पेशी की आवाज दी । फौरन ही मेरे कान खडे हो गए। 
सरकारी वकील श्री मैठकमसन खडे हुए और बडे सहज स्वर मे बोले 

“श्रीमानू, कही कोई भूल हुई जान पडती है। ऐसा रगता है कि गलती 
से यह मुकदमा आपके सामने पेश हो गया है। अदालत न० २ के सामने 
इसपर पूरी तरह बहस हो चुकी हैं और अब सिर्फ दण्ड के निर्णय का प्रइन 
शेष है। समय बचाने की दृष्टि से क्या श्रीमान्‌, यह आदेश कर सकेगे कि इस 
मुकदमे को उस अदालत के सामने पेश कर दिया जाय ? ” 

ज० चैमियर ने मि० मेलूकमसन से कहा, क्‍या यह तरीका नही है कि 
जब एक अदालत दड-वुद्धि का नोटिस जारी करती है तो आखिरी फैसले 
के लिए मुकदमा दूसरी अदालत मे पेश किया जाता है ?” 

मैलकमसन बोले, “नही जनाब, ऐसा कोई तरीका या रीति नही है । 
हर रोज ऐसा होता है । वही अदालत नोटिस जारी करती है और वही 
अतिम निर्णय भी सुनाती है ।” 

चेमियर बोले, अगर ऐसा नही है तो में समझता हूँ कि ऐसा होना 
चाहिए। खैर, जो कुछ हो चुका, उसे छोडिए। अब तो मुकदमा हमारे 
सामने पेश हो गया है। हम ही इसे सुनेगे और इसका फेसला करेगे ।” 

विद्वान जजो ने अपील सुनी और गवाहियो को भी देख गए। तथ्य 
भी थोडे ही थे और गवाहियाँ भी बहुत थोडी थी। एक घटे के अदर- 
अदर उन्होने सब यह फंसला लिखाया कि अभियुक्तों के विरुद्ध हत्या 
का अपराध साबित नहीं होता और वे उन्हे रिहा करने की आज्ञा 
देते है । 

यह सब मेरी उपस्थिति में हुआ था और मेरे कानो ने इस फैसले 

को सुना था। न्याय-सबधी इस बुद्धिमानी पर मे आश्चर्यचकित था और 
साथ ही मेने दो मनुष्यों की जानो से होते खिलवाड को भी अपनी आँखों 
से देखा था। कई दिन तक इस फेसले का मुझपर असर रहा । इसके 
अलावा जब मेने खुद भी फौजदारी का काम आरभ किया तो जिन 
मुकदमो मे सामान्य कैद की सजा होती थी, उनकी अपील करने में 
में सकोच करता था, क्योकि सज़ा मे बढती का सवार मुझे सदा 
परेशान कर देता था। लेकिन इतने पर भी एक ऐसे ही मामले के खिलाफ 
मुझे अपील करनी पडी और मुझे वैसी ही यातना में से निकलना पडा । 
एक दिन शाम के वक्‍त एक डाक्टर मेरे दफ्तर में आया। वह प्रातीय 
चिकित्सा-विभाग मे नौकर था। बडा खूबसूरत जवान था। उसने 
बताया कि हमारे परिवार के पास कुछ जमीन है। इन जमीनो के काशत- 
कारो के साथ पिताजी का कुछ झगडा हो गया था और उन्होने गोली चला कर 
उनमें से एक को घायरू कर दिया। इस अपराध में उन्हे तीन बरस कैद की 
सज़ा मिली है। इतना कहकर उसने मुझसे पूछा कि क्या में उसके पिता की 
अपील कर सकूगा ? जैसे ही मेने सजा सुनी, मेने पूछा “कोई मरा ?” उसने 
उत्तर दिया, घायल आदमी मर गया ।” पहला खयाल जो मुझे आया, और 
जिसे मेने प्रकट भी किया, था कि इस अपील के लिए इकार कर दूगा। जिस 
गोली चलाने का नतीजा एक जान की क्षति हो, वह हत्या ही तो है और तीन 
बरस की कैद की सजा तो बहुत ज्यादा नही है। लेकिन वह बडी आशाभरी 
दृष्टि से मेरी ओर देखता रहा और बोला कि आप कम-से-कम सैद्नन जज के 
फैसले को तो पढ ले। मेनें पढा । यह साफ था कि सैशन जज 
जिस नतीजे पर पहुँचे थे, उससे उन्हे साफ रिहा कर देना चाहिए था। 
अभियुक्त ने आत्मरक्षा के अधिकार की सफाई दी थी । कानून इस बारे में 
साफ कहता है कि अगर जान पर बन आये या जान का खतरा हो तो आप 
शक्ति का प्रयोग कर सकते हे, छेकिन प्रयुक्त शक्ति परिस्थिति की अनिवार्य- 
ताओ से बढकर नही होनी चाहिए। जज इस नतीजे पर पहुँचा था कि 
अभियुक्त अपने ऐसे काइतकारो मे घिर गया था, जिनके पास छाठियाँ थी 

और जो उसे मार डालने की धमकियाँ दे रहे थे । ऐसी दशा में केवल उपाय 
अभियुक्त अपनी बदूक के इस्तेमाल से ही अपनी रक्षा कर सकता था, 
क्योकि उस समय उसके हाथ में दूसरी कोई वस्तु नही थी । लेकिन गोली 
दागते हुए उसने सब महत्वपूर्ण जगो की उपेक्षा की और टागो के निचले भाग 
को अपना निशाना बनाया । बहुत सभव था कि यह घाव जान-लेवा भी 
साबित न होता, बशतेंकि घायल आदमी थानेदार के घटनास्थल पर पहुँचने 
और स्वय उस जगह को देख लेने तक महज मूर्खतावश पुलिस कास्टेबल 
के साथ अस्पताल जाने से इकार न कर देता । ऐसा होने मे १२ घटे से भी 
अधिक का समय रूग गया और वह आदमी केवल रक्‍त बहते रहने के कारण 
ही मर गया। इस आधार पर अभियुक्त की यह सफाई कि उसने आत्म- 
रक्षा में ही गोली चलाई थी, कानून की नजर मे न्याय्य थी , लेकिन सैशन जज 
ने यह स्वीकार करते हुए कि परिस्थिति-वश तिजी रक्षा का अधिकार 
उत्पन्न हो गया था, अपेक्षाइत तकहीनता के साथ लिखा था कि, गोली 
दागते हुए अभियुक्त ने उचित सावधानी नही बरती और इसलिए वह निजी 
रक्षा के अपने अधिकार को छाघ गया। तदनुसार वह हत्या के अपराध 
से कम का दोषी तो अवश्य है ही। फलस्वरूप उसे तीन वर्ष की कद का दड दे 
दिया। मेरी राय मे यह फंसला टिकनेवाला नहीं था । में सहमत हो 
गया और मेने अपील दायर कर दी । 

मई १९३४ की गमियों की छुट्टियों से पहले यह श्री जस्टिस 
उमाशकर बाजपेयी के सामने पेश हुईं । उधर मृतक के भाई की 
ओर से, वकील ने सजा बढाने की प्रार्थना करते हुए दर्खास्त दी 
थी। अपील के प्रारभ में ही मेने तथ्यों को प्रकट कर दिया और माग की 
कि विद्वान सेशन जज को निजी जानकारी के आधार पर ही अभियुक्त को 
बरी कर देने का आदेश दे देना चाहिए था। मेने सारा फेसला पढा, जो 
बहुत लबा था। थोडे-से थिवाद के बाद विद्वान जज ने मेरी माग के साथ 
सहमति प्रकट की और सरकारी वकील को जवाब देने के लिए कड़ा । 
सराकरी वकील ने विद्वान जज से प्रार्थना की कि वह मिसरीलाल चतुर्वेदी 

को इस्तगासे का मामला पेश करने की इजाजत दे, जिन्होने सजा बढाने 
की दर्खास्त का पूरी तरह से अध्ययन कर रखा है। इस पर श्री चतुर्वेदी 
ने मुकदमे पर बहस की । उन्होने बडी योग्यता और चतुराई के साथ जवाब 
दिया और यह कहते हुए भेरे पक्ष को एकदम पलट दिया कि सैशन जज 
की सारी जानकारी गलत थी। इस बात का यहा प्रइन ही नही कि 
अभियू्‌क्‍त को उद्धत काइतकारो के जमघट ने घेर लिया था और उसके 
मारे जाने का खतरा हो गया था। वस्तुस्थिति यह है कि पोस्ट-मार्टम-जाच, 
घाव की दिद्या तथा अन्य गवाहियो से यह स्पष्ट है कि काफी फासले पर 
से मृतक पर पीठ की दिशा से समवत तब गोली चलाई गई जबकि वह 
अभियुक्त से दूर भागा जा रहा था। जस्टिस बाजपेयी इस तके से 
बहुत प्रभावित हुए। उन्होंने कागजात को गौर से देखा और साफ कहा कि 
मेरे खयाल में मि० चतुर्वेदी सही कहते है । 

दोपहर के भोजन का वक्‍त होने को था और वह मुझसे बोले, “डा० 
काटजू, यह तो बडा गभीर मामला है। में समझता हूँ कि श्री चतुर्वेदी ने 
इसकी बिलकुल सही बात पकड ली हैं और ऐसा मान लेने पर आप जानते है 
कि जान के बदले जान का सवाल होगा। में इस सजा को इसी तरह रहने 
की मजूरी नही देसकता।” में तो सन्न रह गया मेरी आखो के सामने श्रो 
आल्स्टन की मूत्ति आगई और मसन-ही-सन में इस अपील की सहमति के लिए 
अपने को कोसने रूगा । आध-घटे के लिए अदालत उठी । अभियुक्त भी अदा- 
लत में हाजिर था। बडा विशालकाय व्यक्ति था वह्‌। में उसे एक ओर ले 
गया और उसे बताया कि बिलकुल आशा नही दिखाई देती । इसके अलावा 
जहाँ तक मेरा खयाल है अगर तीन ही बरस में छुटकारा हो जाय तो 
अपने को बडा भाग्यशाली समझो । मेने यह भी कहा कि जज तो सजा 
की बढती के लिए नोटिस जारी करने पर तुला हुआ जान पडता हैँ, और 
क्या वह इसका सामना करने को तैयार होगा । अगर तुम चाहो तो में 
जज को यथाशक्ति नरम करने की कोशिश करूँगा और उनसे अनुरोब 
करूँगौ कि अपील को खारिज कर दिया जाय एवं अधिक कारंवाई भी न को 


हे 

जाय, लेकिन इसमे खतरा भी हो सकता है। अभियुक्त की वह शक्ल आज 
'भी मेरे सामने आ जाती है । वह कितना भयभीत था और कुछ रुककर वह 
बोला--“जो-कुछ मेरे लिए अच्छा छूंगे, वह आप करे। में तीन बरस की 
कैद काटने को तैयार हूँ। मेरे भाग्य मे यही है।” 

इसके थोडी देर बाद अदालत फिर से बैठी और श्री जस्टिस बाजपेयी 
मुझसे बोले- डा० काटजू, खाने की छुट्टी के दौरान मे इस मामले पर विचार 
करता रहा हूँ और अब मेने निश्चय कर लिया है कि दड-वुद्धि का नोटिस 
जारी होना चाहिए | इस सजा को में इस रूप में नहीं छोड सकता । यह 
तो बहुत ही थोडी है।” मेने यह कहकर उन्हे भरमाने की चेष्टा की कि 
दो दिन तो पहले ही इस मामले ने ले लिये हे और ऐसा नोटिस जारी 
क्रने में व्यर्थ ही सावंजनिक समय की बर्बादी होगी। अगर इस मामले 
को जहॉ-का-तहाँ ही रहने दिया जाय तो क्या इतने से ही न्याय की पृत्ति 
नही हो जायगी ” लेकिन जस्टिस बाजपेयी अपनी राय पर अटल थे और 
उन्होनें अपनी आज्ञा लिखा दी। असीम काकुल की-सी मेरी दशा हो गई 
और लगा कि उन्होने मेरी इस निराशापूर्ण दशा को भाष लिया । 
वे बोले- डा० काटजू, सामान्य ढग से यह मुकदमा छुट्टियों के दौरान मे 
लगभग ६ सप्ताह बाद किरसे मेरे सामने पेश होता, लेकिन इससे 
आपकी छुट्टियों के दिन बर्बाद हो जायगे। इसलिए, में अपने आदेशमे 
यह लिखे देता हूँ कि यह मामला उन दो जजो की बेच के सामने पेश किया 
जाय, जिसका सदस्य में नही हँ। इससे आपकी छुट्टियो का समय बर्बाद 
नही होगा। 

इस कृपा के लिए मेने उनका धन्यवाद किया। इससे पूर्व जीवन में 
मुझे ऐसा भीषण अनुभव कभी नही हुआ था और मे यह मानता हूँ कि यद्यपि 
में इलाहाबाद से पुरी तो चला गया तथापि दड-वुद्धि के नोटिस की याद 
के कारण मेरी छुट्टियों के बहुत-से दिन परेशानी में निकले । 

अगस्त में अदालत खुलने पर जस्टिस हेरिस और जस्टिस 
रिछपाल सिह के सामने यह अपील पेश हुई और मेरे खिलाफ थे वही 

सरकारी वकील और श्री चतुर्वेदी । उन्ही आधारो पर मेने मामला पेश 
किया और तथ्यो को प्रकट करने के बाद अत में विद्वान जजों के सामने 
फैसला रख दिया। जैसे ही मेने बोलना समाप्त किया, श्री जस्टिस हैरिस 
बोले- बेशक, यह सब गलत है। इसमे सजा देना ही गलत है। यह मुकदमा 
हमारे सामने कैसे आया ? इसमें तो केवल तीन ही बरस की सजा है । 
इसे तो किसी अकेले जज के सामने ही पेण होना चाहिए था।* 

मेने कुछ-कुछ चतुराई के साथ उत्तर दिया कि जस्टिस श्री बाजपेयी 
ने यह खयाल करके दड-वृद्धि का नोटिस जारी किया था कि अगर दोनो 
जज इस निष्कर्ष पर पहुँचे कि सजा देना ठीक है तो सभव है, उन्हे यह सजा 
बहुत ही कम जचे | लेकिन विद्वान जज तो बहुत ही असतुष्ट थे और 
बोले, “यह मामला बिलकुल सीधा है। इसमें सजा देना सर्वेथा गलत है।” 
इतना सुनते ही में तत्काल बैठ गया । अभियुक्त को साफ बरी कर दिया 
गया । 

अपनी वकालत के पिछले ४० बरसो पर जब में निगाह डालता हूँ 
तो मुझे इस अनिश्चय के बारे मे बेहद आइचयें होता है, जो किन्‍्ही 
मामलो के निर्णय के साथ सदा जुडा रहता है और जिसपर एक व्यक्ति 
का जीवन, स्वाधीनता या सपत्ति निर्भर होती है । इन पक्तियों को 
लिखते समय दर्जनों ऐसे मामले याद हो आते हे, जिनमे अदालती निर्णय 
अतत एक बहुत ही क्षृद्र वातावरण द्वारा प्रभावित हो गया, जिसे वकील 
तक भी महत्वपूर्ण नहीं समझते थे। बहुधा कंदी का भाग्य और 
असभावित घटना ही उसे स्वाधीनता दिलाने का कारण बन जाते हे । 
ऐसा ही एक मामला विशेष रूप से उल्लेखयोग्य है, जिसमे अपील की 
पेशी के दौरान में एक असाधारण और कल्पनानीत घटना-क्रम उपस्थित 

हो गया। वह मामला इस प्रकार है--- 

इलाहाबाद नगर को बड़े योजना-बद्ध तरीके से बसाया गया 
हैं। इसका क्षेत्रफल बहुत लूम्बा-चोडा है और वह सिविल लाइन्स 
तथा छावनी-सहित अनेक भागो में बटा हुआ है। हरुम्बी-चौडी और 
छायादार गलियो तथा सडको का सुन्दर जाल बिछा हुआ है। 
इलाहाबाद रेलवे स्टेशन के उत्तर की ओर निकलने पर आप सिविह 
लाइन्स की एक मुख्य सडक पर आ जाते हे। पास ही पुलिस-चौकी है, 
उसके बाद गिर्जा हैं और मील भर के फासले पर हाईकोर्ट है और उसकी 
पूर्वी सीमा पर परिचिम की दिशा में सिविरू लाइन्स का विस्तार है । 

एक दिन प्रात समय सादा पोशाक में दो सिपाही थाने के प्रवेश- 
द्वार पर खडे थे। उन्होंने एक नौजवान को साइकल पर निकलते हुए 
देखा । उनमे से एक ने उसे बहुत गौर से देखा और अपने साथी से 
बोला[--«- 

“बाइसिकल पर जाते हुए उस आदमी को तुमने देखा ?” 

“क्यो क्‍या बात है ?” उसने पूछा । 

“वह एम० जे० है, मशहूर क्रातिकारी । वह फरार हूँ । मुझे 
इसका पकक्‍का यकीन है, और हमे उसकी बहुत जरूरत है ।” 

“तुम उसे कैसे जानते हो ? 

“बहू यूनिवर्सिटी का छात्र है, और हम दोनो स्कूछ में साथ-साथ 
पढे है । मुझे इस बारे में तनिक भी सदेह नहीं । यह वही है ।” 

इसपर इन दोनो ने, जिनके पास अपनी साइकिले थी, तुरत एम० 
जे० क्रातिकारी का पीछा करना शुरू कर दिया । 

कुछ ही मिनटो की दौड के बाद वे हाईकोर्ट के सामने उसके समीप 
जा पहुँचे, जहा कहा जाता हैँ कि एम० जे० फौरन रुक गया और अपनी 
साइकिल से उतर कर ऊचे स्व॒ह मे बोला, “तुम मेरा पीछा क्यों कर 
रहे हो ? मुझे क्यो नही जाने देते ”” और जब उसने देखा कि वे पीछा 
नही छोडते तो उसने कमीज की जेब से पिस्तौल निकाली और उनमे से 

एक की टाग पर गोली चलाई । वह उस समय कमीज और निकर पहने 
हुए था । इस प्रकार थोडे समय के लिए पीछा करने का अन्त हो 
गया । 

अब एम० जें० अपनी साइकिल पर सवार होकर चल पडा, लेकिन 
वह साइकिल अच्छी नही थी । उसमे पकचर हो गया था। इसलिए उसने 
दौडना शुरू कर दिया । इधर खुफिया पुलिस के सिपाही ने अपने घायल 
साथी को किसी दूसरे के हवाले किया और वह भी उसके पीछे दौडा । इसके 
बाद इस सडक से उस सडक और उससे इसपर इस प्रकार काफी देर तक 
पीछा किया गया । तब, कहा जाता है कि एम०जे० एक सरकारी डाकबगले 
के अहाते मे घूस गया और डर के मारे वह एक पाखाने मे जा छिपा। 

इस बीच बहुत-से लोग जमा हो गए, लेकिन पाखाने में जाते हुए 
हर कोई डरता था, क्योकि एम० जें० की जेब में पिस्तोल थी और 
प्रत्येक सशक था कि न जाने कब क्‍या कर बैठे । इसलिए पुलिस-सिपाही 
ने डाकबगले को घेर लेने की सोची और वही उसने किया भी । उसने 
पुलिस सुपरिन्टेडेट को फोन किया कि सहायता के लिए पुलिस भेजी 
जाय । थोडी ही देर बाद पुलिस वहाँ पहुँच गई । इस बीच, एम० जे० 
पाखाने से बाहर निकला और सबकी नज़रो के सामने हाथ में पिस्तौल 
लिये दौडता हआ मेदान पार चला गया । 

चौहदी दीवार पर से उसने पिस्तौल फेंक दी और वह दीवार के 
दूसरी ओर फाद गया। सडक को पार करके वह एक और अहाते में 
चला गया, वहा चद ही मित्तटो बाद, पीछा करनेवालो ने उसे गिरफ्तार 
कर लिया । लेकिन कितने आइचयें की बात थी ! गिरफ्तार किया हुआ 
आदमी धोती और कुर्ता पहने था। कमीज और निकर जैसे जादू के जोर 
से लोप हो गए थे । 

एम० जे० की इस सारी दौड-धूप के विषय में स्पष्ट प्रमाण एव 
स्वतत्र गवाहिया मौजूद थी। साथ के मकान में जो प्रतिष्ठित व्यक्ति 
रहते थे, उन्होंने सौगध खाकर कहा कि मेने एम० जे० को दीवार से 

कूदते हुए अपनी आँखों से देखा था । 

विशेषज्ञों ने बहुत सावधानी के साथ पिस्तौल की परीक्षा भी की 
और उनका मत था कि घायल सिपाही की टाग में से जो गोली निकाली 
गई है, वह इसी पिस्तौल में से छुटी थी । 

अभियुक्त पर दो अपराध लगाए गए थे--ह॒त्या करने की चेष्टा 
और विस्फोट-कानून के अधीन लाइसेस-रहित पिस्तौल रखना। असेसरो- 
सहित जज की अदालत में यह मुकदमा पेश हुआ । अभियुक्त की ओर 
से बहुत ही सरल तरीके की सफाई पेश की गई थी । उसने यह स्वी- 
कार किया था कि वह फरार है और कई महीनो से गिरफ्तारी से बच रहा 
है । उसने यह भी कहा कि वह लोगो की निगाह से बचा हुआ छिपा था। 
उसने गोली चलाने के सबध में इन्कार किया और कहा कि इस घटना के साथ 
मेरा कोई सम्बन्ध नही । में धोती-कुर्ता पहने हुए सडक पर जा रहा 
था कि एकाएक पुलिस ने मुझे धर पकडा और यह झूठा मामला भेरे 
विरुद्ध खडा कर दिया। इस मामले में में स्वंथा अनजान हू । उसने 
पाखाने में और मैदान के उस पार जाने और दीवार फादने तक से 
इन्कार किया । उसने कहा कि पिस्तौल से भी मेरा कोई सबंध नहीं 
ओर न मेने उसे फेका था । 

जरी ने विस्फोट-कानून के अधीन उसे निरपराध' बताया। 
इसका आशय यह था कि अभियुक्त के कब्जे में पिस्तौल नहीं थी। इस 
निष्कर्ष के आधार पर स्वभावत यह परिणाम निकलता है कि वह 
खुफिया पुलिस के सिपाही पर गोली नही चला सकता था और असंसरो 
के रूप में उन्होंने यही कहा भी था। 

सेहन जज की चाहे जो भी राय रही हो, पर वह बडी कछ्षिनाई में 
था । पिस्तौल-सबधी अपराध के बारे मे जूरी के मत को अस्वीकारै'करने 
का उसे कोई कारण नही दिखाई देता था और ऐसी अवस्था में, एक जज 
के नाते वह भी इसी निष्कर्ष पर पहुँचा कि दूसरा अपराध भी निराधार 
हो जायगा । तदनुसार उसने अभियुक्त को बरी कर दिया। 

इस रिहाई के विरुद्ध सरकार की ओर से हाईकोर्ट में अपीकू की 
गई । यह अपीछ हत्या करने की चेष्टा के अपराध के सबध में थी । में 
अभियुक्त की ओर से पेश हुआ था । 

यह अपील दो विद्वान्‌ जजो श्री मुल्ला और श्री यॉर्क के सामने पेश 
हुईं। सरकारी वकील ने दो दिन तक बहस की और यह आभास हुआ 
कि जज निरिचत रूप से पुलिस के बयान को मंजूर कर लेगे । 

जब मुझे जवाब देने के लिए कहा गया तो मेने इस कानूनी प्रश्न 
पर बोलना शुरू किया कि जिस शस्त्र के रखने के अपराध में अभि- 
यूकत को हत्या करने की चेष्टा का दोषी ठहराया गया है, उसके अधीन 
वह दोषी करार नहीं दिया गया था और न ही उसके पास वह शस्त्र 
था। लेकिन मुझे छूगा कि में अपने पक्ष को मजबूती से पेश नही कर सका । 
जजो का यह दृष्टिकोण था कि दोनो अपराध अलग-अरूग हें और एक- 
दूसरे से स्वतत्र हें। यह सभव था कि अभियुक्त दोषी न हो और इस- 
लिए पिस्तौल रखनें-सबधी अपराध में बरी किया गया हो, किन्तु वह 
युक्त प्रस्तुत अपील में हस्तक्षेप नहीं कर सकती । 

अपील के पक्ष में मेने बार-बार उन सब महत्वपूर्ण तथ्यो पर जोर 
दिया, जिनके बारे में कोई व्याख्या नहीं दी गई थी । बाइसिकलरू 
पर चढे हुए जिस आदमी ने खुफिया पुलिस के आदमी को गोली मारी 
थी, उसने कमीज और निकर पहन रखी थी और जिस आदमी को 
गिरफ्तार किया गया था, वह धोती और कुर्ता पहने हुए था । पुलिस 
का इस सबंध में बहुत ही स्पष्ट प्रमाण था कि पाखाने के हर कोने की 
पूरी सावधानी के साथ खोज की जाने पर कमीज और निकर कही 
भी नहीं मिले। मेने युक्ति दी कि कमीज और निकर का धोती 
और कुर्ते में बदल जाना इस्तगासे के मामले को बिगाडता है + 
यहाँ मुझे पुत मानना होगा कि इससे भी मेरे पक्ष को कोई बल न 
मिला । जजो ने कहा कि प्रत्यक्ष गवाद्दी बडी ही विश्वसनीय है । इस- 
लिए उसपर अविश्वास नही किया जा सकता और. वस्त्रों की अदला- 

बदली भी किसी-न-किसी कारणवश होगी, जिसके बारे में समुचित 
ध्यान नही दिया गया । उनका मत था--सभव हे, अभियुक्त ने कमीज 
के नीचे कुर्ता और निकर के नीचे धोती पहनी हो और कमीज और 
निकर को कही फेक दिया गया होगा और उनके लिए उचित खोज न 
की गई हो ।” 

बहस करने में काफी वक्‍त लग गया था और मई के दिन होने के 
कारण गर्मी भी बडी थी। दोपहर के भोजन से पहले अचानक मेने देखा 
कि दोनो जज आपस में कुछ बात कर रहे हे और जस्टिस यॉक मुझसे 
बोले--“डाक्टर काटजू, रिकार्ड मे अभियुक्त की गति के विषय मे जो 
'नक्शा पेश किया गया है, उसे मेरे सहयोगी ठीक तरह से समझ नही 
सके । डाकबगला पास ही तो हैं । हमारा मौके पर जाकर परीक्षा कर 
लेना अधिक लाभकारी होगा । हमारे ऐसा करने में आपको कोई ऐतराज 
तो नही ?” 

पारिभाषिक रूप में इस मामले में यह नया सबूत पेश करना था, 
लेकिन मेरा किसी प्रकार का ऐतराज उठाना सर्वथा खतरनाक साबित 
होता । इसलिए में फौरन ही सहमत हो गया । इसी प्रकार सरकारी 
वकील भी सहमत था । भोजन के बाद हम सब--दोनो जज, सरकारी 
वकील और मे--डाकबगले के लिए रवाना हुए । 

बडी भयकर लू चल रही थी । डाकबगले के पास पहुचने ही वाले 
थे तो हम सब मोटर से उतर पडे और हम रास्ते पर चलते लगे, जिस 
पर से डाकबगले के अहाते में पाखाने तक अभियुक्त का पीछा किया 
गया था। हम वहाँ पहुँचे और देखा कि वह लोहे की चादरो की बनी 
हुई एक छोटी-सी कोठरी थी। 

पाखाने से हम मैदान में गए और उसके बाद उस दीवार से सटे 
भाग पर पहुचे, जहाँ से अभियुक्त के उस पार फादने की बात कही गई 
थी । दीवार के साथ-साथ इतनी घनी और ऊची झाडियाँ थी कि उनमे 
जरा भी फासला नही था और यहाँ तक कि एक चूहे के भी निकरू 

सकने का मार्ग नही था । शरीरिक रूप में किसी के लिए भी इसके 
ऊपर से होकर जाना असम्भव था । 

जैसे ही मेने यह देखा, मेने खयाल किया कि अब मामले का अत 
हो गया है और मेने अपने मृवक्किल के भाग्य की सराहना की। मेने देखा 
कि जज भी बहुत ही गभीरतापूर्वक देख रहे हे और बडे व्यग्र हे। मेने 
धीरे से उनमेसे एक से कहा, “जनाब, इस झाडी का मुलाहिजा 
फरमाइये ।” वे चुप रहे, मे भी और कुछ न बोला । सभी चुप थे। 
हम लोग हाईकोर्ट लौट आए और जजों ने आसन ग्रहण किया। 
उसके बाद उनमे से एक ने कहा, “डाक्टर काटजू , अपनी बहस जारी 
कीजिए ।” मेने जवाब दिया, “जनाब, मुझे और कुछ नही कहना है। 
मेरे मुब्वकिल का यह अहोभाग्य है कि जनाब को इस मौके की स्वयं 
परीक्षा करने का खयाल हो आया । इस मामले की असत्यता कदापि इतनी 
सफाई के साथ प्रकट नहीं हो सकती थी।” इतना कहकर में बैठ गया । 

इसके बाद सरकारी वकील की बारी आई और जजो ने उससे 
कहा, “इन झाडियो के बारे में आपको क्‍या कहना है ?” वहाँ कहने को 
कुछ भी नही था। निर्णय सुरक्षित रखा गया और कुछ दिनो के बाद 
फैसला सुनाया गया, जिसमे विद्वान जजो ने कहा कि उनके खयाल में 
जहा यह मामला बहुत ही सदेहास्पद और सच भी हो सकता है वहा 
इस प्रमाण के आधार पर वह इतना स्पष्ट झूठ था कि कोई सजा नही दी 
जा सकती थी । 


१४५ 
अआत्मसम्मान 


एक मित्र के साथ वकालत के जमाने की चर्चा करते हुए अचानक मुझे 
एक मुकदमे की याद हो आई, जो एक पुलिस-अधिकारी के असाधारण 
4 ् ४ हक 
अवस्थाओ मे मारे जाने के विषय में चला था। यह कहानी लगभग २५-३० 

साल पहले की है और यह दुर्घटना इतनी दिलचस्प थी कि में उसे भूल नही 
सका । 
उत्तर-प्रदेश में बादा एक बहुत ही पिछडा हुआ जिला हैँ । जलवायु 

और घरती की बेहद शुष्कता के कारण वहाँ के किसान बहुत मेहनती, 

सहनशील और मजबूत होते है । उस जिले के एक थाने में एक बार यह रिपोर्ट 

की गई कि अमुक नाम के व्यक्ति ने शिकायत करनेवाले की बच्ची के 
सोने के झुमके और नथनी बलपूर्वक उतार कर छीन लिये हे । उस थाने 

का दारोगा एक सिपाही के साथ घटना-स्थरू पर आवश्यक जाच के लिए 

उस गाव में गया । शिकायती से पूछ-ताछ करने तथा अन्य जाच-पडताल 
से उसे सदेह हुआ कि यह रिपोर्ट झूठी थी और निराधार आरोप लगा कर 
अभियुक्त को फासने का जाल रचा गया था। उसे यह भी सूचना मिली कि 
शिकायती ने वस्तुत खुद ही उन सोने के जेबरों को उतार लिया था और 
अपने पडोसी के यहाँ उन्हे छिपा दिया था । तदनुसार थानेदार तत्काल 
सबधित जाच के लिए उस पडोसी के यहाँ पहुँचा । घर का मालिक उस समय 
घर मे नही था। लेकिन वह रुका नही और सिपाही तथा गाव के चौकीदार 
के साथ घर के भीतरी आगन में जा पहुँचा । जाडो के दिन थे । आगन 
में उसने देखा कि उस आदमी की पत्नी अनाज बीन रही हैँ, जिससे बह 
पूछ-ताछ करना चाहता था । ब्राह्मण जाति की इस स्त्री ने जब इन 
अपरिचितो को इस तरह घर मे प्रवेश करते हुए देखा तो वह बहुत ही डरी 
ओर उसने घूघट काढ लिया । इसपर थानेदार ने कडक कर उससे कहा कि 
वह बुदे और नथनी कहाँ है, उन्हे फौरन पेश करो । वह चुप रही और थाने- 
दार बार-बार ऊँचे स्वर मे यही कहता रहा। आखिर उसने कहा कि 
उसे इस विषय में कुछ भी पता नही । उसका आदमी गाव के कुए से पानी लेते 
गया है। वह आने ही वाला हैं और उसी से जाच-पडताल की जाय, लेकित 
पता नही केसे थानेदार इससे और शकित हो उठा और उसने सोचा कि आदमी 
के बजाय इस औरत से उन जेवरो को हासिल करना आसान होगा । इसलिए 
उसने उसे धमकाया और सभवत उसे गाली भी दी । स्वभावत. इससे 

बात बढ गई। वह औरत चिल्लाई और उसका देवर परमसुख, 
जो साथ के मकान में रहता था, इस हो-हल्ले को सुनकर घटनास्थल पर जा 
पहुँचा । उसने देखा कि थानेदार डाठ रहा है और हाथ में बेत उठा कर 
उसकी भाभी को पीटने की धमकी दे रहा है। उसने बडी नम्नतापूर्वक 
शाति रखने को कहा और बोला- दारोगा जी, आप यह क्‍या कर रहे है ? 
आप इस तरह इस औरत को क्यो बेइज्जत कर रहे है ? कृपा कर बाहर आइये 
कुर्सी पर बेठियें। हम सब तो आपके सेवक है। जल्दी ही मेरा भाई 
आ जाता है और आप उसीसे सारी जाच-पडताल करे। घर के जनानखाने 
मे जाकर आप उस औरत को अपमानित कर रहे है । ऐसा करना तो आपको 
शोभा नहीं देता ।”/ इस पर वह और भी ज्यादा आपेसे बाहर 
हो गया। बहुत ही गुस्से में आ जाने से उसे अपनी अधिकार-शक्ति 
पर हमले का खयाल हुआ। उसे लगा कि परमसुख ने हस्तक्षेप करके 
बडी भारी बेहूदगी की है । इसलिए उसने औरत को तो छोड दिया और 
परमसुख को अवज्ञा का अपराधी समझ कर डाटा । और बुरी तरह 
गालिया दी । बादा का देहाती इस प्रकार सहज ही गालिया सुन नही 
सकता था। उसने तत्काल जवाब दिया--- दारोगाजी, कृपाकर अब और. 
गालिया न दीजिए | कृपया होश में रहिए। यह अच्छी बात नही हैं कि आप 
गालिया देते जा रहे हे। आखिर मेने किया क्‍या है ?” इससे दारोगाजी 
और भी गुस्सा हो गए और उन्होनें परमसुख को पहले से भी ज्यादा 
गालिया दी । इसके साथ ही थानेदार ने कडक कर सिपाही को आज्ञा 
दी कि वह परमसुख के डडे लगावे । इस पर परमसुख ने गाव के 
चौकीदार के हाथ का छोटा-सा डडा छीन लिया और झपट कर दारोगाजी 
पर एक हाथ जमा दिया । दुर्भाग्यवश यह चोट दारोगा के 
सिर पर पडी और ऐसे मर्म-स्थल पर कि थानेदार गिर पडा 
और वही बेहोश हो गया। इसके बाद दस घटे के अदर-अदर वह मर 
गया । 

*इस भयकर घटना का समाचार आग की तरह सारे गाँव मे फैल गया ॥ 

'फौरन ही यह सूचना थाने और जिला-केन्द्र में पहुँचाई गई, । थोडी 
देर में ही छ थानेदारो ने बहुत-से सिपाहियो के साथ गाव पर हमला बोल 
दिया। उन्होने परमसुख और उसके भाई के घर की एक-एक वस्तु लूट ली 
और कई दिन तक वे उस गाँव में पड़े रहे । गाँव में भीषण आतक 
छा गया । जिला-अधिकारी भी भयकर रूप में आपे-से बाहर हो गए। 
बादा जिले के इतिहास में ऐसी घटना कभी नही हुई थी । एक थानेदार को 
पीटना और इस ढग से मार डालना बठी ही अशोभनीय था । बाकायदा 
मजिस्ट्रेट ने जाच की और परमसुख को सेशन के सिपुर्दे कर दिया गया। 
मुकदमे की पेशी पर परमसुख की ओर से निजी सफाई के अधिकार की माग 
पेश की गई। इस आवंदन में कहा गया कि उसकी मशा थानेदार को 
मार डालने की नहीं थी; केकिन आदि से अत तक थानेदार का आचरण 
कानून-विरुद्ध था । उसे घर में दाखिल होने और औरत को गालिया देने का 
कोई अधिकार नही था और उसे परमसुख को भी पीटने की आज्ञा देने का 
हक नही था । 

जज महोदय' प्रातीय न्‍्यायविभाग के सीनियर सदस्य थे और 
सेशन जज के रूप में उन्होंने समवत पहली ही बार स्थानापन्नता का पद ग्रहण 
किया था । जहाँ तक में समझता हूँ, उन्हें सफाई में कुछ बल दिखाई दिया। 
फेसला सुरक्षित रखा गया। लेकिन मुझे शक है कि सरकारी वकील ने इस 
सबध मे जिला मैजिस्ट्रेट तथा ज्वाइट मैजिस्ट्रेट को, जो अगरेज अफसर थे, 
सूचना दी होगी कि सभवत यह फंसला इस्तगासे के खिलाफ जाय और 
अभियुक्त बरी हो जाय । ज्वाइट मैजिस्ट्रेट नौजवान था और अभी नया-ही- 
'तया इडियन सिविक् सविस में भरती हुआ था। वह बडा जल्दबाज 
था । इस घटना से वह सतुरून खो बेठा और अभियुक्त के बरी होने की 
सभावना तो उसे और भी असहनीय लगी । वह सैशन जज से पहले 
कभी नही मिला था; कितु इस सबध में उसने बहुत ही असामान्य रूप 
में आचरण किया। अभी फैसला सुनाया नहीं गया था कि एक दिन 
सबेरे ही वह जज के मकान पर गया। जज का अदेली साहब को आया 

देखकर बहुत हैरान हुआ और भागा-भागा सूचना देने भीतर गया । 
जज साहब आये और ज्वाइट मजिस्ट्रेट ने बडी तेजी मे उनसे कहा, मेने 
सुना है कि आप परमसुख को बरी कर रहे हू । यह कंसे हो सकता हू ? 
दरअसल इस आदमी ने थानेदार की हत्या की हैं। आप उसे कैसे बरी कर' 
सकते हैं ” उसे सजा जरूर दी जानी चाहिए, चाहे जो भी सजा आप चाहे, 
दे, लेकिन बरी तो करना ही नही चाहिए ।” इस तरीके से जज महोदय 
खुद भी बडे विचलित हुए। वह सादे मिजाज के आदमी थे और अगरेज 
अफसरो के इस ढग से पेश आने के आदी नही थे। लेकिन उन्होने साहस किया 
और कहा कि यह अदालत का मामला है और अगर इस बारे मे कुछ कहने की 
जरूरत हो तो उसकी विधि यह है कि सरकारी वकील अदालत मे पेश होकर 
अपनी बात कहे । इससे ज्वाइट मेजिस्ट्रेट और भी उत्तेजित हुआ और 
उसने कई अट-सट बाते की और चलता बना । जज महोदय को इस बात का 
श्रेय देना ही होगा कि वह, इस घटना के कारण, उनके खयाल में जो सही 
था, उसे करने से बाज न आये । 

आखिर एक दिन उन्होने फेसला सुना दिया और अभियुक्त को बरी 
कर दिया गया। लेकिन इस फैसले की उन्हे कीमत भी चुकानी पडी। सेशन 
जज की बजाय वह शेष नौकरी-काल में दीवानी के ही जज रहे । कई बाद 
के आनेवाले उनसे आगे निकल गए, उनकी तरक्कियाँ हो गई , परतु वह 
उसी स्थान पर रहे और आखिरकार समय से पहले ही रिटायर हुए । 

अधिकारी इस फंसले को ऐसे ही नही छोडना चाहते थे । जिला 
मैजिस्ट्रेट ने अपने डिवीजन के कमिइतर को इस रिहाई के विरुद्ध अपील 
करने के लिए लिखा। उसने पत्र में लिखा था (जो मेने बाद में पढा ) कि 
एक पुलिस-अधिकारी की हत्या में अपराधी को इस प्रकार बरी कर 
देने से सारे प्रशासन का अत हो जायगा और वह अपने जिले मे शाति और 
शासन-व्यवस्था के लिए जिम्मेदार नहीं होगे । इसलिए प्रशासन-सबधी 
दृष्टि से ऐसे मामलों मे सजा देना अत्यावश्यक हैं । कमिश्नर ने जिला 
मैजिस्ट्रेट के पत्र का समर्थन करते हुए इस प्रस्ताव को सरकार के पास भेजा ४ 

तदनुसार यह प्रस्ताव सरकारी वकील के पास कानूनी राय के लिए भेजा 
गया और उसके बाद वह न्‍्याय-विभाग के सचिव के पास पहुचा । उन दिनो 
इलाहाबाद हाईकोर्ट में सरकारी वकील एक अगरेज बेरिस्टर थे । वह 
फौजदारी में बहुत अनुभवी थे। उन्होने सलाह दी कि अपील में बहुत कामयाबी 
नही होगी। इसपर हाईकोटे में इस अपील के जाने से जनता में भी खलबली 
मचेगी और मृत पुलिस-अधिकारी के आचरण पर विपरीत टिप्पणियाँ होगी । 
यही खयाल न्‍्याय-विभाग के सचिव का भी था। आखिरकार यह फाइल यू ० 
पी० के गवर्नर सर माल्कम हेली के पास गई। उन्होने अपने कानूनी सलूह- 
कारो की राय के खिलाफ अपील करने का आदेश दिया । उन्होने टिप्पणी 
की कि ऐसे फैसले को मजूर करना सभव नही । 

फलत सरकारी वकील ने हाईकोर्ट मे अपील दायर कर दी और हाई- 
कोर्ट में परमसुख की ओर से मुझे पेश किया गया । यह अपील दो अगरेज 
जजो की अदालत में लगी। पेशी से एक या दो दिन पहले परमसुख मेरे यहा 
आया और उसने अपील के समय अदालत में हाजिर रहने की स्वीकृति के 
लिए दर्ख्वास्त देने को कहा। मेनें उस आदमी को देखा, रूबा-चौडा कद, 
चौडी छाती और पहलवान-सा दिखाई पडता था । उसे देखकर बस्तुत 
मुझे इस बात का आश्चर्य नही रहा कि ऐसे देत्याकार व्यक्तित के एक 
ही वार से बेचारा थानेदार जिंदा कैसे रह सकता था मेने कहा, अगर 
जजो ने तुम्हारी सूरत भी देख ली तो परमात्मा ही रक्षक है । तुम्हे जरूर 
ही सजा हो जायगी। तुम्हें कोई भी बचा नहीं सकेगा | इसलिए परमात्मा 
के नाम पर हाईकोर्ट ही क्या, इलाहाबाद तक में न आना, क्योकि सभव है 
जज लोग तुम्हें देखना चाहे और अगर तुम अदालत के अहाते या इलाहाबाद 
शहर में भी हुए तो मुझे तुमको हाजिर करना पड जायगा। फिर होगा यह 
कि सारा मामला चौपट हो जायगा । अगर तुम इलाहाबाद में न हुए तो 
देखने का प्रइन आने पर मामरा रफा-दफा भी हो सकेगा ।” 

जिस दिन हाईकोर्ट में अपील पेश हुई और जब तथ्य उपस्थित किये 
गए तो जज सहजभाव से बोले “बहुत भयकर मामला है| एक पुलिस- 

अधिकारी की भी हत्या हो ' ” में यह कहे बिना नही रहँगा कि दोनो जज 
बहुत शात थे और दोनो पूरी बात सुन कर ही न्याय करने के इच्छुक थे । 
उन्होने कहा, 'डा० काटज्‌ , उस सारे मामले को पुन हमारे सामने पेश 
कीजिए ।” मेने तत्परतापूर्वेक कहा, अच्छा जनाब ! ” और इसके बाद मंने 
क्रमश पूर्ववणित सारा दृश्य उनके सामने पेश किया | अत में मेने कहा, 
“जनाब, यह तो बुदेलखड है, जहाँ ऐसी उत्तेजना पाकर एक पतगा तक 
भी हमला कर देता हैं। परमसुख की तो बात ही छोडिए, बह तो फिर 
भी इसान था ।” 

जजो की समझ में यह बात आ गई। अपील खारिज कर दी 
गई। इस प्रकार पुलिस-अफसर की ह॒त्या का बदला नहीं लिया जा 
सका, लेकिन इसका बदला उस बेचारे जज से ही लिया गया। 

दोपहर बाद का समय था । कलकत्ते में हरिसन रोड पर से निकलते 
हुए एक देहाती युवक रुका और एक पुलिस के सिपाही से बाते करने 
लगा । उसने कहा, 

“बह जो आदमी सामने से आ रहा है, उसे देखते हो ? ” 

“हाँ”, पुलिसवाले ने कहा, कौन है वह ?” 

“बह हत्यारा है, उसने एक आदमी की हत्या की है ।” 

“तुम्हे केसे मालूम हुआ ?” 

“मेरे चाचा ने मुझे सूचना दी है। उनका खत इस बारे मे मेरे पास 
आया है ।” 

“कब है 7 

“अभी थोड़े ही दिन पहले । इसने गिरजाशकर की हत्या की है ।” 

सिपाही ने यह सुना और वह तनिक व्यग्र हो उठा । एकाएक १7 

परिस्थिति को वह समझा नहीं । छेकिन सूचना इतनी सही थी कि उसकी 
उपेक्षा नही की जा संकती थी । वह कथित ह॒त्यारे की ओर बढा जाकर 
उसके कध॑ पर हाथ रखा और तीनो छार बाजार की पुलिस- 
चौकी में जा पहुँचे । पुलिस के डिप्टी कमिइ्नर को मामले की रिपोर्ट की 
गईं। वह इस घटना को सुनकर बडा प्रभावित हुआ और उसने वह पत्र 
मागा | मुझे यह याद नहीं रहा कि वह पत्र उस समय उस युवक की 
जेब में था अथवा वह उसे अपने निवासस्थान से बाद में लाया। जो 
हो, वह पत्र पेश किया गया। उस पत्र मे चाचा ने अनेक घरेल तथा 
सामाजिक समाचार देते हुए अत में लिखा था कुछ दिन हुए गिरजाशकर 
को बाजपेयी (सदर्भ के लिए में यह नाम लिखता हूँ) ने मार डाला 
है । मृतक के प्रति श्रद्धाजलि अपित करते हुए उन्होंने लिखा था--“जाति 
का एक सिह चला गया । इसपर डिप्टी कमिव्नर ने बाजपेयी को 
हवालात में भेज दिया और जिला भजना के सुपिरिटेडेट पुलिस से 
तार द्वारा पूछा कि क्‍या उन्हे अमुक आदमी की तलौश हैं ? तत्काल 
जवाब आया, हम उसकी तलाश में हूं। उसे यहा भेज दीजिये ।” 
तदनुसार बाजपेयी को पुलिस की हिफाजत में उसके घरू जिले में भेज 
दिया गया । 

मुकदमे की पेशी के दोरान में गवाहों से पता चला था कि यह 
हत्या पूरवंत॑ आयोजित, निश्चित और इरादे के साथ अकेले आदमी का 
कार्य था। न केवल यह कि वास्तविक हत्या के प्रत्यक्ष गवाह भी मौजूद थे, 
प्रत्युत हत्या के मुद्दे के बारे में सवंथा निर्दोष गवाही भी उपस्थित की गई 
थी। इस सबंध में मालम हुआ था कि वहा दो दल थे। एक दल का मुखिया 
मृतक गिरजाशकर था और दूसरे दक का मुखिया एक अन्य पडौसी 
जमीदार था, जिसका दाहिना हाथ---बाजपेयी--अभियुक्त था । दोनो दलो 
में बहुत पुराना झगडा चला आ रहा था और सब जानते थे कि अभि- 
यक्‍त बाजपेयी ही इस झगडे की जड है, और वही अपने दल का सबसे 
अधिक क्रियाशील सदस्य तथा सारी शरारत की बुनियाद 

गि्रिजाशकर की हत्या से छ मास पहले की बात है कि अभियुक्त 
बाजपेयी को एक दिन श्याम के वक्‍त गाव से बाहर कुछ लोगो ने घेर 
लिण और आक्रपणकारियो ने उसे मार-मार कर अधमरा कर दिया । 
उसे जो चोट आई थी, उनसे साफ जाहिर था कि वह उसे निश्चित रूप में 
मार डालना चाहते थे । किंतु वह मृत्यु से केवल इसलिए बच गया, क्योकि 
उन्होने समझा था कि वह मर गया हैं । वह बहुत ही हृष्ट- 
पुष्ट और असाधारण रूप में स्वस्थ था, इसलिए मौत के मुह में जा कर 
भी वह बच निकला। अस्पताल में कई सप्ताह तक वह मृत्यु और जीवन के 
पालने में झूलता रहा, लेकिन अन्तत अप्रत्याशित रूप में स्वस्थ हो ही 
गया । 

जेसे ही उसे होश हुआ, उसकी यह धारणा बन गई कि मृतक 
गिरजाशकर के आदमियो ने ही उसे मार डालना चाहा था और वह उसके 
भाडे के आदमियों का शिकार बना हैँ | खूखार स्वभाव का होने के 
कारण उसने इसका बदला लेने का दृढ निश्चय कर लिया । उसने 
अपने डाक्टरो, कम्पाउडरो, नर्सों और अपने मिलने वाले सभी लोगों 
से कहा कि जैसे भी हो, अस्पताल से छुट्टी पाकर सबसे पहले 
बह गिरिजाशकर को मार डालने का काम करेगा । इस बीच उसने 
यह सुना कि उसके मालिक ने गिरजाशकर के साथ सुलह कर ली हैं। 
इससे वह और भी आग-बबूला हो गया । बाजपेयी की धमकियो का 
पास-पडौस में हर किसी को ज्ञान हो गया और गिरजाशकर को भी इसका 
पता लगा । उसने अपनी सुरक्षा और हिफाजत के लिए प्रबध किये । 
उसने दो बहुत तगडे अगरक्षक नियत किये । वे चौबीसो घटे उसके साथ 
रहते थे और रात के समय उसकी खाट के दोनो ओर अपने-अपने बिस्तर 
लगाकर सोते थे । 

गिरजाशकर का घर उसके अपने ही अहाते मे था। घर के सामने ही 
एक बरामदा था और बरामदे में दो द्वार थे,जो भीतर की ओर बडे 
'कमरे में खुलते थे । उस समय गिरजाशकर के परिवार मे एक तो वह खुद 


१४६ में भूल नहीं सकता 


था, एक उसका छोटा भाई था, जो बुखार में पडा था और तीसरी उसकी 
माता थी । भीतर के कमरे मे उसकी माता और उसका बीमार भाई 
सोते थे । दोनो दरवाजो में से एक को रात के समय थोडा-सा खुला रखा 
जाता था । 
दोनो अगरक्षको के बयान के अनुसार हत्या की रात को आधी रात 
के बाद वे बुरी तरह गलगलाने की आवाज सुनकर एकाएक जाग गए । वे 
उठे और अभियुक्त बाजपेयी को गिरजाशकर की खाट के सिरहाने देख 
कर डर गए। बाजपेयी के हाथ में कुल्हाडी या दूसरा पैना हथियार था और 
गिरजाशकर का सिर प्राय धड से अछूग पडा हुआ था, और उस गहरे घाव 
में से रक्त की धार बह रही थी । चारो ओर मृत्यु का-सा सन्नाठा था। 
बरामदे के उत्तरी छोर में लटकी हुई एक छोटी-सी छालटेन की 
फीकी-सी रोशनी उस दृश्य पर पड रही थी। यद्यपि वह अधेरी रात 
थी तथापि अगरक्षको ने लालटेन की रोशनी के सहारे बाजपेयी को पहचाना 
था। लेकिन पूर्व इसके कि वे कुछ कर सके, वह भाग गया । 
उन्होने हो-हल्ला मचाया । बुढिया मा भी जाग गई थी । वह बरामदे 
मे आ गई और उसने बाजपेयी को भागते हुए देखा और उसे पहचान 
लिया । बीमार भाई एक या दो मिनट के बाद बाहर आया । उसने भी 
हत्यारे को भागते हुए देखा लेकिन वह उसे पहचान नहीं सका । पन्द्रह 
मिनट के अन्दर-अन्दर सारा गाव जाग गया । लोग घटनास्थल पर दौडे 
आए और कुछ ने कहा कि उन्होने हत्यारे को भागते हुए देखा है और उन्हे 
पक्‍का यकीन है कि वह बाजपेयी के सिवा दूसरा कोई नहीं था । आधे 
ही घट के अन्दर-अन्दर पुलिस-थाने में सारे मामले की रिपोर्ट दर्ज कराई 
गई और इस अपराध के अपराधी के रूप मे अभियुक्त का नाम लिखाया। 
तत्काल ही बाजपेयी की तछाश की गई, लेकिन वह नहीं मिला । यह 
कहा गया कि उसने बडी सावधानी के साथ हत्या की योजना बनाई 
थी और यह अपराध करने के फौरन ही बाद वह दस मील की दूरी पर 
ब्राच लाइन के एक छोटे से स्टेशन पर गया और वहा से उसने कलकत्ता के 

लिए गाडी पकडी । 

इस्तगासे की गवाही सभी तरह से पूर्ण थी। बहुत-सी आखोदेखी 
गवाहिया थी और इस मुद्दे के लिए भी बहुत मजबूत प्रमाण था। लेकिन 
इतने पर भी उसमे एक कमी रह गई थी और वह यह थी कि एक अनावश्यक 
झूठे प्रमाण के सहारे इस मामले को खडा करने की चेष्टा की गई थी । 
वह कमी इस असाधारण नाटठकीय मामले मे बड़े ही नाठकीय ढग से 
प्रकाश में आई । 

मृतक गिरजाशकर अपने जिले में बहुत ही सम्मानित व्यक्ति था । 
उसकी जाति के बहुत-से व्यक्ति जिले मे प्रतिष्ठित माने जाते थे । उनमे 
से एक प्रमुख वकील थे, जिन्हे हम अतुलबिहारी कहेगे। वह जिला कचहरी 
में वकालत करते थे। हत्या के अगले दिन दव को पोस्टमाटंम की परीक्षा के 
लिए जिला-केन्द्र में लाया गया और परीक्षा के बाद उसे सबधियो के 
हवाले कर दिया गया । दोपहर बाद गिरजाशकर के छोटे भाई तथा 
अन्य रिश्तेदारों ने उसका दाह-सस्कार किया । सूर्यास्त के बाद मुर्दनी के 
सब लोग अतुलबिहारी के मकान पर जमा हुए । 

बहुत-से लोग वहा हाजिर थे और उनमे कुछेक छोटे वकील थे, जो 
अतुलबिहारी के दफ्तर में काम करते थे । स्वभावत हर कोई उस समय 
हत्या के बारे में विचार कर रहा था। बीमार भाई, जो उस समय पूर्णतया 
विक्षिप्त और बेहाल अवस्था में था, अपने भाई की मृत्यु से शोकातुर 
आराम कुर्सी पर चित्त पडा था। “यह तो केवल दुर्भाग्य ही है, उसने 
कहा, गिरजाशकर कभी न मारा जाता, अगर मूसी (दो अगरक्षको मे से 
एक ) उस रात छुट्टी पर न गया होता | अगर मूसी मौजूद होता 
तो यह हत्या कभी नही हो सकती थी ।” इतने पर भी सैशन जज की अदालत 
में इस मूसी ने गवाही दी थी कि वह हाजिर था और उसने वस्तुत बाजपेयी 
को गिरजाशकर की खाट के सिरहाने खड्य हुआ अपनी आखो से देखा 
था। 

इसके बाद हुआ यह कि वहा उन हाजिर छोटे वकीलो मे से एक को अभि- 

युक्त बाजपेयी की तरफ से खडा किया गया और जब उसने मूसी को अपनी 
गवाही देते हुए सुना तो उसे बीमार भाई की उस शाम को कही हुईं बात 
का खयाल हो आया । उसने अपने बडे साथी वकीलो को इसकी सूचना दी । 
यह बहुत ही महत्वपूर्ण तथ्य था । मूसी से जिरह की गई और उससे कहा 
गया कि उस शाम को वह गिरजाइशकर के घर में हाजिर नही था और उसने 
कुछ भी नही देखा। लेकिन उसने इससे बिलकुल इन्कार कर दिया। बीमार 
भाई ने भी इस बात से इन्कार कर दिया कि उसने अतुलबिहारी के मकान 
पर इसके विपरीत कोई बात कही थी । इसपर वकील सफाई ने अदालत 
से निवेदन किया कि वह अतुरूबिहारी को वास्तविक घटना की जाच के लिए 
बुलाएं । सेशन जज ने यह निवेदन मान लिया और अतुलबिहारी को 
गवाही देने के लिए बुलाया गया । अतुलबिहारी बहुत प्रतिष्ठित वकील 
माने जाते थे और उनकी गवाही को नितात सत्य स्वीकार किया गया । 
उन्होने उस रात मूसी की गैरहाजिरी के बारे मे बीमार भाई ने जो कहा 
था, सफाई के इस बयान की पुष्टि की । लेकिन साथ ही उन्होने कहा कि 
इस बयान पर किसीनें भी कोई ध्यान नहीं दिया क्योकि वह आदमी 
बहुत बीमार था और शोक के मारे पूर्णतया विक्षिप्त था । श्री अतुल- 
बिहारी ने यह भी कहा कि जितने लोग वहा जमा थे, सबको यह पक्‍का 
निदचय था कि बाजपेयी ही वह असली आदमी है, जिसने यह अपराध 
किया था । 

सेशन जज ने इस कथित प्रतिकूलता को बहुत महत्व नही दिया। उन्होने 
सबूत को पूर्णतया निर्णयात्मक खयाल किया । उन्होने दोनो अगरक्षको का 
विश्वास किया और यह उल्लेख करते हुए कि वह अतुलूबिहारी की गवाही 
के प्रत्येक शब्द को स्वीकार करते हे, लेकिन उनका खयाल है कि कही-न- 
कही कुछ भूल अवद्य हुई है। सेशन जज ने अभियुक्त को तदनुसार मृत्यु-दड 
दे दिया। 

मुझे अभियुक्त की ओर से अपील में पेश किया गया। हमेशा की तुरह में 
मिसल के अध्ययन में जुट गया। अपने मुवक्किल को न तो तब और न कभी 

बाद में मेने देखा । उसने अपील की सुनाई के समय भी हाजिर होने की 
दरख्वास्त नही दी थी, इसलिए अदालत में भी मेने उसे नही देखा था। उसकी 
बहन उसके मुकदमे की देखभाल कर रही थी। दूसरी ओर मृतक गिरजाशकर 
के परिवार और सबधी अभियुक्त बाजपेयी के दोष के विषय में इस कारण 
असदिग्ध थे कि उन्होने सजा को बहाल कराने में सरकारी वकील की 
सहायता के लिए भारी खर्चे से एक बहुत बडा वकील तैनात किया था । 

जितना ही अधिक मेने मुकदमे के कागजो को पढा, उतना ही अधिक में 
व्यग्न हुआ। वस्तुत बहुत लम्बी-चौडी बहस की गुजाइश नही थी। केवछ 
एक ही रास्ता नजर आता था कि वास्तविक मुद्दे के विषय में जो सबूत पेश 
किये गए हे, उन्हे झूठा माना जाय और उसके बाद यह सुझाव दिया जाय कि ; 
इस्तगासे का मामला वस्तुत एक मनगढन्त किस्सा है । इस बारे में किसी 
को तनिक भी सदेह नहीं था कि अभियुक्त बाजपेयी के सिवा कोई दूसरा 
यह हत्या नहीं कर सकता था । इसलिए, यद्यपि किसी ने भी वास्तविक 
रूप में हत्यारे को पहचाना नही था, तथापि हर कोई इसी निष्कर्ष पर 
पहुँचा कि हत्यारा वही था । 

इस मामले को इस दृष्टि से देखे तो स्वत ही यह निर्णय हो जाता है कि 
कथित प्रत्यक्षदर्शी बेमानी साबित हो जाते हे। दोनो रक्षकों मे से एक को 
हत्या से अगले दिन बीमार भाई के कथनानुसार अतुलूबिहारी की गवाही 
के आधार पर गर हाजिर करार दिया जा सकता है, और जहाँ तक दूसरे 
अगरक्षक और माता का सबध है, सारी बात रोशनी पर निर्भर करती है । 
यह माना गया है कि रात एकदम अधेरी थी और यह कहा गया था कि जो 
रोशनी थी वह लालटेन की ही थी। यह “लालटेन, जो वहाँ पूरे 
समय मौजूद थी, इस्तगासे के गवाहो द्वारा अभियुक्त को पहचानने के लिए 
ऊँची टगी हुई जल रही थी । किसी ने भी इसकी व्यर्थता को नही भाषा 
लोग अक्सर अधेरे में अथवा बहुत धीमी रोशनी में सोना पसद करते है । 
इस घटना में लालटेन का आविष्कार कोई बहुत कठिन काम नही था । 
इस्तैगासे की कहानी की रचना को बडे योजनापूर्ण ढंग से पेश किया गया 

था। जिस योजना के अनुसार मूसी (अगरक्षक) को घटनास्थल पर लाया 
जा सकता था । उसमें छालटेन का भी ख़याल किया जा सकता था। 
वस्तुत सारा मामला यही था । 

अभियुक्त की रक्षा की केवल यही आशा थी कि इस मामले को 
यथासभव हलके तौर पर पेश किया जाय और इसकी गहराई में न पंठा जाय, 
क्योकि जितना ही गहराई में आप जायगे उतना ही अभियुक्त उसकी 
गहराई में डूबता जायगा । 

जिस-दिन हाई-कोर्ट गर्भियो की छूट्टियो के लिए बद होनी थी ठीक 

उसी दिन इस मुकदमे की पेशी हुई । मेने बहुत ही सामान्य रूप में 
मामला पेश किया और सबूत के बारे में कोई खास चर्चा नही की । में 
मूसी और लालटेन की मौजूदगी पर ही केन्द्रीभूत रहा । मेने बहस में कहा कि 
इन अवस्थाओ में पहचानना सभव नहीं था और यह भी सभव नही कि 
हत्यारा इस ढग से वहा खडा रहे और पकडे जाने या पहचाने जाने का खतरा 
उठाए, जिस तरह गवाहों ने बयान दिया हूँ । 

सीनियर जज पते की बात को बहुत जल्द पकडतें थे । जब कभी 
उनके सामने कोई नुक्ता कोरे ढग से पेश किया जाता तो वह उसे बहुत 
पसद करते। मुझे महसूस हुआ कि दोनो जज मेरी बात से प्रभावित हुए हे । 
में बंठ गया । में समझता हूँ कि पूरे साठ मिनट भी मेने नही लिये होगे । 
इसके बाद इस्तगासे के समर्थन के लिए सरकारी वकील की ओर से वह 
बडे वकील खडे हुए। उन्हें लगा कि जज इस मामले को एकदम हल्का-सा 
खयाल करके कही अभियुक्त को बरी न कर दे । उन्होने जवाब मे कहा 
कि मेने इस मामले को आवश्यकता से अधिक सरल समझा है। इसकी गुरुता 
के लिए सारे सबूत का भली प्रकार विश्लेषण करना आवश्यक हैं और 
इसमें लगभग तीन घटे लग जायगे । यह सुनकर विद्वान जज कुछ नाराज- 
से दिखाई दिये और सीनियर जज ने कहा, “अगर यह बात है तो अदालत के 
फिर बेठने तक मुकदमा स्थगित किया जाय ।” उन्होने सभवत यही खयाल 
किया होगा कि जिस फौजदारी मुकदमे के पक्ष-समर्थन के लिए तीन घटे 

चाहिए, वह निश्चय ही भद॒दा होगा । 

अदालते बद हो जाने पर में गमियो की छुट्टियों में काइमीर चला 
गया और क्लक॑ को आदेश कर दिया कि छुट्टियों मे मे तो पेशी पर हाजिर 
न हो सकूगा, इसलिए इस अपील-सबधी कागजात अभियुक्त की बहन को 
लौटा दे। छेकिन उसने वह कागज न लिये । वह बेहद रोई, चिल्लाई और 
फलत मुझे अपील के लिए काइमीर से आना पडा। लेकिन मेरे आने की 
वस्तुत जरूरत भी नहीं थी । मुझे मालूम नही, यह केसे और क्यों हुआ 
कि जब अदालत बैठी और इस्तगासे के वकील खडे हुए तो जजो में से एक ने 
कहा, ओह, यह तो वही मुकदमा है, जिसमे एक अनुपस्थित अगरक्षक और 
छालठेन का किस्सा था। तो कहिए, अब आप क्‍या कहना चाहते हे । 
बस्तुत उसमे बहुत कहने की गँजाइश नही है ।” 

भेरे विद्वान मित्र ने बहुत यत्लपूर्वक पक्ष-समर्थन किया। में समझता 
हू कि स्वत उन्हें यह विश्वास हो गया था कि यह मामला बिलकुल सच्चा हैं । 
उन्होने सारे सबूत और गवाहो की शहादतो का विस्तार-पूर्वक उल्लेख किया, 
लेकिन इसका कोई लाभ न हुआ। जज अपना निर्णय कर चुके थे। उन्होने 
बारबार इस बात को दोहराया, रात एकदम अधेरी थी, मूसी वहा हाजिर 
नही था, घटनास्थल के लिए लालटेन का आविष्कार किया गया और इसलिए 
किसी प्रकार की पहचान असभव थी ।” इससे भी अधिक उन्होंने 
यह खयाऊ किया, 'सभव हैं, हत्यारे के पास टार्च हो और वह एक ही बार में 
गला अरग करने के बाद यथाशीघ्म भाग खडा हुआ हो ।” इस्तगासे के वकील 
की बहस के बाद फैसला तत्काल सुना दिया गया और बाजपेयी बरी हो गया। 


५१७ 

श्री श्री्रकाशनी (इन दिनो मद्रास के गवर्नेर) हिन्दुस्तान भर 
में प्रसिद्ध काग्रेसी हे और श्री आनन्द नारायण सत्र उत्तर प्रदेश मे इंडियन 

सिविल सविस के एक उच्चाधिकारी है। जिस समय की म यह घटना लिख 
रहा हूँ, उन दिनो श्री सप्रू लखनऊ के अस्पताल में बहुत बुरी तरह बीमार 
पडे थे और जीवन और मृत्यु के बीच झूल रहे थे। उनकी बीमारी के विषय मे 
उनके डाक्टरो का कहना था कि एसी यीमारी हो बहुत कम देखने में 
आई है। यह एक एसी बीमारी थी, जिसकी डाक्टरी रिपोर्टो और पत्रिकाओं 
में केबल आठ या नौ ही घटनाए देखने में आई थी। उनके पास एक पालतू 
कुत्ता था जो पागल हो गया था और उनके परिवार के डाक्टर ने उन्हे सलाह 
दी कि सावधानी के तौर पर सारे घर के लोगो को पागल कुत्तों के 
काटने के असर से बचने के लिए इनजेक्शन लगवा दिये जाय । यह एक 
मामूली-सा इलाज था और ए० एन० सप्रू के सिवा किसीकों कुछ भी 
तकलीफ नही हुई, लेकिन श्री सप्रू पर तो इसकी भीषण प्रतिक्रिया हुई। 
थोडे ही दिनो में उनका 2म्प्रेचर बहुत ही बढ गया और उसके बाद गले से 
लेकर नीचे तक उनके सारे शरीर को छकवा मार गया । उनके डाक्टर कुछ 
भी कर सकने को लाचार थे और इन्जेक्शन की भीषण प्रतिक्रिया को निरतर 
सावधानी के साथ देखते रहे, जो स्वत ही कई महीनो के बाद शान्त हो गई । 
>< >< >< 
श्री श्री्रकाशजी बहुत ही कोमल-हृदय व्यक्ति हे। उनकी जन्म-भूमि 
बनारस मे उन्हें सब कोई चाहते हे । जो भी कोई उनके पास सहायता के 
लिए जाता, वह हमेशा उसकी मदद करने के लिए तैयार रहते और में 
समझता हूँ कि उनकी इसी महानता के कारण कोई भी उनकी कही हुईं बात 
को टाल नही सकता । 
श्री श्रीप्रकाशजी कुछ दिन के लिए इलाहाबाद आये हुए थे और मेरे 
ही यहाँ ठहरे थे । एक दिन उन्होने मुझसे पूछा कि मेंने बनारस के 
किसी उस आदमी की फौजदारी अपीछ को लेने से क्यो इनकार कर दिया 
था, जिसे मृत्यु-दड दिया गया था। मेनें जवाब दिया कि मुझे तो इस 
मामले का कुछ भी पता नही और कोई भी व्यवित मेरे पास नहीं आया। 
उन्होने कहा कि बनारस के कुछ लोग अभी-अभी आपसे मिलने को आये थे । 

और सम्भव है आपके क्लक ने उन्हें इस कारण लौटा दिया हो कि वे ऐसे 
मामलो में जो आपकी आम फीस हैँ उसे नही दे सकते थे। मेने कहा-- ऐसे 
मामलो में में अपने क्लके को अपना सरक्षक समझता हु और वह हमेशा 
भरसक यत्न करता है कि मेरा मुआवजा मुझे ठीक-ठीक मिल जाय ।” 

श्री श्रीप्रकाशजी मुस्कराए और बोले, “में इन बनारस के लोगो को 
बहुत अच्छी तरह जानता हें और इससे भी अधिक मे री उनमे विशेष दिलचस्पी 
भी है । क्या आप उनका मामला ले सकेगे ? ” मेने फौरन ही मजूर कर लिया, 
क्योकि मेने कहा कि अब तो इस मामले का सारा रूप ही पलट गया है। मेने 
अपने क्लक को बुलाकर आदेश दिया कि इस अपील को ले ले और आवश्यक 
कार्यवाही करे। इसके बाद श्री श्रीप्रकाश चले गए । जो काम उन्होने मुझे 
सौपा था, न तो उन्होने ही उसे महसूस किया ओर न तब मेने ही। कुछ दिन 
बाद जब मेने कागजो को देखा तब मेने उसकी जटिछता को समझा । 
यह बहुत ही कठिन मामला था और यदि यह सच था तो निश्चय ही यह 
अत्यन्त भयानक और विद्रोहपूर्ण था । एक हिंदू लडके को इसलिए मृत्युदड 
दिया गया था कि उसने अपने पिता की हत्या करने के इरादे से उसे जहर 
दिया था। इस अपराध का मुद्दा बहुत ही घृणित था अर्थात्‌ पुत्र और 
उसकी सौतेली माँ के बीच अनुचित सबंध । इस्तगासे का मामला बडे 
सामान्य रूप में पेश किया गया था। मृतक की ताम्बे और पीतल के 
बतेनो की दृकान थी। दूकान से थोडी ही दूरी पर उसका मकान था। 
अभियुक्त उसका बेठा था, जो उसकी पहली पत्नी से था। पहली पत्नी की 
मृत्यु के बाद उसने पुन एक युवा स्त्री से विवाह किया, जिससे उसके दो या 
तीन बच्चे हुए । अभियुक्त की आयु पच्चीस तीस वर्ष के बीच थी । वह विवाहित 
था और उसका भी एक बच्चा था। जो हो, उसका पिता उसके व्यवहार 
से बहुत ही असतुष्ट था। उसे अपने बेटे पर शक था कि उसका अपनी 
सौतेली मा के साथ बुरा सबध है। इसके अतिरिक्त वह अपने बेटे को एकदम 
आवारा खयाल करता था और उसने समाचार-पत्रो मे विज्ञापन दिया था कि 
उसने अपने लडके को घर से निकाल दिया है और वह उसके कर्जो के लिए 

जिम्मेदार नही होगा। जो हो, पिता-पुत्र रहते तो इकट्ठ ही थे। 
पिता की दूकान के साथ एक दूसरी दूकान थी, जहाँ मिठाइया और ठडाई 
मिलती थी । 
इस्तगासे के अनुसार, दशहरे के दिनो में एक दिन दोपहर को यह छडका 
पडोसी दूकानदार के पास आया और कहा कि चलो, आज छुट्टी मनाए। 
कितु इस मित्र ने उससे क्षमा चाही कि उसे बहुत काम हैं और उससे 
अकेले ही चले जाने को कहा। इसपर पुत्र ने कहा कि वह भी नही जायगा। 
इतना कहकर वह चला गया । आगे यह कहा गया था कि आध घटा 
या चालीस मिनट बाद यह पृत्र फिर वापस आया और उसके हाथो में ठडाई 
के दो गिलास थे । हर कोई जानता है कि ठडाई में थोडी भाग, चीनी और 
थोडा दूध और कभी-कभी थोड़े से बादाम भी पडते है। उसने इन दोनो 
गिलासो में से एक पहले अपने पिता को दिया। उसका ऐसा करना ठीक 
ही था और पिता ने भी तत्काल ही उसे पी लिया। इसके बाद वह 
पुत्र साथ की दूकान मे गया और उसने दूसरा गिलास अपने दुकानदार मित्र 
को पेश किया। यह मित्र उस समय एक ग्राहक को सौदा दे रहा था, इसलिए 
उसने वह गिलास ज्यो-का-त्यो रख लिया। कुछ मिवटो बाद उसने एक घृट 
भरा और उसे लगा कि उसमे कुछ कडवाहट हैं इसलिए उसने उसे थूक दिया। 
इसके बाद उसने फिर उसे चखा । उसे फिर वह कड वा लगा और उसने 
फिर उसे थूक दिया। इस तरह करते-करते आध घटा या कुछ समय बीत 
'गया और हर किसी को यह देखकर आइचये हुआ कि पिता बेहोश होकर 
गिर पडा । वहाँ बडा भारी गुरूगपाडा हो गया भीड जमा हो गई। 
कोई डाक्टर को बुलाने दौडा। नगर के इस हिस्से में बहुत ही चहल- 
पहल रहती है और भाग्य से इसी क्षण लोगो ने एक डाक्टर को इकके मे जाते 
हुए देखा, जो एक रिटायड सिविल सर्जन थे। डाक्टर को तत्कारू घटना- 
'स्थलू पर लाया गया । उसने पिता की जाच की और उसकी खतरनाक हालत 
देखते हुए उसे फौरन पुलिस-थाने की राह अस्पताल पहुचाने की सलाह 
दी। इसके बाद डाक्टर ने दूसरे से पूछा कि उसे किसी तरह कीं कोई 

तकलीफ तो नही है ” इसपर उसने शिकायत की कि उसे भी थोडे-थोडे 
चक्कर आ रहे हे । डाक्टर उसे अपनी डिस्पेसरी मे ले गया, उसे उसने कुछ 
दवाई दी और उसके बाद उसके साथ थाने में गया जहाँ उसने अपनी रपट 
लिखाई । इस बीच पिता को किसी अस्पताल में भेज दिया गया था, जहाँ तीन 
घटे के अदर-अदर उसकी मृत्यु हो गई । शव-परीक्षा (पोस्टमार्टम) 
होने पर मृतक के दरीर में से पोटाशियम साइनाइड मिला, जो बहुत 
ही घातक विष होता है और डाक्टरो की राय थी कि मृत्यु जहर से 
हुई है । 

मुझे याद नही कि पडोसी को दिये गिलास में बची ठडाई का क्‍या 
हुआ ! बहुत सभव है उसने स्वय ही उसे पी लिया हो अथवा कोई दूसरा 
उसे गटक गया हो । जो भी हुआ हो, इतना तो जरूर था कि उस गिलास 
की ठंडाई की डाक्टरी जाच नही की गई थी । 

पोटाशियम साइनाइड एक बडा ही घातक जहर है और उसका 
आम उपयोग भी नही होता | इसलिए बिता किसी पू्व-योजना के वह ठडाईं 
के गिलास मे पड नहीं सकता था और इस्तगासे की कहानी के लिए वह 
स्वत प्रत्यक्ष प्रमाण था। ठडाई पीने से पहले पिता की तबियत बिलकुल 
ठीक थी। चार या पाच घटे पहले उसने सुबह का खाना भी खाया था 
और कोई भी यह कह सकता था कि उसकी मृत्यु ठडाई पीने से ही हुई है । 

सैशन जज की अदालत में जो वकील अभियुक्त की ओर से पेश हुए थे, 
वह मेरे परिचित थे । फौजदारी मामलो में वह बहुत अनुभवी और सिद्धहस्त 
थे। उन्होने इस आधार पर सफाई पेश की थी कि यह मृत्यु विशुद्ध रूप से 
घटनात्मक है। उस गिलास में कोई भी हानिकारक वस्तु नही थी, स्वाद में 
कडएपत का कारण यह था कि ठडाई तैयार करने में कड॒ए बादामों का 
उपयोग किया गया था। इसके अतिरिक्त उन्होने चिकित्सा-विषयक न्याय- 
शास्त्र की कई पुस्तको के आधार पर यह सुझाव उपस्थित किया था कि थोडे 
से ही कडुए बादामो मे पर्याप्त मात्रा मे साइनाइड आइल होता है । यह 
साइनाइड आइल मृतक के खाये हुए भोजन मे से मुक्त प्राकृतिक क्षारो के 


१५६ में भूछठ नही सकता 


साथ पेट मे मिलकर पोटाणशियम साइनाइड बन गया और उसीके कारण 
उसकी मृत्यु हो गई। जिरह के दोरान में यह दृष्टिकोण उस सिविल सर्जन 
के सामने पेश किया गया था, जिसने पोस्टमार्टम किया था । उसने कहा 
कि यद्यपि यह सच हे कि चिकित्सा-विपयक न्यायशास्त्र की किताबों मे 
गत २०० साल में इस प्रकार की घटनाओ का उल्लेख मिलता है तथापि 
मेने गत २७ बरस के निजी अनुभव मे ऐसी एक भी घटना नही देखी और वह 
सर्वथा असभाव्य जान पडता हैं। सेशन जज पर इस सफाई का कोई असर 
न हुआ और उन्होने दूसरी गवाहियो को दृष्टि में रखते हुए दोष की पूर्ण 
प्रामाणिकता का खयाल कर लिया और उस दशा में मृत्यु ही उसका 
दड था । 

जब मेने अपील के कागजो का अध्ययन किया तो मुझे यह मामला 
बडा जटिल-सा जान पडा । इसमे बचने की केवल इतनी ही गुजायश थी 
कि यह अपराध अगर सच था तो इतना अस्वाभाविक और इतना भयानक 
था कि न्यायाधीश का मन उसे स्वीकारने मे ठिठक जाता और मानव- 
स्वभाव की ऐसी नीचता को स्वीकार करने से पूर्व कोई-न-कोई वैकल्पिक हल 
ढूढ निकालने की भरसक कोणिश की जाती | उधर अभियुक्त के पक्ष मे भी 
कुछेक स्पष्ट बाते थी। घटना के समय उसका आचरण सर्वथा सामान्य ही 
रहा था। उसके आचरण से यह प्रकट नही हुआ कि वह दोषी था। इस बात 
का भी कोई कारण नहीं मिला कि उसने पडोसी दुकानदार को क्यो विष देना 
चाहा | इसके बाद की घटनाओं के फलस्वरूप वह भागा भी नही । 
समाचार-पत्रो में पिता के विज्ञापन देने की बात निश्चय ही सही बात हो 
सकती थी अथवा यह भी सभव था कि पिता तथा पुत्र के षड्यत्र के कारण ही 
यह विज्ञापन दिया गया हो, ताकि पुत्र के लेनदारों को धोखा दिया जा 
सके ओर वे परिवार की सयुक्त-सपत्ति पर हाथ न डाल सके । 

यह अपील हाई कोर्ट के दो बहुत ही अनुभवी जजो के सामने पेश हुई । 
मेने अभियुक्त के आचरण-सबधी तथा इस मामले के अन्य पहलुओ को जजो 
के समक्ष रखा, लेकिन मेने महसूस किया कि विद्वान जजो पर मेरी इन 

युक्तियो का कोई विशेष असर नहीं पडा। इसके बाद, मुझे कडए 
बादाम के उक्त सिद्धान्त का आश्रय छेना पडा । जब मेने यह तक 
उपस्थित किया तो अदालती वातावरण और भी गभीर हो गया । जब मेने 
चिकित्सा-सिद्धान्त की एक किताब में से उस एक अश को पढ कर सुनाया, 
जिसमें कहा गया था कि कड॒ए बादामो द्वारा विष की अतीत में कुछ 
घटनाए हुई है तो न्यायाधीशो के चेहरों पर हल्की-सी हँसी की रेखा 
खिच गई। एक जज ने उपहास के तौर पर मुझसे कहा, डा० काटजू, में 
समझता हूँ कि गत २०० बरसो मे जो घटनाए हुई हे, उनमे आपकी बताई 
घटना का ११वा नबर जान पडता हूँ ।” 

इसी क्षण, में नही कह सकता, क्‍या हुआ, कितु इतना अवश्य था कि 
मुझमे नव-स्फूर्ति का उदय हो गया । मेरा चेहरा और स्वर दोनो ही 
बहुत नम्र एव उदास-से पड गए, और मेने बहुत धीमे स्वर में कहा,- 
“क्या जनाब, इस किताब के दूसरे पन्ने को पलटने का कष्ट करेगे ?” उसमे 
लिखा हुआ था कि पागल कुत्तो के काटने से बचने के लिए लगाए जाने- 
वाल इजेक्शनों की कभी-कभी प्रतिक्रिया भी हो जाती है, लेकिन 
ऐसा बहुत ही कम अवस्थाओ में होता है, और १०० या इससे 
अधिक बरसो में इस प्रकार के इजेक्शनों से केवल ९ या १० ही 
ऐसी घटनाएं हुई है, जिनमे इजैक्शन लगवाने वाले को लकवा मार गया 
था । इसके बाद कोई नाम व्यक्त किये बिना ही मेने आगे कहा--- जनाब, 
इस अदालत के एक बहुत ही निकट के मित्र के विषय में हम सब बडे 
चितित रहे है, और इतने पर भी इस किताब के अनुसार, वह मामला भी 
इस विवरण के अनुसार ग्यारहवा ही है। उस मामले का आपको और 
मुझे व्यक्तिगत ज्ञान है। इसलिए हमे उसके बारे में कोई खास आदइचर्य 
नहीं जान पडता। हम सब इस मामले को जानते है और यह सत्य भी है। 
इस पर भी जब मेने यह कहा कि यह विशेष घटना भी ऐसी ही 
हैँ कि जिसमे कडुए बादामो द्वारा विष का एक अन्य उदाहरण उपस्थित 
हुआ है तो जनाब को यह असभव तथा असभाव्य जान पडता है और आपके 

लिए विश्वास करना कठिन जान पडता हैँ । लेकिन अतर क्या है ? अतर 
केवल इतना ही हैं कि एक मामला तो ऐसा है, जिसे हम अपनी आँखों से 
देखते हे, और दूसरा मामला न्‍्याय-सबबी जाच-पडताल का है।” 

में नही कह सकता कि क्‍या हुआ, लेकिन इस विश्लेषण का जो इतनी 
करीब की घटना का था, न केवल जजो पर ही प्रत्युत अदालत में मौजूद 
हर किसी पर इतना प्रभाव पडा कि सारा वातावरण ही बदल गया। दोनो 
जज पूर्णतया गभीर हो गए और उनके सारे सशय हवा हो गए। मेने फौरन 
ही अपनी वहस समाप्त कर दी और सरकारी वकील को जवाब देने के लिए 
कहा गया । उसने कड॒ए बादामों के आधार पर हुई मृत्यु की कहानी की 
असभाव्यता पर ही चर्चा की । ढेकिन जजो ने कहा, “मगर ऐसा हो तो 
सकता है। ऐसा होने की सभाव्यता को वह रद्द कैसे कर सकते हे ?” इस 
प्रकार जददी ही बहस समाप्त हो गई और खुले इजलास में फैसले की घोषणा 
कर दी गई और अभियकक्‍त को बरी कर दिया गया । 

>< >< ओर 

उसी शाम की बात है। एक मित्र के यहाँ चाय-पान का आयोजन किया 
गया था। हम सब वहाँ फिर एकत्र हुए। कुछ ठडाई का भी प्रबंध 
था और जब ठडाई का गिलास मुझे पेश किया गया तो मेने उसे 
लेने से इकार कर दिया । इन विद्वान्‌ जजो मे से एक ने मेरे इस इन्कार को 
सुन लिया । वे बोले, 'डा० काटजू, में समझता हूँ कि अब तो आप ठडाई 
के नाम से ही डरने रंगे हे । में आपकी इस बात की तारीफ करता हूँ 
अनुभव से शिक्षा ग्रहण करना इसीको कहते है ।” 


श्प 
सगग्य-चक्र 


१९४३ की बात हैँ । काग्रेस का स्वतत्नता-सग्राम वडे जोरों पर 
चल रहा था। दूसरी ओर भअग्रेजी सरकार को अपनी पुलिस की ताकत 

पर बडा भरोसा था । इसमे शक नहीं कि अनेक पुलिस-अफसरो 
ने उन दिनो बेहद ज्यादतिया की थी। उन्ही दिनो जिला कानपुर 
के एक थाने का इचा्ज था, जो अपने इलाके के लोगो के साथ बहुत 
ब्रा सलक करता था । यह आम महहूर था कि भ्रष्टाचार के मुद्दो से 
रुपया ऐठने के लिए वह जिन्हे गिरफ्तार करके हवालात में रखता, उनको 
बहुत ही अपमानित करता और उनके साथ बडी निलंज्जता-पूर्वक 
पेश आता था । नतीजा यह था कि सारा इलाका उसके डर के मारे 
कॉपता था । 

एक दिन सुबह-सुबह उसके एक गहती सिपाही ने उसे सूचना दी 
कि ६ मील के फासले पर एक गाँव में एक जमीदार के मकाव पर 
बहुत-से हथियार-बद आदमी जमा हो रहे है । वे लोग पडोसी-गाँव के 
एक जमीदार पर हमला करना चाहते हे । इसका राजनतिक आदोलन 
के साथ कोई सबध नही था। यह तो केवल' परिवारिक मामला था। 
दो भाइयों में झगडा चल रहा था और उनकी बहन का पति उनमे से 
एक का साथ दे रहा था । तदनुसार एक भाई अपने बहनोई की सहायता" 
से दूसरे भाई के घर पर हमला करने की तैयारी कर रहा था । 

इसपर थानेदार ने अपने सहायक थानेदार को सिपाहियो के एकः 
छोटे-से दल के साथ उस गाव में भेज दिया, जहा दूसरा भाई रहता 
था और स्वय एक पुलिस-दलक के साथ उस बहनोई जमीदार के मकान 
पर जा पहुँचा । इसका नाम हम उमाशकर मान छेते हे। थानेदार ने 
देखा कि वहा बहुत-से आदमी जमा हे और कुछ लाठिया भी जमा कीः 
हुई पडी हे । इसके अछावा उमाशकर के पास बदूक का भी लाइसेस 
था । उसने उमाशकर को हुक्म दिया कि वह अपनी बदूक पुलिस 
के हवाले कर दे । उमाशकर ने बदक सौप दी। इसके बाद उससने- 
उमाशकर से कहा कि वह गिरफ्तार किया जाता है और उसे थाने चलना 
होगा । इस सारी चर्चा के समय उमाशकर के बहुत-से आदमी वहा 
मौजूद थे, जिनमे उसके नौकर, कारिदे ओर काइतकार भी थे । 


१२६० में भूल नहीं सकता 


उमाशकर ने पहले तो थाने जाने में टालमटोल की, पर वह पीछा 
न छुठा सका । आखिरकार एक इक्का मगाया गया और थानेदार उम्ा- 
शकर के साथ उसमें सवार हो गया । जब वह इक्के मे बैठ गया तो कहा 
जाता हैँ कि उसने अपने कारिदों से सकेत में कहा, “अब क्या देखते 
हो ! अब कौन-सा दिन आयगा  ” इस कहने का मतलब यह बतलाया 
गया था कि उसे पुलिस से छुडा लिया जाय और पुलिस-दल ओर थाने- 
दार पर हमछा किया जाय । उसकी मशा चाहे जो भी रही हो और 
उसके इशारे का चाहे जो भी अर्थ समझा गया हो, यह तो ठीक ही 
था कि पुलिस-दल पर हमरा किया गया और थानेदार को पीटा गया 
और वह जमीन पर गिर पडा। इस मार-पीट के समय उमाशकर इक्के 
से उतर कर भाग गया और घटना-स्थल से सर्वथा लप्त हो गया। 
उसके बाद दिन भर वह किसीको दिखाई नहीं दिया । ठीक उसी 
वक्‍त अचानक दूसरे गाव से दूसरा पुलिस-दल भी उसी जगह पहुच गया। 
सहायक थानेदार ने भीड को डराने और तितर-बितर करने के 
लिए रिवात्वर से कुछ गोलिया चलाई और उसके बाद घायल 
थानेदार को उसने उठाया और इक्के में बठाकर थाने की ओर 
चला। अभी वे बहुत दूर वही जा पाये थे कि भीड ( जिसमें उमाशकर 
नहीं था) फिर लौट आईं । इस बार भीड और भी खूखार बन गई 
थी और उसने थानेदार को इतनी बुरी तरह पीटा कि वह वही मर 
गया। इसके बाद पुलिस-दल थाने पर लौट आया और इस दुर्घटना का 
समाचार हैडक्वार्टरो में भेजा गया । आग की तरह यह समाचार जिले 
भर में फेल गया। 

उन भयानक दिनो में एक पुलिस के आदमी की हत्या मामूली 
बात नहीं [थी इसलिए तत्काल सख्ती के साथ जाच शुरू कर 
दी गई । उमाशकर को और बहुत-से लोगो के साथ गिरफ्तार किया 
गया और जाच-पडताल के बाद उमाशकर-समेत बीस आदमियो पर 
मुकदमा चलाया गया। उमाशकर के विरुद्ध दोषारोपण यह थाकि 

उसने थानेदार पर हमला करने के लिए भीड को उकसाया और इसलिए 
वह हत्या के प्रोत्साहन के अपराध का दोषी था। किसी ने भी यह नहीं कहा 
कि उसने किसी भी प्रकार से व्यक्तिगत तौर पर पुलिस-दछ पर हमला किया 
या वह हथियारबद था या उसने किसी तरह के हथियार का उपयोग किया । 
सार-रूप में उसके अपराध के विषय में इतने ही शब्द कहे गए थे। कानपुर 
के सेशन जज ने सब अभियुक्तों को दोषी करार दिया और चार को छोड कर, 
जिन्हे उसने उनकी युवावस्था के कारण आजीवन कारावास का दड दिया था, 
उमाशकर-सहित बाकी सोलह व्वक्तियो को मृत्यु-दड दिया गया । 
हाईकोर्ट में अपील के अवसर पर उमाहकर और बाकी कई दूसरो 
की तरफ से में पेश हुआ । चीफ जज और एक दूसरे जज ने अपील सुनी 
और कुछेक अभियुक्तों को पर्याप्त सबूत न होने के आधार पर बरी कर 
दिया । बाकी जिन लोगो की सजा स्थिर रखी गई, विद्वान जजो 
ने उसपर टिप्पणी की कि मृतक की वस्तुत किस व्यक्ति ने हत्या की, 
इस सबंध में कोई प्रमाण न होने की दशा में सभी को मृत्यु-दड देना 
न्‍्यायोचित नही होगा और ऐसी अवस्था मे आजीवन कारावास का दंड 
समुचित जान पडता है । कितु बिद्वान जज इस बारे में सर्वथा निश्चित 
थे कि इस नृशस हत्या की मैतिक और कानूनी जिम्मेदारी उमाशकर पर ही 
मुख्यत है। उसी ने लोगो को इस अपराध के लिए उकसाया। अगर वह थाने- 
दार के साथ चुपचाप थाने चला जाता तो कुछ भी न होता, और इस आधार 
पर उसके मृत्यु-दड को स्थिर रखा गया। मेने उसकी ओर से काफी जोर के 
साथ सफाई पेश करते हुए कहा, “कि पहली बात तो यह हूँ कि उकसाने- 
सबधी सारी कहानी ही गलत है और जो शब्द उसके द्वारा कहे हुए बताए 
गए है, वे उसने नहीं कहे थे। दूसरे यह कि अगर वे शब्द कहे भी 
गए थे तो महज छुडाने भर के इशारे के लिए थे और जरूरत हो तो जबरदस्ती 
करके भी छुडाने के लिए थे। लेकिन किसी की हत्या के लिए नहीं। वही 
एक व्यक्ति था, जिसके पास कोई हथियार नहीं था, जिसने पुलिस के 
किसी आदमी को किसी प्रकार की हानि नहीं पहुँचाई और जो तत्काल 


१६२ में भूल नहीं सकता 


भाग गया था। जो हो, मेरी सारी वकारूत और सफाई बिलकुल बेकार 
साबित हुई। जजों ने अपना निश्चय कर लिया था। उमाशकर की पतली 
हाईकोर्ट में अपने पति की अपील की देखभाल कर रही थी । वह कई बार 
मेरे पास आई थी, छोटे-छोटे बच्चे उसके साथ होते और वह बेहद परेशान 
और बेशुमार चिताओ की प्रतिमूत्ति दीखती थी । इससे पहले यह औरत 
अपने गाँव के घर से कभी बाहर नही आई थी और सभी पास-पडोसी 
उसकी इज्जत और मान करते थे। अब वह बेचारी अपरिचित जगहो 
और व्यक्तियों के पास अपने पति की जान बचाने के लिए मारी-मारी फिर 
रही थी । 
है हर ८ 

अपील खारिज होने और हाईकोर्ट द्वारा मृत्यु-दड बहाल रहने के बाद 
हिन्दुस्तान में मृत्युदड प्राप्त आदमी की जान बचाने के लिए उसके 
परिवार तथा उसमे दिलचस्पी रखने वाले दूसरे छोग एक आखिरी बाजी 
लगानी शुरू करते है। अग्रेजी राज्य के जमाने मे इस्लेड मे प्रिवी- 
कौसिल में अपीक करनी होती थी और इन दिनो नई दिल्‍ली स्थित 
सुप्रीम कोर्ट मे अपील की जाती है। यह बहुत ही अनिश्चित तरीका 
था और आज भी वसा ही है। यह अपील अधिकार के नाते नही होती। 
अपील करने की इजाजत मागनी पडती है और यह स्वीकृति बहुत ही कम 
अवस्थाओ मे दी जाती है। 

इस उपाय के अतिरिक्त एक दूसरा उपाय भी है, अर्थात्‌, रहम की 
दरख्वास्त । हर प्रान्त में प्रान्तीय सरकार को कानून के अधीन किसी भी 
दड को रोकने या स्थगित करने या बदलने का निश्चित अधिकार होता था 
और उसके बाद इग्लेड के ताज का प्रतिनिधि होने के नाते वाइसराय रहम 
की दरख्वास्त पर उस हक का प्रयोग करता था। तदनुसार रहम की दर- 
ख्वास्त देने के क्षण से ही दरख्वास्त के फेसले तक मृत्यु-दड रोक दिया जाता 
था । पहले यह दरख्वास्त गवर्नेर के पास जाती थी | अगर वह नामजुर 
करता तो वाइसराय के सामने पेश की जाती । रहम की दरख्वास्त का चाहे 

जो भी रूप हो, छेकिन इतना तो ज़रूर था कि इस ढग से मृत्यु-दड प्राप्त 
व्यक्ति को जीने के कुछ अतिरिक्त दिन मिल जाते थे । 
इस बुरे दिन को टालने की यह अक्सर निराधार आशा हर किसी को 
प्रिवी कौसिल मे अपील के लिए दरख्वास्त करने की भी प्रेरणा करती थी । 
इस मामले में भी उमाशकर की पत्नी ने प्रिवी कौसिल में अपील करने के 
विषय में मुझसे सलाह मागी। मैने उससे स्पष्टतया कहा कि इस मामले में 
कोई गुजायश नहीं। लेकिन इस प्रकार की भीषण अवस्थाओ में 
ऐसी सलाह पर कौन ध्यान देता है ? किसी दूसरे वकील की मार्फत 
उसने आवश्यक कार्यवाही की और इशग्लेड मे सालिसिटरो को प्रिवी 
कौसिल में अपील दायर करने का आदेश कर दिया। फलस्वरूप फासी की 
आज्ञा रोक दी गई। 
इसी बीच उसने उत्तरप्रदेश के गवर्नेर को भी रहम की दर्ख्वास्त दे दी । 
इस बार भी वह मुझसे सलाह और सहायता लेने आई । उसके बोलने के 
छहजे और उससे भी बढ कर उसकी आँखो के भाव ने मुझे इस बात के लिए 
लछाचार कर दिया कि में उसके पति को फासी से बचाने के लिए, जो भी कर 
सकता हूँ, करूँ। उसकी उस दशा से में बहुत ही प्रभावित हुआ और स्वतः 
मेरी भी यह राय थी कि यह सजा गलत है और इस पर मृत्यु-दड तो 
सर्वेथा अन्यायपूर्ण है। इस दृष्टि से मेने एक बहुत ही असाधारण बात की । 
मेने श्री ग्राहम विवियन को एक व्यक्तिगत पत्र लिखा, जो उन दिनो उत्तर 
प्रदेश के गवर्नर के सलाहकार थे । १९३७-३९ में जब में उत्तर प्रदेश में 
मत्री था, तो उनके साथ मेरा परिचय हुआ था । अपने पत्र के आरभ में 
ही मेने लिखा था कि में यह पत्र एक वकील के नाते नही, बल्कि व्यक्तिगत 
रूप में लिख रहा हूँ । मृत्यु-दड प्राप्त केदी की पत्ती और बच्चो के लिए 
मुझे जो सहानुभूति हैँ, उसीकी प्रेरणावश मानवीय आधारो पर यह 
पत्र लिखा है। मेने लिखा कि मेरी राय मे सजा गलत है, लेकिन सभव है 
कि गवर्द्धर महोदय केवल न्याय-विभागीय जाच पर निर्भर रहे ओर स्वय इस 
मामले की पडताल न करे, और चुकि यह सजा सर्वथा उनकी मर्जी का प्रदन 

होगा, इसलिए मेरे विचार से प्रस्तुत मृत्यु-दड पूर्णतया अन्यायपूर्ण है । 
इस पत्र के थोडे ही दिन बाद श्री विवियन का एक सौहादंपूर्ण पत्र मुझे 
मिला । उन्होने जवाब में लिखा था कि आपका पत्र पाने से पू्व ही 
इस मामले का निपटारा हो चुका था, ओर साथ ही यह भी लिखा कि यदि 
आपका पत्र पहले भी मिल जाता तब भी उससे उनकी राय में परिवर्तन न 
हो पाता, क्योकि बहुत सोच-विचार के बाद वह इस निष्कर्ष पर पहुँचे थे 
कि यह मृत्यु-दड सर्वेथा न्यायपूर्ण है और तदनुसार गवर्नर को भी उन्होने यही 
सलाह दी थी । फलत गवर्नर ने दरख्वास्त नामजूर कर दी । लेकिन इतने से 
ही मेने अपने आगे के प्रयत्नो को रोका नही। सामान्य क्रम में अब यह दरख्वास्त 
वराइसराय के पास जानी थी और इस बार मेने अपने स्नेही मित्र श्री श्रीप्रकाश- 
जी(जो उन दिनो केद्रीय धारासभा के सदस्य थे और आजकल मद्गास के 
गवर्नर हे) को पत्र लिखा । मेने उनसे निवेदन किया कि वह इस मामले के 
सबंध में भारत सरकार के गह-मत्नी और कानून-मत्री से चर्चा करे और जेसे 
भी हो, इस जान को बचाए । लेकिन इसका भी कोई लाभ न हुआ और 
श्री श्रीप्रकाशजी के कथनानुसार गृह-सदस्य इस प्रश्न पर दुढ मत थे। 
प्ररिणामस्वरूप वहा भी यह दरख्वास्त नामजूर हो गई । इस प्रकार जहा 
तक मेरा सबध था, इस मामले में मेरा काम समाप्त हो चुका था और मेरे 
बस का कुछ भी बाकी नहीं रह गया था। समय बीतते में इस मामले को 
भूल ही गया । में समझता हूँ, यह बात १९४५ के अत की है । 

इसके बाद न तो उमाशकर की पत्नी ही और न कोई अन्य व्यक्ति ही 
इस सबध में मेरे पास आया । 

इधर भारत में राजनैतिक परिस्थिति में बडी तीत्नता के साथ परिवतंन 
होने जा रहा था। दिसबर १९४५ में सयुकत प्रात के गवर्नर सर मारिस 
हैलेट रिटायर हो गए और उनकी जगह सर फ्रैकिस वाईल आये । आम- 
चुनाव हुए और १ अप्रैल १९४६ को काग्रेस-दल ने पद-ग्रहण किया और 
में पुन न्‍्याय-मत्री बना। २ अप्रेल को सबसे पहले जो फाइले मेरे सामने 
आईं, उनमें एक फाइल थी, जिसपर हृत्या-केस' की अत्यावश्यक' छारू 


भाग्य-च्रकऋ १६५ 


चिट लगी हुई थी । स्वभावत मेने सर्वप्रथम उसे देखना शुरू किया। 
यह फाइल एक स्वाभाविक क्रम मे मेरे सामने पेश की गई थी । नन्‍्याय-विभाग 
के सचिव ने उसपर सिफारिश की थी कि चूकि कैदी की अपील को गवर्नर 
तथा बाइसराय ने नामजूर कर दिया है, इसलिए अब फासी देने की 
आज्ञा जारी कर दी जाय। यह महज एक जाब्ते की खाना-पूरी का प्रश्न था 
और स्वत सचिव भी इसे निपठा सकता था । लेकिन मेरे खयाल मे उसने 
सोचा कि मत्रि-मडलू चूकि सात बरस बाद फिर पदारूढ हुआ है, इसलिए 
उसने इस फाइल को मेरे सामने पेश करना मुनासिब समझा । मेने लिखित 
टिप्पणियों को पढा और मुझे यह देखकर महान आइचर्य हुआ कि यह फाइल 
तो मेरे पुराने मुवक्किल उमाशकर की ही थी। मेरा खयाल था कि वह तो 
कबका फासी चढ चुका होगा, लेकिन मालूम हुआ कि जहाँ उसकी रहम 
की दरख्वास्त गवर्नर और वाइसराय दोनो ने ही नामजूर कर दी थी, वहा 
प्रिवी कौसिल में उसकी अपील का इस बीच फंसला नही हो पाया था और 
आखिरकार १८ मार्च १९४६ को वह अपील रह हो गईं | इस अपील की 
अस्वीकृति की सूचना लूदन के इडिया आफिस ने भारत सरकार द्वारा 
भ्रातीय सरकार को तार द्वारा दी थी। परिणामस्वरूप इस तार की प्राप्ति 
पर दफ्तर के सुपरिटेडेट ने टिप्पणी लिखी थी कि फासी रोकने की आज्ञा को 
अब वापस लिया जाय और जेल-अधिकारियो को फासी देने का आदेश जारी 
किया जाय । लेकिन इस हालत में मुझे क्या करना था ? इससे पूर्व 
१९३७-३९ के दो बरसो में जब मे मत्रिमडल में था उस समय ऐसा कोई 
भी मामला मेरे सामने आता, जिसमें बतौर वकील के मुझसे सलाह ली 
जाती तो मेरा यह तरीका था कि ऐसे कागजो को आज्ञा के लिए उत्तर 
प्रदेश के मख्य-मत्री के पास भेज देता था। 

तदनुसार मेने फाइल पर लिख दिया कि इस मामले में मुझसे पूर्व ही 
सलाह ली जा च॒की है । इसलिए में इस सबध मे कोई राय नही देना चाहता । 
इस बारे में में सवंथा मौन रहा । इसके अलावा मेने फाइल में देखा कि श्री 
विवियन को लिखा मेरा पत्र और उनका जवाब भी उसमे नत्थी था । इससे 

में खुद उमाशकर को फासी पर चढाने की आज्ञा नही दे सकता था, 
मेने वह फाइल मुख्य-मत्री के पास भेज दी। इसके बाद इस विपय मे मेन 
और कोई दिलचस्पी नही ली और कार्यव्ञ में भूल भी गया । 

बहुत दिनो बाद, बात-बात में विभाग के सचिव ने मुझे बताया कि 
सरकार ने मृत्यु-दड की जगह इस आधार पर आजीवन काराबास की सजा 
देने का निर्णय किया है कि कैदी के सिर पर लूगभग तीन वरस तक मृत्यु 
दड लूटकता रहा है, इसलिए उसे फासी पर चढाना अमानवीय जान 
पडता है । 

यदि काग्रेस मत्रि-मडल चार दिन बाद पद-ग्रहण करता या फाइल 
मेरे सामने पेश किये बिना ही दफ्तर से फासी की आज्ञा जारी हो जाती तो 
वह आदमी फासी के तख्ते पर झूल जाता। लेकिन भाग्य को वह मजूर 
न था और परमात्मा की दया से उसकी जान बच गई। 

इसके कई महीने बाद का जिक्र हैं। मं उस जिले का दौरा कर रहा था । 
एक दिन कानपुर लौटते हुए रात के नौ बज गए । एक जगह मेने देखा कि 
सडक पर लालटेनो और टार्चो के साथ बहुत-से लोग जमा है। 
कार रोकी गई और मेने पूछा कि क्या बात है। उन्होंने जवाब दिया कि आप 
चूकि जमीदार उमाशकर के गाव से निकल रहे है, इसलिए उमाशकर के 
परिवार की स्त्रिया आपके दर्शन करना चाहती हे । मेरा दिल भर आया और 
मेरी आँखो मे उम्राशकर की युवा पत्नी की उन दिनों की दयनीय अवस्था 
का चित्र आगया। में कार से उतर पडा और एक या दो फर्लाग पैदल चरकूकर 
उमाशकर के मकान पर पहुँचा । वहाँ उसकी पत्नी ने मेरे पाव छुए । मेने 
देखा कि सारा मकान एक खडहर की हालत में है। उसने बताया कि थाने- 
दार की हत्या के बाद पुलिस-वालो ते इस घर को हर तरह से नष्ट कर डाला 
और सब-कुछ लूट लिया। में नही जानता कि वह सच था या झूठ, पर मकान 
की हालत स्वत. ही बतला रही थी । 

इसीको कहते हे भाग्य का चक्क 

- 
पहियों के निशान 

फौजदारी मामलो में अभियुक्त हवालात मे होता है, इसलिए वकील 
को अपने मृवक्किल से कोई खास सहायता नहीं मिल पाती। इसपर, 
अदालत में कंदी अक्सर अपराध- स्थल से अपनी गैर-मौजूदगी का समर्थन 
करता है, जो या तो कोरा झूठ होता है या ऐसे सबूत के सहारे पेश 
किया जाता है, जो सहज ही झूठ साबित हो जाता है। इसके अछावा 
भारत में अभियुक्त की सबसे पहली प्रवृत्ति यही रहती है कि वह अपराध- 
स्थल से, जितना सभव हो, दूर चला जाय और बाद में यह कह सके 
कि वह तो वहाँ मौजूद ही नही था। एक आदमी के बारे में यह कहा 
जाता है कि उसने कलकत्ते मे अमुक की हत्या की और उसका यह 
कहना कि वह ठीक हत्या के समय लाहौर में था, उसके वकील के लिए 
बडा टेढा प्रइन बन जाता है। उस दशा में वकील ऐसे गुणो के आधार 
पर एक दूसरा मामला तेयार करने में अपनी सहज बुद्धि और अनुभव 
पर ही निर्भर रह सकता है, ताकि उसका मुवक्किल अपराध से मुक्त हो 
जाय । दडित या अपराधी व्यक्ति से मामले की सचाई पूछना निर्देयता 
ही नही, बल्कि मूेता है। इसलिए अभियुक्त के साथ तो में बहुत कम 
बात करता था । में केवल मिसलो को पढता और अपने साथियो के 
साथ मामले पर विचार कर लेता । यह विचार ही वस्तुत बौद्धिक श्रम 
बन जाता था और इस विचार-विनिमय में हम शरलॉक होम के सब 
नियमों के अनुसार अमल किया करते थे । 

उदाहरण के लिए आप इस विचित्र नियम को लीजिए कि आप एक 
आदमी या गतिशील वस्तु का पीछा करते हे और आपको शारीरिक रूप 
में उस आदमी या वस्तु का उन अवस्थाओ में उत्तर, दक्षिण और पूर्व 
दिल्ला में जाना असभव जान पडता है। तो आप कितनी शका होने पर भी 
उसकी जाने की दिशा पद्िचम मान लेगे और आप उसी दिशा में उस 

की खोज करने लगेगे । यह नियम है तो मामूली-सा; लेकिन अक्सर 
इसकी उपेक्षा की जाती है। शरलॉक होम के इसी सरल से नियम 
के सहारे शिवमगल्ुसिह फासी के तख्ते से साफ बरी हो गया। अपने 
वकालत के जीवन में मुझे वह मुकदमा बडे मार्क का जान पडा था। 
महज एक ही बात के कारण एक आदमी का मृत्यु के मुह से साफ बच 
जाने का मुझे कभी अनुभव नही हुआ था । में नही जानता कि सचाई 
क्या थी और न शिवमगलसिह को मेने उस एक दिन के बाद कभी 
देखा, जब वह इलाहाबाद हाईकोर्ट में अपनी अपील में हाजिर हुआ 
था । सेशन अदालत में इस्तगासे की वह कहानी इस प्रकार पेश की 
गई थी : 

एक किसान ने एक दिन दोपहर के समय अपने खेत में खून के बडे- 
बडे धब्बे देखे। यह खेत उसके गाँव से काफी फासले पर एक 
नहर के किनारे के पास था । नहर के किनारे की सडक कुछ दूरी पर 
एक ऐसी देहागी कच्ची सडक से जा मिलती थी, जो उत्तर से दक्षिण 
को जाती थी । किसान खून के उन दागो को देखकर बडा परेशान 
हुआ । वह गाँव में आया और उसने गाँव के चौकीदार को इसकी 
सूचना दी । फौरन ही चौकीदार किसान के साथ उस खेत में गया और 
उसने इस बात की तसदीक कर ली । इसके बाद पुलिस-थाने में जाकर 
देखी हुई घटना की रिपोर्ट दर्ज करा दी गई। इसपर थानेदार एक 
सिपाही के साथ घटना-स्थल पर गया । रगभग सूरज डूबने के समय की 
यह बात है। थानेदार ने बडे गौर से खेत में इधर-उधर देखा। उसे एक 
स्थान पर कुछ मात्रा में खून और देसी स्‍लीपरो का एक जोडा दिखाई 
दिया । इससे आगे उसने ऐसे निशान देखे कि किसी आदमी या 
वस्तु को खेत के पार खीचकर ले जाया गया है। ये निशान उसे नहर 
के किनारे के साथ-साथ जाने वाले उस रास्ते पर ले गए, जहाँ उसने दो 
पहियो के निशान देखे । इन लकीरो का उसने पीछा किया और आखिरकार 
वह ऊपर कही लम्बी-चौडी सडक पर पहुच गया। वहाँ रुक कर उससे 

देखा कि छकडे के पहियो की लकीरे उत्तर और दक्षिण दोनो दिशाओं 
मे जा रही हें। अपनी दी हुई गवाही के अनुसार पहले तो वह॒ उत्तर 
दिशा की ओर गया और उसने देखा कि वे लकीरे लगभग १०० गज 
तक एक काफी चौडी लेकिन सख्त जमीन तक चली गई हे और उसी 
में उस राह का भी अत होगया । उसने सोचा कि यह तो धोखे की पगडडी 
है, इसलिए वापस ही लछौटना बेहतर होगा । तदनुसार वह मुडा और 
दक्षिण दिशा में चछा । इस ओर उसे अधिक सफलता मिली, क्योकि 
लगभग दो फर्लाग तक बिलकुल साफ-साफ पहियो के निशान बढते गए थे 
और पेडो के एक बडे झूँड मे उनका अत हो गया था। जो हो, यह 
थी वह जगह, जहाँ बडी भयकर घटना घटी थी, क्योकि यहाँ ढेरो लहू 
के सूखे हुए धब्बे थे । पहियों के निशान इससे आगे नही गये थे । सारे 
मामले का यही अत हो गया था । साफ जाहिर था कि यहा पर किसी 
की ह॒त्या की गई है । चारो ओर खेतो में फसले उगी हुई थी, पुलिस- 
दल अधिके पता लगाने के लिए इधर-उधर गया । एक खेत में एक 
जगह कुछ-कुछ ताजी मिट॒टी भरी दिखाई दी और खुदाई करने 
पर उसमे से एक बडल मिला, जिसमे बहुत से वस्त्र थे और उनमें 
एक बहीखाता लिपटा हुआ था । थोडी-बहुत परेशानी के बाद 
लोगी ने उस बडल को पहचान लिया और बताया कि वह रामनारायण 
'फेरीवाले का है। वह अपने हाथ-ठेले पर सामान छाद कर हर हफ्ते गाँव 
की पेठो मे जाया करता था और बहीखाते में वह अपने ग्राहको का लेन- 
देन दर्ज करता था । यह खेत शिवमगलसिह का था । इस बीच अधेरा 
भी हो चुका था और सडक का यह दक्षिणी छोर भी यही खत्म हो 
जाता था। इसलिए थानेदार अपने सिपाही के साथ गाव में आ गया 
और उसने जमीदार के घर मे रात बिताईं। अगले दिन जो उसने किया 
उससे यह मामझछा उलझ गया । अपनी गवाही के अनुसार, जिसे 
जज ने स्वीकार किया था, उसकी गति-विधि सर्वंथा स्वाभाविक-सी 
रही और अपनी जाच-पडताल के बारे में उसने किसी प्रकार की दिल- 

चस्पी नही प्रकट की । उसने शिवमगलसिह को बुलवाया, पर वह गाव 
मे हाजिर नही था । थानेदार ने गाव वालो के साथ सरसरी ढंग से 
इस मामले पर विचार किया। लेकिन जब वह घटनास्थलरू पर जाने 
लगा तो गाव वालो ने उसे थोडा रुकने को कहा । उन्होने बताया कि 
शिवमगलसह आ गया हैँ और इस बारे में कुछ बता सकता है । थोडी 
देर बाद वे शिवमगरूसिह को थानेदार के सामने ले आये और शिव- 
मगलसिह ने सब-कुछ साफ-साफ बतला दिया। उसने यह कबूल किया 
कि उसने रामनारायण की ह॒त्या की और उसके बस्त्रों को अपने खेत 
में दबा दिया और रामनारायण के शव को अढाई मील दूर एक जगल 
के कुए में फेक दिया। उसने उस कुए का पता बताया और 
थानेदार ग्रामीणों के दल के साथ उस कुए पर गया, लेकिन शिवमगल- 
सिंह इस दल में नहीं था । थानेदार ने बताया कि उसके साथ केवल 
एक ही सिपाही था और उसका खयाल था कि शिवमगरुसिह को कुए 
तक ले जाने मे खतरा हो सकता है । सभव है, वह भाग जाय । इस- 
लिए थानेदार उसे जमीदार के मकान में ताला रूुगा कर बद कर गया 
और सिपाही को उसकी चौकसी पर तेनात कर गया। कुए में उतर 
कर रामनारायण का शव बाहर निकाला गया। इसके बाद थानेदार 
ओर सारा दल गाव में छौट भाया और शिवमगरुसह से अधिक जाच 
की गई। उसने छकडे का भी पता बताया | छकठे का ढाचा और 
पहिए अरूग-अछग थे । ढाचा तो उसके घर ही के पास था और पहिए 
एक खेत में अरहर की फसल और घास के ढेर के नीचे पडे थे थानेदार 
के इस बयान का उन कई ग्रासवासियों ने समर्थत किया था, जो शिवमगल- 
सिंह के प्रति किसी तरह का द्वेषभाव नहीं रखते थे । इन ग्रामवासियों ने 
शिवमगलरूसिह के अपराध कबूलने का समर्थन किया था। उनके कहने के 
अनुसार थानेदार के पास लाने से पहले शिवमंगलूसिह ने लोगो के सामने 
भी अपराध कबूला था । लेकिन इस अपराध का आखो-देखा कोई गवाह न 
था। सारा मामढा शिवमगलुसिह की कबूली और उसकी सूचनानुसार' शव 


पहियो के निशान १७१ 


ओर छकडे को प्राप्ति पर ही निर्भर था। यदि यह सबूत विश्वस्त था-- 
और जज इसे शब्दश मान लेता है--तो इस मामले का यही अत हो जाता 
है और शिवमगलसिह को फासी होगी ही । तदनुसार उसे फासी की सजा 
हुई और उसने हाईकोर्ट में अपील कर दी । 

जब मेने गवाहियो को पढा तो उनमे कही गूजाइश नहीं थी । सभी 
गवाह भले आदमी तजर आते थे और शिवमगरुसह को फासी के 
तख्ते पर झुलछाने मे भी उनका कोई मकसद नजर नहीं आता था। 
लेकिन भारत मे मौखिक साक्षी को महत्व देने मे यही एक निर्णयात्मक 
अश नही होता । एक आदमी भारत की कानूनी अदालतो मे झूठी गवाही 
क्यो देता है, इसका कारण या उद्देश्य जान लेना भी कभी-कभी बडा 
कठिन हो जाता है। बहुधा इसमे थाने या थानेदार के पक्ष को ही 
समर्थन देने की इच्छा निहित होती है । कई बार मुझे ऐसा मौका पडा 
है, जब किसी जज ने मुझे विपरीत स्थिति में डाल दिया और मेने इस 
सवाल का जवाब देने से इन्कार कर दिया कि क्यो अमृक गवाह झूठ 
बोलता है । मेरा कहना था कि इस सवार का जवाब देना मेरे लिए 
सभव नही है । 

इस खास मुकदमे में गवाहों के विरुद्ध कुछ भी नही कहा जा सकता 
था, लेकिन एक बात से तो मुझे भारी आइचये हुआ कि इन्स्पेक्टर जब कुए में 
से शव को निकालने गया था तो वह शिवमगलरूसिह को साथ नही ले गया था। 
जब कभी पुलिस अभियुक्त की सूचना पर किसी चीज को बरामद करने जाती 
है तो वस्तु के बरामद होने के समय अभियुक्त को अवश्य हाजिर किया 
जाता हू और अमल में वही व्यक्ति घटनास्थल से वस्तु बरामद करने की 
विधि बतलाने वाला होता है। शिवमगरुूसिह को इसलिए नहीं ले 
जाया गया था, क्योकि उसका पुलिस की हिरासत से भाग जाने का डर 
था। यह कहानी मुझे मन-गढत रूगी। क्‍या यह नहीं समझा जा सकता 
कि कुए में से शव की प्राप्ति किसी और ही कारण हुई थी ? लेकिन 
यदि शिवमगरूसिह ने पुलिस को न बताया होता तो पुलिस उसके बा“ 

द््च 


में जान भी कैसे सकती थी ” यह एक विचारणीय प्रइन था, क्योकि बह 
कुआ आने-जाने की राह से बिलकुल हट कर और बडी दूरी पर एक जगल 
में था और कोई भी जाच करनेवाला अफसर किसी निश्चित सूचना या 
किसी उचित कारण के बिना उसमे खोज करने की सोच भी नहीं 
सकता था। यहा मुझे एक खास दस्तावेज मिला, जो मुझे बहुत ही 
महत्वपूर्ण और सारे भेद को स्पष्ट करने वाला दिखाई दिया । लेकिन 
मातहत अदालत ने उसपर तनिक भी ध्यान नहीं दिया था। वह था 
घटनास्थल का नक्शा, जो थानेदार ने अपनी खोज के दौरान में गवाही 
के साथ पेश किया था। इस घटनास्थल के नक्शे मे जिन बातो का 
में उल्लेख कर चुका हू, वह सब स्पष्टतया दिखाई गई थी । लेकिन उत्तर 
दिशा में यह नक्शा एक कहानी को प्रकट करता था। पहिये के निशान 
उत्तर दिश्या में थोडी दूर तक साफ-साफ दिखाए गये थे और उसके 
बाद ५०-७५ गज का एक सूखा और कठोर भूमि का हिस्सा आता था, 
जिसपर कोई निशान नहीं थे । उसके बाद नरम भूमि आ जाती 
थी और निशान फिर शुरू हो जाते थे, जो बहुत दूर तक गए थे । 
तब एकाएक दाई ओर को घूम गए थे। ये निशान सीधे कुए तक पहुचते 
थे। मेरे ख्याल में यह नक्शा बहुत ही महत्वपूर्ण था और तत्काल ही 
मुझे छगा कि शिवमगलूसिह का कथन थानेदार को कुए तक नही ले गया 
था, पहिये के निशानों का ही यह खेल है, और यह निशान ही असली 
सूचना देने वाले है । पुलिस ने अपनी चातुरी से बेचारे शिवमगरल- 
सिह पर इस बरामद होने के तथ्य को लाद दिया है। मेने मन-ही-मन 
अनुमान लगाया कि अगर शरलॉक होम को इस खोज का काम सोपा 
जाता तो वह क्‍या करता। निरचय ही वह, जबकि गध तेज थी, शिकारी 
कुत्ते की तरह उसका पीछा करता । वह थानेदार की तरह गाव 
मे ही सबेरे का सारा वक्‍त न गँवाता, बल्कि अच्धेरे ही उठकर 
घटनास्थल की ओर चल देता । यदि आवश्यक होता तो वह ॒ दक्षिणी 
छोर को भी फिर से देख जाता और यदि उसे जँचता कि वह नितीन्‍्त 


पहियो के निशान १७३ 


अन्तिम छोर है तो वहु अपने आपसे कहता, “छकडे हवा में गायब नही 
हो जाते। यदि यह छकडा दक्षिण की ओर नहीं गया और चूँकि पूर्व और 
पश्चिम का प्रदन ही उत्पन्न नही होता तो वह निश्चय ही उत्तर को 
गया होगा, अत मुझे फिर से उत्तर की ओर चलना चाहिए ।” इसलिए 
वह फिर से उत्तर दिशा की ओर जाता और सरूत जमीन के टुकड़े को 
देखने के बाद वह और आगे बढता । उसके बाद फिर से उसे पहियो 
के निशान मिल जाते, जो उसे सीधे कुए पर ले जाते । फिर मेने मन- 
ही-मन सोचा कि मुझे इससे क्या मतलब है कि थानेदार शरलॉक होम- 
जैसा चतुर था या नही ? थानेदार की मौजूदा गवाही का एकमात्र आशय 
शिवमगरूसिह को फसाना था। उसे शव मिल गया था और उसके 
बाद उसने खयाल किया कि वस्त्रों का बडल च्‌ कि शिवमगल के खेत में 
दबा हुआ पाया गया, इसलिए वही असली अपराधी होगा और उसी 
को इस अपराध में फासा जा सकता है। इस प्रकार, जहा तक 
शिवमगलरूसिह के जीवन का सबन्ध था, वह मृत देह इस मामले में 
बडा ही ज्वलूत प्रमाण था। इस दृष्टि से विचार करने से यह बहुत ही 
सहज-सा जान पडा और मेने अदालत में इस ढग से उसे पेश क ने 
का निरचय किया । 

वह पेशी मुझे कभी नही भूलेगी। मुकदमा इलाहाबाद हाईकोट के 
दो प्रमुख न्यायाधीशों सर जेम्स आलूसप्‌ और श्री गगानाथ के सामने पेश 
हुआ था । जैसे ही में अदालत के कमरे में दाखिल हुआ, मेने देखा कि 
शिवमगल इडयोढी में से झाक रहा है । पीला-जर्दे उत्तका चेहरा था। उसने 
मुझे नमस्कार किया । मेने नमस्कार का जवाब दिया, लेकिन उसके साथ 
कोई बात नही की। वात करने से कोई फायदा भी नहीं था। लगभग 
साढे दस बजे मुकदमे की सुनाई शुरू हुई । मेने सक्षेप मे मुकहमे के तथ्यों 
को पेश किया । अपने तक को अधिक प्रभावशाली बनाने के लिए मेने 
मचु पर जाने की स्वीकृति ली। मच पर जाकर मेने विद्वान जजो के 
सामने घटनास्थल का नक्शा पेश किया, जिसका आइचर्यजनक नतीजा 

हुआ । मैने चालीस मिनट से भी कम समय लिया होगा, लेकिन मेरी 
बात विद्वान जजो को जच गई । सरकारी वकील मिस्टर मोहम्मद 
इस्माइल थे । फौरन ही सर जेम्स आलूसप्‌ ने उनसे कहा, 
“कहिए, आपको क्या कहना हे ? में समझता हू कि तथ्य वही है जो 
डा० काटजू ने उपस्थित किया है ।” मिस्टर इस्माइल ने शिवमगल की 
अपने साथी ग्रामीणों से कबूलने-सम्बन्धी मौखिक गवाही का उल्लेख 
किया, लेकिन सर जेम्स पर इसका कोई असर न हुआ। उन्होने कहा 
कि कथित जबानी कबूलने के आधार पर सजा को स्थिर रखना 
मुमकिन नहीं। छकडे के निशान ही इस मामझे के असली निर्णायक 
है। घटे भर के अन्दर-अन्दर उन्होने अपना फंसलछा लिख दिया। 

इसी बीच मुझे दूसरी अदालत में पेश होने का बुलावा आ गया 
और जैसे ही में अदालत के कमरे से बाहर निकल रहा था, 
शिवमगल ने मुझे देखा । उसने खयाल किया कि में उसके मुकहमे को 
बीच ही मे छोडे जा रहा हू, इसलिए मेने उससे बस इतना ही कहा, 
“तुम छुट गए ।” उसे अपने कानो पर जेसे विश्वास नही हुआ और 
विस्फारित आंखों एवं कपित स्वर में उसने चिल्लाना शुरू किया, “हम 
छूट गए। हम छूट गए। 


- २० : 
जवाहरलाल नेहरू : वकील के रूप में 


पडित जवाहरलाल के इलाहाबाद हाईकोर्ट में वकील के रूप में कार्य 
करने के बारे मे अक्सर लोग मुझसे पूछा करते है । १९१२ में इगलेड में 
उन्होने वकालत पास की थी और उसी साल स्वदेश आकर इलाहाबाद- 
बार में शामिल हुए। उनके पिता पडित मोतीलाल नेहरू उन दिनो चोटी 
के वकील थे और उत्तरप्रदेश भर मे उनका नाम था। ५ 

कानपुर की अदालतों में छ बरस तंक काम करने के बाद में इलाहा- 

बाद आ गया और १९१४ मे इलाहाबाद हाईकोट बार का सदस्य बन गया । 
जवाहरलाल, जैसा कि उन्होने अपनी आत्म-कथा में लिखा है, १९१६ में 
श्रीमती एनी बेसेट द्वारा चलाए होम-रूल आन्दोलन की ओर आकर्षित 
हो गए। वह तन-मन से इस आन्दोलन में काम करने लगे। यह १९१७ 
की बात हैं। उसके बाद पजाब के माशेल लॉ और उसके बाद की घट- 
नाएँ जवाहरलाल को अदालतो के रग-मच से दूर ले गईं | इस 
प्रकार जवाहरलाल के अदालती जीवन की अवधि चद वर्ष ही रही । 
वह और मे एक-दूसरे को भली प्रकार जानते थे, लेकिन बहुत घनिष्ठता नही 
* थी। हम हाईकोर्ट में मिला करते थे, परन्तु सामाजिक सबध बहुत थोडा 
था। उन दितो में ऐसा कर भी नही सकता था । १९१९ के बाद जब 
जवाहरलाल गाधीजी के प्रभाव मे आए और उन्होने तन-मन से अपने आपको 
काग्रेस-आन्दोलन में झोक दिया, तभी से वह जनता में मिलने लगे और 
तभी से मेरे सबध भी उनके साथ घनिष्ठ हो गए, अन्यथा वह और में 
ऐसी दुनियाओ में रहते थे, जो एक-दूसरे से बहुत दूर थी। 

लोगो को इस बात का शक हैँ कि जवाहरलाल अपने पिता के समान ही 
अदालती काम में सफल होते या नही। इस प्रइन का उत्तर देना कठिन 
है और इसके विषय में केवल कल्पना ही की जा सकती हैं। अदालती 
सफलता का भेद वस्तुत कई सदियों से एक रहस्य ही है। जवाहरलाल 
ने वकालत-जीवन को पडित मोतीलाल नेहरू के पुत्र के तौर पर शुरू किया 
था, जिससे उनको भारी लाभ था। सामाजिक रूप में सभी जज उन्हे जानते 
थे और उनका व्यावसायिक रूप मे उत्तरप्रदेश के प्रमुख परिवारों, जमीदारो 
और उद्योगपतियों के साथ भी सामाजिक सबध हुआ होगा, जो कानूनी 
पेशे की खुराक है। मुझे भली प्रकार याद हैँ कि एक वर्ष से भी अधिक 
काल तक उन्होने मशहूर लाखना-केस में पडित मोतीलाल नेहरू के जूनियर 
वकील के तौर पर बडी कडी मेहनत की थी। यह मुकदमा कई बरसो तक 
चलता रहा था और आखिरी दौरान में में भी पडित मोतीलालजी के यहाँ 
जूनियौर के तौर पर काम करता रहा था। अपनी वकालत के थोडे से काल 

में मेरा और उनका बहुत कम ही वास्ता पडा, लेकिन दो मुकदमे मुझे याद 
है, जिनमे वह और में साथ-साथ पेश हुए थे । 

पडित मोतीलछालजी ने कानपुर मे १८८० के आस-पास पकालत शुरू 
की थी और कानपुरवासी आजीवन उनका मान करते रहे। वे उन्हें प्रेम 
करते थे और उन्हें अपना आत्मीय समझते थे। उनके युवाकाल के वहाँ कई 
मित्र थे, जिनके साथ श्री मोतीलालजी का घनिष्ठ सबध था । उनमे एक 
बाबू वशीधर थे, जो कानपुर में स्नेहवश बसीबाबू के नाम से मशहूर थे । 
इलाहाबाद के नेहरू-परिवार और कानपुर जिला अदालत के प्रमुख नेता 
पडित पृथ्वीनाथ के साथ उनकी गहरी घनिष्ठता थी। में समझता हूँ कि 
बसीबाब्‌ ने जवाहरलाल को बचपन में जरूर खिलाया होगा और १९०८ 
में जब मेने कानपुर में अपना जीवन आरभ किया था और बसीबाबू को 
मालूम हुआ कि में पडित पृथ्वीनाथ का जूनियर हूँ तो तत्काल 
उन्होने मुझे अपने आश्रय में ले लिया । बसीबाबू के जीवन की अनेक 
दिशाएँ थी। वह जमीदार थे, एक तरह से साहुकार थे और सबके मित्र थे | 
उनकी बिरादरी का एक नौजवान था, जिसने बेक में नौकरी करनी चाही 
थी। उससे अच्छे आचरण के प्रमाण के लिए कहा गया। वह बसीबाबू के 
पास गया ओर उन्होने फौरन दो हजार रुपये की जमानत दे दी । इस 
आदमी को नौकरी तो मिल गई , लेकिन कुछ बरसो बाद बेक से कुछ रुपया 
गायब हो गया । आदमी देनदार ठहराया गया और जमानती होने के कारण 
बसीबाबू को वह हानि पूरी करने के लिए कहा गया । स्वभावत ही वह 
इस जिम्मेदारी से छटना चाहते थे। प्रइन यह था कि जमानत की शार्ते 
इस मुकदमे के अनुकूल हे । बेक ने अदालत में मुकदमा किया और कानपुर 
की अदालत ने फैसला दिया कि बसीबाबू देनदार है और उन्हे यह अदायगी 
करनी होगी। वह इलाहाबाद आए और इस मामले को अपने घनिष्ठ 
मित्र पडित मोतीलाल और डाक्टर तेजबहादुर सप्रू के पास छे गए। बसी- 
बाब्‌ जब कभी इलाहाबाद आया करते थे तो मेरा खयाल हैँ कि वह हमेशा 
आनन्द भवन मे ठहरा करते थे। दोनो ने ही इस मामले को निराशापूर्ण 

बताया। उसके बाद वह मेरे पास आए। मुझे बडा आइचर्य हुआ, लेकिन 
वह बिल्कुल स्पष्टवादी थे । उन्होने कहा कि पडित मोतीलाल से 
मेने सलाह ली थी। मोतीलाल ने कागजात भी पढे, परतु मामले को 
निराशापूर्ण बताया । पर साथ ही उन्होने यह भी कहा कि यह मामला 
बहुत ही मामूली-सा है । मुझे यह निराशापूर्ण जान पडता हूँ, लेकिन 
मेरा सुझाव है कि इन छोटे मुकदमों के लिए तुम्हे जवाहरलाल और केलास- 
नाथ-जैसे नए खिलाडियो के पास जाना चाहिए । उन्हें अपने कागजात 
दिखाओ। उनके पास काफी समय है और बहुत मुमकिन है कि वे कोई 
नुकता खोज निकाले। न तो मेरे पास और न तेजबहादुर के पास समय 
है और न हमारी इसमे कोई दिलचस्पी है । इस तरह बसीबाब 
मेरे पास आए थे। थे बाते दोहराने के बाद वह मुझसे बोले, “में जवाहर- 
लाल से तो मिल चुका हूँ और अब में आपके पास आया हूँ। चाहे कुछ भी 
हो इसकी मुझे परवाह नहीं, लेकिन मेने इस मामले पर अदालत में लडने 
का फैसला किया है। में अभी तक किसी मुकदमे में कभी नही हारा हूँ 
और मुझे विश्वास है कि आप दोनों मेरे इस मुकदमे को जीतेगे।” में 
हँसा और बोला, यह तो सलाह मॉगना नही, बल्कि आदेश देना है।” 
तदनुसार जवाहरलाल और मेने इस मामले का अध्ययन किया और हमें 
उसमे कुछ तत्व नजर आया। हमने अपील के मुद्दे लिखें और मेने 
जवाहरलाल से कहा, “अपील की स्वीकृति की प्रारभिक बातो को अब 
तुम पूरा कर जाओ। जवाहरलाल ने बडी कामयाबी के साथ वह काम 
किया। यह मामला तो मजूर हो गया; लेकिन तभी बेचारे बसीबाबू स्वय 
ही चल बसे और अपील की आखिरी पेशी से पहले ही जवाहरलारू भी 
राजनीति मे चले गए 
एक और मामले में हम एक-दूसरे के विरोधी थे। ग्ियो के दिनो 

एक रोज नारायणदास नामक (बसीबाबू की बिरादरी का) एक व्यक्ति 
एक मुकदमे के फेसले के साथ आया । कानपुर में वह यह मुकदमा 
हार चुका था और उसने मुझे अपील दाखिल करने को कहा। उससे मुझे 

बताया कि मुकदमा तो बिलकुल निराशापूर्ण है, लेकिन अपील दाखिल 
करनी ही होगी, क्योकि यदि फैसला बहाल रहा तो वह उस एक मकान 
से बेदखल हो जायगा, जिसमे उसका परिवार रूगभग पचास बरसों 
से रह रहा था। इसके अलावा इस समय कानपुर में कोई मुनासिब मकान 
भी नही है और बरसात के दिन नजदीक है । इसलिए वह बेदखली को कुछ 
दिन ठालना चाहता है और वह केवल अपील दाखिल करने से ही हो सकता 
है। मेने कागजो को पढा और सचमृच यह मुकदमा बिलकुरू निकम्मा 
था। इसकी शुरूआत औरतो के बीच झगडे से हुई थी। पता छगा कि 
एक सपन्न व्यक्ति (नारायणदास के नाना) के तीन बेटे और एक बेटी थी। 
उसके पास बहुत-सी जायदाद और कई रिहायशी मकान थे। बेटी एक 
मध्यम वर्ग के परिवार में ब्याही गई थी और पिता ने अपनी बेटी "को 
इन मकानो में से एक मे रिहायश की मजूरी दे दी थी। वह न केवल 
अपने पिता के जीवनकाल में ही वहाँ रही, बल्कि उसकी मृत्यु के बाद भी 
अपने भाइयो की रजामदी से रहती रही। ये लोग असदिग्ध रूप मे उस 
सपत्ति के मालिक थे। कमेटी के रजिस्टरो में मालिको के तौर पर उनके 
नाम दर्ज थे, वे सब तरह के टेक्स अदा करते थे और अगर में गलती नही 
करता तो वे मकान के एक हिस्से में अपनी गायो को भी रखा करते थे । 
आखिरकार तीनो भाइयो ने अपना बँटवारा कर लिया। यह मकान उनमे 
से उस एक के हिस्से आया, जो स्वत निस्सन्‍्तान था और उसकी मृत्यु के बाद 
उसकी पत्नी उत्तराधिकारिणी होने के नाते इस मकान की मालकिन बन गई । 
यह १९१४ की बात है। इस मकान में इस औरत की ननद अपने बच्चों 
और पोतो के साथ रहती थी। मुझे बताया गया कि दोनो औरतो मे 
मेल-जोल था , केकिन कुछ दिन हुए,उनमे आपस में कुछ झगडा-सा होगया । 
इसपर इस मकान-मालकिन ने ननद से कह दिया, “मेरे मकान से निकल 
जाओ ।” वह नहीं निकली और इसलिए यह मुकदमा हुआ। इस मामले 
का कोई जवाब नही था और न कोई वसीयत थी। इतने पर भी प्रति- 
वादी के वकीलो ने समय लेने के लिए विपरीत स्वत्वाधिकार का“समर्थन 


जवाहरलाल नेहरू : वकील के रूप में १७९ 


किया और एक छोटे जज ने उनके पक्ष में फैसला भी दे दिया। जिला 
जज की अदालत में अपील करने पर यह मामला खत्म हो गया, क्योकि 
विपरीत स्वत्वाधिकार का प्रश्न ही उत्पन्न नही होता था। जिला जज ने 
मकान-मालकिन के हक में फेसला किया। जैसा कि में पहले भी कह चुका 
हैँ, नारायणदास खुद भी जानता था कि इस मामले मे जान नहीं है, और 
बह चार मास तक इस मकान में और रहना चाहता था। मेने उससे साफ- 
साफ कह दिया कि यह मामला मेरी ताकत से बाहर है। अगर मेरे जैसे 
जूनियर वकील ने इसकी अपील की प्रारभिक पेशी में बहस की तो मुमकिन 
' हैं कि यह मज्र ही न हो। इसलिए किसी बडे वकील को ही करना 
चाहिए । नारायणदास फौरन मान गया और मेने डाक्टर तेजबहादुर 
को प्रेरणा की कि वह मुकदमे में मेरे बडे वकील बन जायें। अपील एक 
जज के सामने पेश हुईं, जो मजूरी देने में तनिक उदार थे । डाक्टर 
सप्र उठे और उन्होने कहा, कानूनी प्रश्त अवधि-सबधी है।” और विद्वान 
जज ने कहा, नोटिस जारी कर दिया जाय ।” इस तरह एक बाधा तो पार 
की गई और उसके बाद मेने बेदखली की आज्ञा को रोकने की दरख्वास्त 
दी, जो यथाक्रम मजूर कर ली गई। कुछ सप्ताहो के बाद वकीलो की लाइ- 
ब्रेरी में पडित मोतीलाल ने विनोद में कहा, कलासनाथ, क्‍या तुमने यह 
नियम ही बना लिया हैँ कि कानपुर के हरएक मुकदमे की अपील की जाय ? ” 
पहले तो में समझा नहीं और बोला, 'भाईजी, कया बात हैं ?” इसपर 
वह बोले, वह बुढिया औरत आनद भवन में आई थी और जवाहरलाल 
की माँ के पास गई थी। उसने अपना सारा मामला उनसे कहा था। 
इसके बाद उन्होने इस विषय में मुझसे चर्चा की और मुझे उसे मजूर 
करना पडा। यह बिलकुल ही निकम्मा मुकदमा हेँ। तुमने इसकी अपील 
केसे की ?” इसपर मेने उन्हें सारी कहानी सुनाई और उन्होने वादी का 
मामला लेना स्वीकार किया। 

में समझता हूँ कि लगभग दो बरस के बाद वह अपील चीफ जज सर 
हेनरी रिचर्ड्स और श्री जस्टिस रफीक के सामने पेश हुई । पडित 


चे 

दर 
हे 


मोतीलाल उस दिन थे तो इलाहाबाद में ही, लेकिन सभवत उन्हें घर पर 
ही कोई अधिक आवश्यक काम था, इसलिए उन्होनें इस मुकदमे की अपील 
जवाहरलाल को सौप दी। इस तरह जवाहरलाल अपने पिता की ओर से 
इस मुकदमे में पेश हुए। 

अदालत के कमरे मे बडी भीड थी । मेरे बडे वकील डाक्टर तेजबहादुर 
मेरे पास बैठे थे। डाक्टर सप्र्‌ और में दोनो ही जानते थे कि यह मुकदमा 
निस्सार है । जब मुकदमा पेश हुआ तो स्वभावत में आशा करता था 
कि डाक्टर सप्र्‌ खडे होगे। लेकिन उन्होने मुझसे कहा, कंलासनाथ, 
इसमे है तो कुछ नहीं । तुम्ही जवाब दो और इसे खत्म करो।” मे 
उठा और मेने अभिनय शुरू किया। मेने केवल तथ्य ही पेश किए और 
कई बार दोहराया कि बेटी और उसका परिवार चालीस साल से भी 
ज्यादा समय से मकान में रह रहा है और अधिक जोर देने के लिए मेने 
कहा, 'श्रीमानू, नारायणदास तो वस्तुत इस मकान में ही पैदा हुआ 
था।” जब मेने यह कहा तो मेने देखा कि सर हेनरी रिचर्ड्स ने अपना 
मुँह एक कापी से ढक लिया और उन्हे झपकी आ गई। साथी जज ने भी 
इस बात को भॉप लिया और उन्होने बडे टेढे-टेढे सवाल मुझसे किए । 
जब यह प्रश्नोत्तर जारी था तो मेने देखा कि सर हेनरी के मुँह पर पडी कापी 
हिलने-डुलने लगी है। स्पष्टतया वह जाग गए थे और हर किसी को यह 
जाहिर करने की कोशिश कर रहे थे कि वह वास्तव मे सोए नही थे, लेकिन 
बडी गहराई के साथ मुकदमे का अध्ययन कर रहे थे। मेने उन्हें देखा कि 
वह मुकदमे को उस जगह पर पढ रहे थे जहाँ नारायणदास को पेतीस वर्ष 
की आयु का बताया गया था। उनके सोने से पहले मेने यह आखिरी 
शब्द कहे थे, श्रीमानू, नारायणदास इस घर में ही पैदा हुआ था ।” मेने 
देखा कि उन्होने फिर पन्ना पछटा और एकाएक मुझसे पूछा, क्या तुमने 
यह कहा था कि नारायणदास इस घर में पैदा हुआ था ?” मेने कहा, 
“हाँ जनाब, यही ।” है 

चीफ जज बोले, लेकिन नारायणदास की उम्र तो पेतीस वर्ष की है ।” 

मेने जवाब दिया “जनाब, यही तो मेरा तके है। यह परिवार इस मकान 
में पिछले पचास वर्ष से है और बच्चे और पोते इसमे पेदा हुए हे ।” 

चीफ जज बोले, “बडी फिजूल बात है। दूसरी ओर से कौन है?” 

इससे पहले कि में अपनी बात की पुष्टि में कुछ और निरथ्ंक बाते 
कहने की कोशिश करूँ, डाक्टर सप्र ने मेरे चोगे के छोर को खीचा और 
फूसफुसाए कि बस करो, और मेने वेसा ही किया। अब जवाहरलाल की 
बारी थी। जवाहरलाल ने बडी शान्ति के साथ कहा कि यह मामला 
स्वत्वाधिकार के प्रइन का है और जिला जज ने इस तथ्य को स्पष्ट कर दिया 
'हैं। सर हेनरी रिचर्डस ने निर्णयात्मक ढंग से कहा, हाँ, मुझे मालम है। 
यह तथ्य मालम करने का मामला है और इसमे हम दखल नही दे सकते , 
लेकिन में आपको यह बता द॑ कि तथ्य-ज्ञान का यह सर्वथा विपरीत रूप है । 
वादी के पक्ष में कोई न्याय की बात नही है।” सर हेनरी कुछ समय तक 
ऐसा ही कुछ कहते रहे और तब एकाएक बोले, लिकिन आपका' पक्ष तो 
औरत का हे। इस मामले में औरत का अस्तित्व कहाँ से आ गया ? ” 

जवाहरलाल ने तीन भाइयो के बँटबारे का उल्लेख किया और कहा 
कि उनके मुवक्किल को यह मकान उसके पति के उत्तराधिकार से प्राप्त 
हुआ हैं। लेकिन चीफ जज ने कुछ नही सुना। वह बोले, “यह सयुकत 
परिवार की सपत्ति है। एक हिन्दू स्त्री उस सयुक्त परिवार में उत्तराधि- 
कार नही पा सकती । आपको तीन भाइ्यो में बंटवारे का सबूत देना होगा ।” 

इस पर जवाहरलाल ने जिला जज के फैसले मे से एक-दो वाक्यो का 
उल्लेख किया, लेकिन सर हेनरी पर कोई असर न हुआ । 

चीफ जज ने कहा, यह तो एक सरसरी बात है, यह तथ्य-ज्ञान नही 
हैं। दिखाइए, आपने कहाँ इस बात का उल्लेख किया है कि आपको यह 
मकान इस ढंग से हासिल हुआ। बंटवारे का क्या प्रमाण है ? 

इसके बाद जवाहरलाल ने कहा कि प्रतिवादियों ने इस तके से कही 
इन्कार नही किया और यदि जनाब का यह खयाल हे कि इसे उचित रूप में 
पेश नही किया गया तो यह मामला उचित निर्णय के लिए निचली अदालत 


१८२ मे भूल नहीं सकता 


के पास भेज देना चाहिए। 

सर हेनरी ने कुछ नही सुना और तनिक कठोरता से बोले, “यह 
ऐसा मुकदमा नही है, जिसमे अदालत आपकी किसी भी रूप में रत्ती भर 
भी सहायता कर सके। यह आपका काम था कि आप इस आपत्ति को 
अपने बयान में ठीक ढंग से पेश करते, जिससे निर्णयात्मक प्रइन प्रमाण के 
लिए उपस्थित हो जाता। इस स्तर पर हम इसे निचली अदालत में नही 
भेजेंगे । 

जवाहरलाल ने एक घटे से भी अधिक समय तक सघर्ष किया, केकिन 
सब बेकार रहा। तत्काल फंसछा कर दिया गया और अपील मजूर हो गई 4 
मुकदमा मय खर्चे के खारिज हो गया। 

दस फैसले से मकान-मालकिन को बड़ा आघात पहँचा ओर वह रोती- 
चिल्छाती फिर मोतीलालजी के पास आनद भवन मे आई। मोतीलालजी ने 
फेसले की नजरसानी के लिए दरख्वास्त दी और कई महीनों के बाद इसकी 
सुनाई हुई। मोतीलालजी जेसे ही उठे ओर उन्होने सक्षेप मे तथ्यों का 
वर्णन करने के बाद बहस शुरू करनी चाही तो सर हेनरी बोले, “पडितजी, 
मुझे यह मुकदमा अच्छी तरह से याद है आर जवाहरलाल ने बहुत अच्छी 
तरह इसपर बहस की थी । गलत या सही, हम इस अदालत में मुकदमो पर 
दुबारा बहस नही होने देगे । दरख्वास्त नामजूर। अगला मुकदमा बुलाओ [ 

सर हेनरी ने ये शब्द इतने विनोदपूर्ण ढग से कहे थे कि मोतीलालजी 
भी हँसे बिना न रह सके । 

१९१९ के बाद में समझता हूँ कि जवाहरलाल कई बार अदालतों में 
पेश हुए है, लेकिन वकील के तौर पर नही, बल्कि एक केदी के रूप में । 
अतिम बार वह १९४५ में आजाद हिंद फौज के मुकदमे में दिल्‍ली के छाल 
किले मे उपस्थित हुए थे। निश्चय ही इस ऐतिहाशिक अवसर पर वह एक 
वकील के रूप मे पेश हुए थे। 

